
ನಿಮ್ಮೊಡನೆ 


ಪ್ರತಿವರ್ಷವೂ ನೈಸರ್ಗಿಕ ವಿಕೋಪಗಳಿಗೆ ಜಗತ್ತಿನಾದ್ಯಂತ ಕನಿಷ್ಠ 
ಎರಡೂವರೆ ಲಕ್ಷ ಮಂದಿ ಬಲಿಯಾಗುತ್ತಾರೆಂದು ವಿಶ್ವಸಂಸ್ಥೆಯ 
ವರದಿಯೊಂದು ತಿಳಿಸುತ್ತದೆ. ಎಲ್ಲ ರಂಗಗಳಲ್ಲೂ ವೈಜ್ಞಾನಿಕ ಪ್ರಗತಿ 
ಅವ್ಯಾಹತವಾಗಿ ಸಾಗಿದ್ದರೂ ನೈಸರ್ಗಿಕ ವಿಕೋಪಗಳ ಹಾವಳಿಯನ್ನು 
ಸಂಪೂರ್ಣವಾಗಿ ತಪ್ಪಿಸಲು ಸಾಧ್ಯವಾಗಿಲ್ಲ . ನಿಂತ ನೆಲವೇ ನಡುಗಿ ಸಹಸ್ರಾರು 
ಜೀವ ಹಾನಿಗೆ ಕಾರಣವಾಗಬಹುದು. ಪ್ರತಿವರ್ಷ ಐದು ಲಕ್ಷ 
ಭೂಕಂಪನಗಳಿಂದ ಭೂಮಿ ತತ್ತರಿಸುತ್ತದೆ. ಇವುಗಳಲ್ಲಿ ಒಂದು ಲಕ್ಷ 
ಮಾನವನ ಅನುಭವಕ್ಕೆ ಬರಬಹುದು. ಒಂದು ಸಾವಿರ ಭೂಕಂಪನಗಳು 
ವಿಧ್ವಂಸಕಾರಿ . ಅಷ್ಟೇಕೆ, ನೀವು ಈ ವಾಕ್ಯವನ್ನು ಓದಿ ಮುಗಿಸುವಲ್ಲಿ 
ಭೂಗೋಳದಲ್ಲಿ ಯಾವುದೋ ಒಂದು ಭಾಗದಲ್ಲಿ ಭೂಕಂಪನವಾಗಿರುತ್ತದೆ. 
ಕ್ರಿ . ಶ. 1964ರಲ್ಲಿ ಅಲಾಸ್ಕದಲ್ಲಾದ ಭೂಕಂಪನ 12 ,000 ಬಾಂಬ್ಸ್ಫೋಟಿಸಿದರೆ 
ಬಿಡುಗಡೆಯಾಗುವ ಶಕ್ತಿಗೆ ಸಮನಾಗಿತ್ತು . ಎಂದೋ ಕೆರಳಿದ್ದು ಸ್ವಲ್ಪವಾದ 
ಜ್ವಾಲಾಮುಖಗಳು ಇದ್ದಕಿದ್ದಂತೆ ಮರಳಿ ಜೀವ ಪಡೆದು ಮಾನವನ 
ಬದುಕಿನೊಂದಿಗೆ ಚೆಲ್ಲಾಟವಾಡುತ್ತಲೇ ಇರುವುದನ್ನು ಪೆಸಿಫಿಕ್ ಸಾಗರದ 
ಅಂಚಿನಲ್ಲಿ ಬಹುತೇಕ ರಾಷ್ಟ್ರಗಳ ಬವಣೆ ತೋರಿಸುತ್ತದೆ. ಹಿಮಾಲಯ , ಆಲ್ಸ್ 
ಪರ್ವತ ಶ್ರೇಣಿಗಳಲ್ಲಿ ಗುಡ್ಡದಷ್ಟು ನೆಲ ಸರಿದು ಭೂಪಾತಗಳಾಗುತ್ತವೆ. 
ವಾರಗಟ್ಟಳೆ ರಸ್ತೆಗಳ ಸಂಚಾರವನ್ನೇ ತಡೆಗಟ್ಟಿ ನಮ್ಮ ಸಾಮಾಜಿಕ , ಆರ್ಥಿಕ 
ಕ್ಷೇತ್ರಗಳಿಗೆ ಭಾರಿ ಪೆಟ್ಟನ್ನು ಕೊಡುತ್ತಿವೆ. ಇನ್ನು ಚಂಡಮಾರುತಗಳಂತೂ 
ತೀರ ಪ್ರದೇಶಗಳಲ್ಲಿ , ದ್ವೀಪಗಳಲ್ಲಿ ಮೃತ್ಯುವಾಗಿ ಕಾಡಿ, ಒಂದು ದೇಶದ 
ಅರ್ಥವ್ಯವಸ್ಥೆಯನ್ನೇ ಬುಡಮೇಲು ಮಾಡುವಷ್ಟು ಭೀಕರ ವಿಕೋಪಗಳಾಗಿವೆ. 
ಜೀವ ಹಾನಿಗಂತೂ ಮೌಲ್ಯ ಕಟ್ಟಲು ಸಾಧ್ಯವಿಲ್ಲ . 
* ವಿಶ್ವಸಂಸ್ಥೆ ಕ್ರಿ . ಶ. 1990ರ ದಶಕವನ್ನು ಅಂತರರಾಷ್ಟ್ರೀಯ ನೈಸರ್ಗಿಕ 
ವಿಕೋಪ ಮಿತಿಗೊಳಿಸುವ ದಶಕವೆಂದೇ ಸಾರಿದ್ದಿತು. ( ಇಂಟರ್ ನ್ಯಾಷನಲ್ 
ಡಿಕೇಡ್ ಫಾರ್ ನ್ಯಾಚುರಲ್ ಡಿಸಾಸ್ಟರ್ ರಿಡಕ್ಷನ್) . ಇದರ ಪ್ರಸ್ವ ರೂಪವೇ 
IDNDR . 
ಅಮೇರಿಕದ ಪಶ್ಚಿಮ ಮಧ್ಯ ಪ್ರಾಂತ್ಯದಲ್ಲಿ ತುಫಾನು ಕಾಣಿಸಿಕೊಂಡು ಮಿಲಿಯ 

ಗಟ್ಟಳೆ ಡಾಲರ್ ನಷ್ಟವುಂಟುಮಾಡುವುದು ಪರಿಚಿತ ಸಂಗತಿ. 'ಉಳ್ಳ' ದೇಶಗಳಿಗೆ 
ಇವು ಸಾಕಷ್ಟು ವೆಚ್ಚದ ಅಂಶಗಳಾದರೂ ಅದನ್ನು ಭರಿಸುವ ಶಕ್ತಿ ಅವುಗಳಿಗಿದೆ. 
ಬಾಂಗ್ಲಾದೇಶದಂತಹ ದಟ್ಟ ಜನಸಂದಣಿಯ , ಬಡತನದ ರೇಖೆಯಲ್ಲಿರುವ 
ದೇಶಗಳು ಚಂಡಮಾರುತಗಳಂತಹ ವಿಕೋಪಕ್ಕೆ ತುತ್ತಾದಾಗ ವಿದೇಶಿ ನೆರವಿಗೆ 
ಹಸ್ತ ಚಾಚದೆ ಗತ್ಯಂತರವಿಲ್ಲ . ಎಷ್ಟೋ ವೇಳೆ ರಾಷ್ಟ್ರದ ಆರ್ಥಿಕ, ಸಾಮಾಜಿಕ 
ಬುನಾದಿಯನ್ನೇ ಬುಡಮೇಲು ಮಾಡುವ ಇಂತಹ ವಿಕೋಪಗಳು ರಾಜಕೀಯ 
ಬದಲಾವಣೆಗೂ ಮೂಲಬೀಜ ಬಿತ್ತಿರುವುದುಂಟು . ನೈಸರ್ಗಿಕ ವಿಕೋಪಗಳೆಂದರೆ 
ಅದು ಭೂಮಿಯ ಒಳ ಹೊರಗಿನ ಕ್ರಿಯೆ ಪ್ರಕ್ರಿಯೆಗಳಿಗೆ ನೇರ ಸಂಬಂಧಿಸಿದ 
ವಿಚಾರ . ಜ್ವಾಲಾಮುಖಿ ಕೆರಳುವ ಮುನ್ನ ಅದರ ಎಲ್ಲ ಲಕ್ಷಣಗಳನ್ನೂ 
ಪೂರ್ವಭಾವಿಯಾಗಿ ತಿಳಿದು ಅನಾಹುತವನ್ನು ಮಿತಿಗೊಳಿಸಲು ಸಾಧ್ಯ . ಆದರೆ 
ತಡೆಯಲಾದೀತೆ? ಭೂಮಿಯ ಅಂತರಾಳದ ಅಗೋಚರ ವಿದ್ಯಮಾನಗಳ ಬಾಹ್ಯ 
ರೂಪಗಳಿವು. ಈ ಗ್ರಹದ ಹೊರಮೈಯಲ್ಲಿ ವಾತಾವರಣದ ಭೌತ ರಾಸಾಯನಿಕ 
ಪ್ರಕ್ರಿಯೆಗಳಲ್ಲಿ ವ್ಯತ್ಯಾಸವಾದಾಗಲೆಲ್ಲ ಚಂಡಮಾರುತಗಳಂತಹ ವಿಕೋಪಗಳು 
ಎರಗುವುದುಂಟು. ಕೆಲವು ಕ್ಷೇತ್ರಗಳಲ್ಲಿ ದುರಂತ ತಪ್ಪಿಸಲು ಪೂರ್ವ 
ಎಚ್ಚರಿಕೆಗಳನ್ನು ನೀಡುವ ಸವಲತ್ತುಗಳಿವೆ. ಪ್ರವಾಹ, ಭೂಪಾತ, ಕೆಲಮಟ್ಟಿಗೆ 
ಚಂಡಮಾರುತಗಳ ಮುನ್ಸೂಚನೆ ಸಫಲವಾಗಿದೆ. ಸಂಪೂರ್ಣವಾಗಿ ಅವುಗಳ 
ಆಕ್ರಮಣದಿಂದ ಪಾರಾಗುವುದು ಹರ್ಕ್ಕುಲೆಸ್ ಸಾಹಸವೇ ಸರಿ. ಜಪಾನ್ , 
ಚೀನಗಳಂತೂ ನೈಸರ್ಗಿಕ ವಿಕೋಪಗಳಿಗೆ ತೆರೆದ ಬಾಗಿಲುಗಳು. ಅಲ್ಲಿ , ಒಂದಲ್ಲ 
ಒಂದೆಡೆಭೂಮಿ ನಡುಗುತ್ತದೆ, ಬೆಟ್ಟ ಜ್ವಾಲಾಮುಖಿಯಾಗಿ ಕಾಡುತ್ತವೆ. ತುಫಾನು 
ರಾಚುತ್ತಲೇ ನದಿಗಳು ಉಕ್ಕಿ ಹರಿಯುತ್ತವೆ. ಯಾಂಗ್ನ ಇಂದಿಗೂ ಚೀನದ 
ಮಟ್ಟಿಗೆ ಶೋಕನದಿಯೇ . . 
- ನೈಸರ್ಗಿಕ ವಿಕೋಪಗಳೆಂದರೆ ಅದು ದೈವ ಶಾಪವೆಂದು ಬಗೆದಿದ್ದ ದಿನಗಳು 
ದೂರವಾಗಿವೆ. ಪ್ರಕೃತಿಯ ಸಹಜ ವ್ಯಾಪಾರವನ್ನು ಅರ್ಥೈಸಿಕೊಳ್ಳಲು ಮಾನವ 
ಪ್ರಯತ್ನಿಸಿದ್ದಾನೆ. ನಮ್ಮದು ಹೊಂದಾಣಿಕೆಯ ಬದುಕು. ಬ್ರಹ್ಮಪುತ್ರ ಕೆರಳಿ 
ಅಸ್ಸಾಂ ಕಣಿವೆ ಜನರ ಬದುಕನ್ನೇ ಮೂರಾಬಟ್ಟೆ ಮಾಡಿ ಪ್ರತಿವರ್ಷವೂ 
ಕಣ್ಣೀರಧಾರೆ ಹರಿಸುವಂತೆ ಮಾಡುತ್ತದೆಂದು ತಿಳಿದಿದ್ದರೂ ಮತ್ತೆ ಮತ್ತೆ ಅದರ 
ಫಲವನ್ನು ನೆಲಕ್ಕೆ ದುಂಬಾಲು ಬೀಳುತ್ತಿಲ್ಲವೆ? ಕ್ರಿ . ಶ. 79ರಲ್ಲಿ ಕೆರಳಿ ಕೆಂಡವಾಗಿ 
ಪಾಂಪೆ - ಹರ್ಕ್ಕುಲೇನಿಯಂ ನಗರಗಳನ್ನು ಕಬಳಿಸಿದ ವಸೂವಿಯಸ್ 
ಜ್ವಾಲಾಮುಖಿಯ ಬುಡದಲ್ಲೇ ಇಟಲಿಯ ರೈತ ದ್ರಾಕ್ಷಿ ಬೆಳೆಯುತ್ತಿದ್ದಾನೆ. ತಾವು 
ನಿಂತ ನೆಲವೇ ಬಾಯಿ ಬಿಟ್ಟು ಯಾವ ಘಳಿಗೆಯಲ್ಲಾದರೂ ಸಹಸ್ರ ಸಹಸ್ರ 

ಜನರ ಜೀವ ತೆಗೆದುಕೊಳ್ಳುವುದೆಂಬ ಅರಿವಿದ್ದರೂ ಕ್ಯಾಲಿಫೋರ್ನಿಯದ 
ನಗರವಾಸಿಗಳು ಬೇರೆಡೆಗೆ ಕದಲದೆ, ಈಗಲೂ ತಮ್ಮ ಎಂದಿನ ದೈನಂದಿನ 
ಜೀವನದಲ್ಲಿ ತೊಡಗಿದ್ದಾರೆ. ' ಹುಲಿಯ ' ಮೇಲೆ ಸವಾರಿ ಮಾಡುತ್ತಿದ್ದಾರೆ. ಇಡೀ 
ಭೂ ಚಿಪ್ಪೇ ಹೋಳುಹೋಳಾಗಿ, ಅಂಚುಗಳು ತಿಕ್ಕಾಡಿ ಭೂಕಂಪನ ಸೃಷ್ಟಿಸಿದರೆ 
ತಪ್ಪಿಸುವುದಾದರೂ ಹೇಗೆ? ಓಡುವುದೆಲ್ಲಿಗೆ ? ಕ್ರಿ . ಪೂ . 218ರಲ್ಲಿ ಹನಿಬಾಲ್, 
ರೋಮನರೊಡನೆ ಸೆಣಿಸಲು ಆಿ ಪರ್ವತ ಹಾಯುವಾಗ ಭೂಪಾತವಾಗಿ 
ಸಾವಿರಾರು ಸೈನಿಕರು ಸಮಾಧಿಯಾದರು. ಯಾರ ಮೇಲೆ ಯಾರ ಆಕ್ರಮಣ ? 
ಕ್ರಿ .ಶ. 1916 - 18ರಲ್ಲಿ ನೀರ್ಗಲ್ಲು ನದಿ ಇಟಲಿ, ಆಸ್ಪಿಯ ಪಡೆಯ 40 ,000 
ಮಂದಿ ಸೈನಿಕರನ್ನು ಸಜೀವ ಸಮಾಧಿ ಮಾಡಿತು. ತೀರ ಇತ್ತೀಚೆಗಷ್ಟೇ ಚೀನಾಬ್ 
ನದಿ ಪಾಕ್ ಆಕ್ರಮಿತ ಕಾಶ್ಮೀರ ಭಾಗದಲ್ಲಿ ಪ್ರವಾಹವೇಲಿಸಿ ಸಹಸ್ರಾರುಕೋಟಿ 
ರೂಪಾಯಿ ನಷ್ಟವನ್ನುಂಟುಮಾಡಿತು. ಈ ವರ್ಷವೇ ಚೀನದ ಮೇಲೆ ತುಫಾನು 
ಎರಗಿದೆ. ಆರ್ಮೆನಿಯ ಕ್ರಿ .ಶ. 1988ರಲ್ಲಿ 25 , 000 ಮಂದಿಯನ್ನು 
ಭೂಕಂಪನದಿಂದ ಕಳೆದುಕೊಂಡರೆ ನಮ್ಮ ಹಿಮಾಲಯದ ತಪ್ಪಲಲ್ಲಿರುವ ಉತ್ತರ 
ಕಾಶಿಯಲ್ಲಿ ಕಳೆದ ವರ್ಷ ಭೂಕಂಪನದಿಂದ ಮನೆಗಳು ಕುಸಿದು ಸ್ಥಳದಲ್ಲೇ 
150 ಮಂದಿ ಸಾವಿಗೀಡಾದರು. 
* ವಿಶ್ವಸಂಸ್ಥೆ , ಪರಿಸ್ಥಿತಿಯ ಗಂಭೀರತೆಯನ್ನು, ತೀವ್ರತೆಯನ್ನು ಪರಿಗಣಿಸಿ 
ನೈಸರ್ಗಿಕ ವಿಕೋಪಗಳನ್ನು ಸಾಧ್ಯವಾದಷ್ಟೂ ತಡೆಯಲು ಬಹು ದೊಡ್ಡ 
ಪ್ರಯತ್ನವನ್ನೇ ಮಾಡುತ್ತಿದೆ. ಅಂತರರಾಷ್ಟ್ರೀಯ ಮಟ್ಟದಲ್ಲಿ ಎಪ್ಪತ್ತೆರಡು 
ಸಮಿತಿಗಳನ್ನು ರಚಿಸಿ ಮೌಲ್ಯಮಾಪನದಲ್ಲಿ ತೊಡಗಿದೆ, ವೈಜ್ಞಾನಿಕ ಕಾರಣಗಳನ್ನು 
ವಿಶ್ಲೇಷಿಸುವುದರ ಜೊತೆಗೆ ಧಾರಾಳ ಆರ್ಥಿಕ ನೆರವನ್ನು ವಿಸ್ತರಿಸಲು ಅದಕ್ಕೆಂದೇ 
ವಿಶೇಷ ನಿಧಿಯನ್ನು ಸ್ಥಾಪಿಸಿದೆ. ಕ್ರಿ . ಶ. 2000 ಇಸವಿಯ ಹೊತ್ತಿಗೆ ವಿಶ್ವ ಜನಸಂಖ್ಯೆ 
6.25 ಬಿಲಿಯನ್‌ಗೆ ಏರುವ ನಿರೀಕ್ಷೆ ಇದೆ. ಜನಸಂಖ್ಯೆಯ ಹೆಚ್ಚಳವೆಂದರೆ 
ವಿಕೋಪಕ್ಕೆ ಹೆಚ್ಚು ಬಲಿ ಎಂಬುದು ಅರ್ಥವನ್ನು ಬೇಡದ ನಗ್ನ ಸತ್ಯ . 
- ಪ್ರಸ್ತುತ ವಿಶ್ವವಿಖ್ಯಾತ ನೈಸರ್ಗಿಕ ವಿಕೋಪಗಳು' ಪುಸ್ತಕದಲ್ಲಿ ಜಗತ್ತಿನ 
ಭೀಕರ ನೈಸರ್ಗಿಕ ವಿಕೋಪಗಳ ಸ್ವರೂಪವನ್ನು ಪರಿಚಯ ಮಾಡಿಸಲು 
ಪ್ರಯತ್ನಿಸಿದ್ದೇನೆ. ವಿಕೋಪಗಳ ಹಿನ್ನೆಲೆಗಿಂತಲೂ ಅವು ಒಡ್ಡಿದ ಸಾಮಾಜಿಕ 
ಕಷ್ಟ ನಷ್ಟಗಳ ಬಗ್ಗೆ ಹೆಚ್ಚು ಒತ್ತು ಬಿದ್ದಿದೆ. ಪ್ರಾತಿನಿಧಿಕ ಎನ್ನಬಹುದಾದ 
ಘಟನೆಗಳನ್ನಷ್ಟೇ ಇಲ್ಲಿ ಪ್ರಸ್ತಾಪಿಸಿದ್ದೇನೆ. 

ದಿನ ನಿತ್ಯ ಒಂದಲ್ಲ ಒಂದೆಡೆ ಯಾವುದಾದರೊಂದು ನೈಸರ್ಗಿಕ ವಿಕೋಪದ 
ವರದಿ ಬರುತ್ತಲೇ ಇರುತ್ತದೆ. ಅದರಲ್ಲೂ ಭೂಕಂಪನಗಳಂತೂ ಪದೇ ಪದೇ 

ಘಟಿಸುತ್ತಲೇ ಇರುವ ವಿಕೋಪ, ನೈಸರ್ಗಿಕ ಅಗ್ನಿ ದುರಂತಗಳ ಸರಮಾಲೆಯೇ 
ಇದೆ. ಆಸ್ಟ್ರೇಲಿಯದ ಪೊದ ಬೆಂಕಿಗಳ ಬಗ್ಗೆ ಸಾಕಷ್ಟು ವರದಿಗಳಿವೆ. ಆದರೆ 
ಇವು ಸಂಪೂರ್ಣವಾಗಿ ನೈಸರ್ಗಿಕವೇ ಅಥವಾ ಮಾನವ ಅಚಾತುರ್ಯವೇ ಎಂಬ 
ಬಗ್ಗೆ ಸಂದೇಹಗಳಿವೆ. ಆದುದರಿಂದಲೇ ನೈಸರ್ಗಿಕ ವಿಕೋಪಕ್ಕೆ ಸಂಬಂಧಿಸಿದ 
ದುರಂತಗಳನ್ನಷ್ಟೇ ಪ್ರಸ್ತಾಪಿಸಿದೆ. ಹಾಗೆಯೇ ಭಾರತದ ಅಂಡಮಾನ್ ದ್ವೀಪದ 
ಏಕೈಕ ಜ್ವಾಲಾಮುಖಿ ಲಾವಾರಸ ಕಾರಿ ಸಾಕಷ್ಟು ಸುದ್ದಿ ಮಾಡಿದೆಯಾದರೂ 
ಅದರಿಂದ ದುರಂತಗಳೇನೂ ಗಣನೀಯ ಪ್ರಮಾಣದಲ್ಲಿ ಆಗಿಲ್ಲ . ಇಂಥ 
ಸಾಧಾರಣ ಪ್ರಕೃತಿಯ ವಿಕೋಪಗಳನ್ನು ಇಲ್ಲಿ ಸೇರಿಸಿಲ್ಲ . 

'ಲೋಕಜ್ಞಾನ ಮಾಲೆ' ಯಲ್ಲಿ ನವಕರ್ನಾಟಕ ಪ್ರಕಾಶನ ಸಂಸ್ಥೆ 
ಪ್ರಕಟಿಸುತ್ತಿರುವ ಈ ಪುಸ್ತಕ ಬರೆಯಲು ಸಲಹೆ, ಉತ್ತೇಜನ ನೀಡಿದವರು, 
ಸಂಸ್ಥೆಯ ವ್ಯವಸ್ಥಾಪಕ ನಿರ್ದೇಶಕರಾದ ಶ್ರೀ ಆರ್ . ಎಸ್ . ರಾಜಾರಾಮ್‌ರವರು. 
ವೈಜ್ಞಾನಿಕ ಸಾಹಿತ್ಯ ರಚನೆಗೆ ವಿಶೇಷಪ್ರೋತ್ಸಾಹ ಅವರಿಂದ ದೊರೆತಿದೆ. ನಾನು 
ಅವರಿಗೆ ಆಭಾರಿ. 

ಇಲ್ಲಿನ 'ಬ್ರಹ್ಮಪುತ್ರ ನದಿಯ ಬಗ್ಗೆ ಸೇರಿಸಿರುವ ಲೇಖನ ಸುಧಾ ಪತ್ರಿಕೆಯಲ್ಲಿ 
ಪ್ರಕಟವಾಗಿದೆ. ಅದನ್ನು ಬಳಸಿಕೊಳ್ಳಲು ಅನುಮತಿ ನೀಡಿದ ' ಸುಧಾ' ಪತ್ರಿಕೆಯ 
ಸಂಪಾದಕರಿಗೆ ನಾನು ಆಭಾರಿ. 

ನನ್ನ ಬರವಣಿಗೆಗೆ ಪ್ರೇರಕ ಶಕ್ತಿಯಾಗಿರುವ ಮಡದಿ ಅನ್ನಪೂರ್ಣ ಕರಡು 
ಪ್ರತಿಯ ಬೆರಳಚ್ಚು ಮಾಡಿ ನೆರವಾಗಿದ್ದಾಳೆ. ಕಾಲಮಿತಿಯಲ್ಲಿ ಬರವಣಿಗೆಯನ್ನು 
ಪೂರೈಸಲು ನನಗೆ ಇದು ಹೆಚ್ಚಿನ ಅನುಕೂಲವನ್ನು ಒದಗಿಸಿದೆ. ಈ ನೆರವನ್ನು 
ಸ್ಮರಿಸುತ್ತೇನೆ. 
- ಸಂಸ್ಥೆಯ ಸಂಪಾದಕ ವರ್ಗದ ಶ್ರೀ ಪರಂಜ್ಯೋತಿಯವರು, ಶ್ರೀ ಕೆ . ಎಲ್. 
ಗೋಪಾಲಕೃಷ್ಣರಾವ್ ಅವರು ಕರಡು ಪ್ರತಿಯನ್ನು ಕೂಲಂಕಷವಾಗಿ ಓದಿ 
ಸಲಹೆಗಳನ್ನಿತ್ತಿದ್ದಾರೆ. ಕಲಾವಿದರಾದ ಶ್ರೀ ಸೂರಿಯವರು ಅಂದವಾಗಿ 
ಮುಖಪುಟದ ಚಿತ್ರವನ್ನು ರಚಿಸಿಕೊಟ್ಟಿದ್ದಾರೆ. ಇವರೆಲ್ಲರಿಗೂ ನಾನು ಕೃತಜ್ಞ . 


ಬೆಂಗಳೂರು 
29 . 9 .92 


ಟಿ . ಆರ್. ಅನಂತರಾಮು 


ಅರ್ಪಣೆ 


ನೈಸರ್ಗಿಕ ವಿಕೋಪದಿಂದ 
ಅನಾಥರಾದ ಅಮಾಯಕ 

ಮಕ್ಕಳಿಗೆ 


ವಿಷಯ ಸೂಚಿ 


ಭೂಕಂಪನ 
ಸ್ವಪ್ನ ನಗರದ ದುಃಸ್ವಪ್ನ ... 
ಮೃತ್ಯುವಿನೊಂದಿಗೆ ಮುಖಾಮುಖಿ ... 
ಟೋಕಿಯೋ ಬೆಂಕಿಯೋ ? ... 
ಗುಡ್ ಫ್ರೆಡೇ ದುರಂತ... 
ಗಂಗಾನದಿಯ ದಡದಲ್ಲಿ ... 
ಜ್ವಾಲಾಮುಖಿ 
ಶಿಲೆಯಾದ ಮಾನವರು ... 
ಕ್ರಕಟೋವಜ್ವಾಲಾಮುಖಿಯ ವಿಕಟಾಟ್ಟಹಾಸ ... 
ಪಿಲೀ ಬೀಸಿದ ಬೆಂಕಿಯ ಬಲೆ... 
ತಾಂಬೂರದ ಅಬ್ಬರ... 
ಪ್ರವಾಹ 
ಶೋಕನದಿ ಹುಯಾಂಗ್ ಹೋ ... 
ಮಿಸಿಸಿಪ್ಪಿ ತಂದ ಪ್ರಾಣಸಂಕಟ ... 
ಗಂಡುನದಿ ತರುವ ಗಂಡಾಂತರ... 
ಚಂಡಮಾರುತ 
ಚಂಡಮಾರುತದ ನರ್ತನ.. . 
ಹೊಂಡುರಸ್ ಚಂಡಮಾರುತ... 
ಕಂಗಾಲಾದ ಬಾಂಗ್ಲಾದೇಶ... 
ಭೂಪಾತ 
ಕಣಿವೆಯೊಳಗಿನ ಕಣ್ಣೀರಧಾರೆ... 
ಹಸುಗೂಸುಗಳ ಅವಶೇಷ... 
ಬೆಟ್ಟದಿಂದ ತಪ್ಪಲಿಗೆ... 
ನೀರ್ಗಲ್ಲು ನದಿ 
ನೀರ್ಗಲ್ಲುಗಳ ಉರುಳು ಸೇವೆ... 
ತುಫಾನು 
ತುಫಾನಿನಲ್ಲಿ ತೂರಿಹೋದನಗರಗಳು ... . 
ಅಗ್ನಿ ದುರಂತ 
ಬೆಂಕಿಯ ಕೆನ್ನಾಲಗೆ... 


ಭೂಕಂಪನ 

ಸ್ವಪ್ನ ನಗರದ ದುಃಸ್ವಪ್ನ 
ಸ್ಯಾನ್ ಫ್ರಾನ್ಸಿಸ್ಕೋ , ಅಮೇರಿಕ ಸಂಯುಕ್ತ ಸಂಸ್ಥಾನದ ಕಡಲತೀರದ 
ಸುಂದರ ನಗರಗಳಲ್ಲೊಂದು. ಅದು ಕನಸಿನ ನಗರ. ಅಲ್ಲಿನ ಬದುಕು ರಂಗು 
ರಂಗು, ವೈಭವೋಪೇತ ಬೀದಿ, ಮನೆ, ಮಹಲುಗಳು, ಹೋಟೆಲು, ಕಛೇರಿ 
ಎಲ್ಲವೂ ಆಕಾಶದೊಂದಿಗೆ ಪೈಪೋಟಿಗಿಳಿದಂತೆ ಕಾಣುತ್ತವೆ. ಅದು 
ಅಮೇರಿಕನ್ನರಿಗೆ ಸ್ವರ್ಗ, ಉದ್ದುದ್ದ ರಸ್ತೆಗಳು, ತೀರದುದ್ದಕ್ಕೂ ಬೀಸುವ 
ತಂಗಾಳಿಗೆ ಮೈಯೊಡ್ಡಿ ಪುಳಕಗೊಳ್ಳುವ ನಾಗರಿಕರು, ಕೊಲ್ಲಿಯಲ್ಲಿ ಏಳುವ 
ಅಲೆಗಳ ಮೃದು ನರ್ತನಕ್ಕೆ ತಾಳ ಹಾಕುವ ರಸಿಕತೆ, ನಗರದ ಸಂಗೀತ; 
ಒಟ್ಟಾರೆ ಸ್ಯಾನ್‌ಫ್ರಾನ್ಸಿಸ್ಕೊ ಇತರ ನಗರಗಳಂತಲ್ಲ . ಅದು ಅಸದೃಶ; ನಾಗರಿಕತೆ 
ಸೋಂಕಿಯೂ ಸೋಂಕದಂತಹ, ಸದ್ದುಗದ್ದಲವಿಲ್ಲದ ಅಪರೂಪದ ನಗರ. 
ಇಲ್ಲಿನ ಬದುಕು ತೀರ ಭಿನ್ನ . ರಸಿಕರಿಗೆ ಇಲ್ಲಿ ರಸದೌತಣವಿದೆ, ಹಾಗೆಯೇ 
ಮೋಜುಗಾರರಿಗೂ ಇದು ಅಪ್ಪರಲೋಕ. ಇಲ್ಲಿ ನೀರಿಗೂ ಮದ್ಯಕ್ಕೂ ಮಧ್ಯೆ 
ಗೆರೆಯೇ ಅಳಿಸಿಹೋಗಿದೆ ಎನ್ನುವವರಿದ್ದಾರೆ. ಕುಡಿತ, ಕುಣಿತಗಳನ್ನು ಬಯಸಿ 
ದೇಶದ ಮೂಲೆಮೂಲೆಗಳಿಂದ ಇಲ್ಲಿಗೆ ಜನ ದಟ್ಟಿಸುತ್ತಾರೆ. ಹಾಗೆಯೇ 
ಸ್ಯಾನ್‌ಫ್ರಾನ್ಸಿಸ್ಕೊ ವ್ಯಸನಿಗಳಿಗೂ ಜಾಗ ಕೊಟ್ಟಿದೆ. ಅಭಿವೃದ್ಧಿಯ 
ಗೆರೆಯೊಂದಿಗೆ ಇಲ್ಲಿ ಆತ್ಮಹತ್ಯೆಯ ಸಂಖ್ಯೆಯ ಗೆರೆಯ ಮೇಲೇರುತ್ತಿದೆ. 
ಇಲ್ಲಿ ವಿವಾಹ ವಿಚ್ಛೇದನವಾಗುವಷ್ಟು ಬೇರೆಲ್ಲಿಯೂ ಆಗುವುದಿಲ್ಲವೆಂದು 
ಸಮಾಜಶಾಸ್ತ್ರಜ್ಞರು ಅಭಿಪ್ರಾಯ ಪಡುತ್ತಾರೆ. ಎರಡನೇ ಮಹಾಯುದ್ಧದ 
ತರುವಾಯ ನಾಗರಿಕತೆಯ ಕರಾಳ ಮುಖವೂ ಕಾಣಿಸಿಕೊಳ್ಳುತ್ತಿದೆಯೆಂದು 
ಶಪಿಸುವವರೂ ಇದ್ದಾರೆ. ಇಲ್ಲಿನ ಗಾಳಿ, ನೀರು ಕಲುಷಿತವಾಗಿದೆ ಎಂದು 
ದೂರುತ್ತಾರೆ. ಕೊಲೆ, ಸುಲಿಗೆ, ವರ್ಣಿಯ ದ್ವೇಷ ಬಹು ಮಹಡಿ ಕಟ್ಟಡಗಳ 
ಜೊತೆಪೈಪೋಟಿಗಿಳಿದಂತೆ ಕಾಣಿಸುತ್ತದೆ. ಸ್ಯಾನ್‌ಫ್ರಾನ್ಸಿಸ್ಕೋ ಮಾನವಶಾಸ್ತ್ರದ 
ಪುಟ್ಟ ಮೂಸಿಯಂ ಎನ್ನುವವರಿದ್ದಾರೆ. ಭೂಗೋಳದ ಬಹುತೇಕ 
ಪ್ರತಿನಿಧಿಗಳು ಸ್ಯಾನ್‌ಫ್ರಾನ್ಸಿಸ್ಕೋದಲ್ಲಿ ಕಾಣ ಸಿಕ್ಕುತ್ತಾರೆ. ಅವರ ಸಂಖ್ಯೆ 
ಬೆಳೆದಂತೆ ಬೇಡಿಕೆಗಳೂ ಏರುತ್ತಿರುವುದು ಕೇವಲ ವಾಸ್ತವ. ಕ್ರಿ . ಶ . 1775ರಲ್ಲಿ 

ಅಲ್ಲಿ ಸ್ಪ್ಯಾನಿಷರು ನೆಲೆಗೊಂಡ ನಂತರ ಸ್ಯಾನ್‌ಫ್ರಾನ್ಸಿಸ್ಕೋ ದಿನದಿಂದ ದಿನಕ್ಕೆ 
ಬೆಳೆಯುತ್ತಲೇ ಸಾಗಿತು. ಮುಂದೆ, ಜಟಾಪಟಿ ಮಾಡಿ ಅಮೇರಿಕ ಅದನ್ನು 
ತನ್ನ ವಶಕ್ಕೆ ತೆಗೆದುಕೊಂಡಿತು. ಕ್ರಿ .ಶ. 1851ರಲ್ಲಿ ಚಿನ್ನಕ್ಕಾಗಿ ನೂಕು 
ನುಗ್ಗಲಾದಾಗ ಕ್ಯಾಲಿಫೋರ್ನಿಯದ ಚಿನ್ನದ ಜ್ವರ ಈ ನಗರಕ್ಕೂ ತಟ್ಟಿ 
ಶರವೇಗದಲ್ಲಿ ಬೆಳೆಯಿತು. ಚಿನ್ನವನ್ನು ಬಯಸಿ ಸಾಗರ ಮಾರ್ಗದ ಮೂಲಕ 
ನಲವತ್ತು ಸಾವಿರ ಮಂದಿ ಇಲ್ಲಿ ಇಳಿದರು. ಅತ್ತ ನೆಲದಿಂದ ನೆಲಕ್ಕೆ ಜಿಗಿಯುತ್ತ 
ಮೂವತ್ತು ಸಾವಿರ ಮಂದಿ ಜಮಾಯಿಸಿದ್ದರು. ಈ ನೆಲದ ನಿಧಿ ನಿಕ್ಷೇಪಗಳನ್ನು 
ಎತ್ತಿಕೊಳ್ಳಲು ಆ ವರ್ಷ ಎಂಟು ನೂರು ಹಡಗುಗಳು ಬಂದಿದ್ದವು. ಈಗಲೂ 
ಸ್ಯಾನ್‌ಫ್ರಾನ್ಸಿಸ್ಕೋ ಚಿನ್ನದ ನಗರವೆಂಬ ವಿಶೇಷಣಕ್ಕೆ ಪಾತ್ರವಾಗಿದೆ. ಕವಿ 
ರುಡ್ಯಾರ್ಡ್ ಕಿಪ್ಲಿಂಗ್ ಈ ನಗರವನ್ನು ಹುಚ್ಚು ನಗರವೆಂದೇ ಕರೆದ . 
ಇಲ್ಲಿ ಅತ್ಯಂತ ಪರಿಪೂರ್ಣ ಹುಚ್ಚರಿದ್ದಾರೆ, ಆದರೆ ಅವರ ಮಡದಿಯರು 
ಅತ್ಯಂತ ಸುಂದರಿಯರು ಎಂದು ರಸಿಕನಾಗಿ ಹಾಡಿ ಹೊಗಳಿದ. ಇದೇನೇ 
ಇರಲಿ, ಸ್ಯಾನ್‌ಫ್ರಾನ್ಸಿಸ್ಕೋಗೆ ನಿಸರ್ಗ ಅನೇಕ ಬಳುವಳಿಗಳನ್ನು ಧಾರಾಳವಾಗಿ 
ಕೊಟ್ಟಿದೆ. ಪಶ್ಚಿಮದಲ್ಲಿ ಪೆಸಿಫಿಕ್ ಸಾಗರದ ಗಂಭೀರ ಚಹರ, ಪೂರ್ವದಲ್ಲಿ 
ಅಷ್ಟೇ ಸುಂದರವಾದ ಕೊಲ್ಲಿ, ಕೊಲ್ಲಿಯ ತೀರದಲ್ಲೇ ನೂರ ಹದಿನಾರು 
ಚ.ಕಿ. ಮೀ . ಜಾಗದಲ್ಲಿ ಎದ್ದಿರುವ ಸ್ಯಾನ್ ಫ್ರಾನ್ಸಿಸ್ಕೋ ನಗರ, ಹಲವು ಶ್ರೀಮಂತ 
ಬಡಾವಣೆಗಳನ್ನು ಹೊಂದಿ ಜಗತ್ತಿನ ಸುಂದರ ಕಡಲ ಕಿನಾರೆಯ ನಗರ ಎಂಬ 
ಹೊಗಳಿಕೆಗೂ ಪಾತ್ರವಾಗಿದೆ. ಒಮ್ಮೊಮ್ಮೆ ಅಲೆಗಳು ಮೇಲೆ ನುಗ್ಗಿ ತೀರದ 
ಬಹುಭಾಗವನ್ನು ಸಾಗರದ ಪಾಲು ಮಾಡಿರುವುದೂ ಉಂಟು. ಆದರೂ 
ಇಂದಿಗೂ ತೀರ, ತನ್ನ ವೈಶಿಷ್ಟ್ಯವನ್ನು ಬಿಟ್ಟುಕೊಟ್ಟಿಲ್ಲ . ಸ್ಯಾನ್ ಫ್ರಾನ್ಸಿಸ್ಕೋದ 
ಗೋಲ್ಡನ್ ಗೇಟ್ ಬಳಿ ಕೊಲ್ಲಿ ಮೂನ್ನೂರ ಐವತ್ತೇಳು ಅಡಿ ಆಳವಿದೆ. 
ಈ ಗೇಟಿನ ಮೂಲಕ ದಿನವಹಿ ಮಿಸ್ಸಿಸಿಪ್ಪಿ ನದಿಯಿಂದ ಹರಿಯುವ ನೀರಿಗೂ 
ಏಳುಪಟ್ಟು ಹೆಚ್ಚು ನೀರು ಹರಿಯುತ್ತದೆ. ಜೊತೆಗೆ ವಿಶ್ವ ಮೇಳಕ್ಕಾಗಿ 
ನಿರ್ಮಾಣಗೊಂಡ ಟ್ರೆಜರ್ ಐಲೆಂಡ್ ಎಂಬ ಕೃತಕ ದ್ವೀಪ ವಿಶೇಷ 
ಆಕರ್ಷಣೆಯ ಜಾಗಗಳಲ್ಲೊಂದು. 

ಈ ಚಿನ್ನದ ನಗರ ವಾಣಿಜ್ಯ ವಹಿವಾಟುಗಳಲ್ಲಿ ನ್ಯೂಯಾರ್ಕಿಗೆ ಈಗಲೂ 
ಸ್ಪರ್ಧಿ, ಕ್ರಿ . ಶ. 1849ರಲ್ಲಿ ಚಿನ್ನದ ಬೇಟೆಗೆ ಬಂದ ಸಹಸ್ರಾರು ಆಸೆಬುರುಕರು 
ಬಿಟ್ಟು ಹೋದ ಹಡಗುಗಳ ಅವಶೇಷ ಹಾಗೆಯೇ ಉಳಿದಿದೆ.ಗೋಲ್ಡನ್ ಗೇಟ್ 

ಪಾರ್ಕ್ 1017 ಎಕರೆ ಜಾಗ ಆಕ್ರಮಿಸಿರುವ ಸುಂದರ ಉದ್ಯಾನವನ, ಈಗ 
ಅದು ಮಿಲಿಟರಿ ನೆಲೆ. ಸುಂದರ ಬಂದರು. ಕರಾವಳಿ, ವಾಣಿಜ್ಯ ವಹಿವಾಟು, 
ಸ್ಯಾನ್ ಫ್ರಾನ್ಸಿಸ್ಕೋ ನಗರವನ್ನು ಮತ್ತಷ್ಟು ಎತ್ತರಕ್ಕೆ ಬೆಳೆಸಿತು. ಇಪ್ಪತ್ತು 
ಅಂತಸ್ತಿನ ಕಟ್ಟಡಗಳು ಎಲ್ಲೆಲ್ಲೂ ತೀರ ಸಾಧಾರಣ ಅಂಶಗಳೆಂಬಂತೆ 
ಸ್ಪರ್ಧೆಗಿಳಿದವು. 

ಈ ಸ್ವಪ್ಪ ನಗರಕ್ಕೆ ದುಃಸ್ವಪ್ನ ಕಾದಿತ್ತು . ಕ್ರಿ .ಶ. 1906ರ ಏಪ್ರಿಲ್ 18 , 
ನಗರವಾಸಿಗಳು ಎಂದಿನಂತೆ ಸುಖನಿದ್ರೆಯಲ್ಲಿದ್ದ ಸಮಯ. ಬೆಳಗಿನ ಜಾವ 
5.12 ಗಂಟೆ. ಗೋಲ್ಡನ್ ಗೇಟಿನ ಬಳಿ ಕಿತ್ತಳೆಯ ತೊಳೆಯಂತೆ ಅಂಟಿಕೊಂಡಿದ್ದ 
ಭೂಮಿ ಬಿರಿಯಿತು. ಆಗಬಾರದ ದುರಂತ ನಡೆದೇ ಹೋಯಿತು. 
ಕ್ಷಣಮಾತ್ರದಲ್ಲಿ ಭಯಂಕರ ಭೂಕಂಪನವಾಗಿ ಕಡಲ ತೀರದ ಓರೆಗಾನ್ 
ಪಟ್ಟಣದಿಂದ ಲಾಸ್ ಏಂಜಲೀಸ್ ಪಟ್ಟಣದವರೆಗೆ 1000 ಕಿ. ಮೀ . ದೂರದವರೆಗೆ 
ಭೂಮಿ ದಿಢೀರ್ ಎಂದು ಗುಡುಗಿ ನಡುಗಿತು . ಮೂರು ಬಾರಿ ಗುಡುಗಿತಾದರೂ 
ಕೊನೆಯ ನಡುಕ ಅತಿ ಭೀಕರ, ಗಗನಚುಂಬಿ ಕಟ್ಟಡಗಳು 
ತೂಗುಯ್ಯಾಲೆಯಾಡಿದವು. ನೋಡು ನೋಡುತ್ತಿದ್ದಂತೆ ಬುಡಸಮೇತ 
ಉರುಳಿದವು. ಬೀಳುತ್ತಿದ್ದ ಬಹುಮಹಡಿ ಕಟ್ಟಡಗಳಿಂದ ಒಡೆದ ಕಿಟಕಿಯ 
ಗಾಜಿನ ಚೂರುಗಳು ರಸ್ತೆಗೆ ಬಂದೂಕಿನ ಗುಂಡಿನಂತೆ ತೂರಿ ಬರುತ್ತಿದ್ದವು. 
ಮಲಗಿದ್ದವರ ಮೇಲೆ ಮುರಿದ ಕಟ್ಟಡದ ಚೂರುಗಳು ಬಿದ್ದು ಜೀವಂತ 
ಸಮಾಧಿ ಕಟ್ಟುತ್ತಿದ್ದವು. ಟ್ರಾಮ್‌ಗಳು ಓಡುತ್ತಿದ್ದ ಹಳಿಗಳೆಲ್ಲವೂ ತಿರುಚಿ 
ಸುರಟುಗಟ್ಟಿ ಕಬ್ಬಿಣದ ಹಾವಿನಂತಾದವು. ಕೇಬಲ್ಗಳು ಕಿತ್ತು ಬಂದವು. 
ಷಾರ್ಟ್ ಸರ್ಕ್ಯೂಟ್ ಘಟಿಸಿ ಧಗ್ಗನೆ ಇಡೀ ನಗರದಲ್ಲಿ ಬೆಂಕಿ ಪ್ರಜ್ವಲಿಸಿತು. 
ಹೇಗೆಂದರೆ ಹಾಗೆ ಉಟ್ಟ ಬಟ್ಟೆಯಲ್ಲೇ ಜೀವ ಉಳಿಸಿಕೊಳ್ಳಲು ದಿಕ್ಕಾ ಪಾಲಾಗಿ 
ಜನ ಓಡುತ್ತಿದ್ದರು. ಈ ಭೀಕರ ಭೂಕಂಪನ ಎಲ್ಲರನ್ನೂ ಅಣಕಿಸಿತು. ಪ್ಯಾಲೇಸ್ 
ಹೋಟೆಲ್ ಎಂಬಲ್ಲಿ ಪ್ರಸಿದ್ದ ಹಾಡುಗಾರ ಕರುಸೋ ಆ ದಿನ ಹಾಡಿ 
ರಂಜಿಸಬೇಕಾಗಿತ್ತು . ಅವನಿಗಾಗಿ ಆ ದಿನ ವಾದ್ಯಗೋಷ್ಠಿ ಸಿದ್ದವಾಗಿ ಸಹಸ್ರಾರು 
ಮಂದಿ ಸಂಗೀತದ ರಸದೌತಣ ಸವಿಯಲು ಬಯಸಿದ್ದರು. ಅವನು ತಂಗಿದ್ದ 
ಕೊಠಡಿ ಗಡಗಡನೆ ನಡುಗಿದಾಗ ಕಿಟಕಿಯಿಂದ ತೂರಿ ಹೊರ ಜಿಗಿದು ತನ್ನ 
ಧ್ವನಿಯನ್ನು ಕಳೆದುಕೊಂಡಿರಬಹುದೆಂಬ ಭ್ರಮೆಯಲ್ಲಿ ತನಗೆ ತಾನೇ ಮೆಲ್ಲನೆ 
ಹಾಡಿಕೊಳ್ಳುತ್ತಿದ್ದ. ಕೊನೆಗೆ ಪ್ಯಾಲೆಸ್ ಹೊಟೇಲು ತೊರೆದು ಬೀದಿಗೆ ಬಂದು 

ಗಡಗಡ ನಡುಗುತ್ತ ಕಾಲಕಳೆದ. ತಾನೆಂದೂ ಸ್ಯಾನ್‌ಫ್ರಾನ್ಸಿಸ್ಕೋಗೆ 
ಬರುವುದಿಲ್ಲವೆಂದು ಶಪಥ ಮಾಡಿ ತನ್ನ ಜೀವಮಾನವಿಡೀ ಅತ್ತ ತಲೆ ಹಾಕಲೇ 


ಭೂಮಿ ನಡುಗುತ್ತಲೇ ಕೆಲವು ಕಟ್ಟಡಗಳು ಪೀಸಾ ಗೋಪುರದಂತೆ 
ವಾಲಿದವು. ಸ್ಪ್ಯಾನಿಷರು ನೆಲೆಸಿದ್ದ ಜಾಗವಂತೂ ಹೇಳ ಹೆಸರಿಲ್ಲದೆ 
ನಿರ್ನಾಮವಾಯಿತು. ಭೂಕಂಪನವಾದರೂ ಅಲ್ಲಾಡದಂತೆ ಎಲ್ಲ 
ತಂತ್ರಗಳನ್ನೂ ಹೊಂದಿದ್ದ ಸಿಟಿ ಹಾಲ್ ಕೇವಲ ಕಬ್ಬಿಣದ ಪಂಜರವೊಂದನ್ನು 
ಬಿಟ್ಟು ಮೈಕೊಡವಿ ನಿಂತಿತ್ತು . ವಿಶೇಷವೆಂದರೆ ಈ ಭೂಕಂಪನದಲ್ಲಿ ಸತ್ತವರು 
700 ಮಂದಿ ಮಾತ್ರ . ಬದುಕುಳಿದವರು ಬೀದಿಗಿಳಿದು ತಮ್ಮ ಉಳಿವಿಗಾಗಿ 
ತಮ್ಮನ್ನು ತಾವೇ ಅಭಿನಂದಿಸಿಕೊಳ್ಳುತ್ತಿದ್ದರು. ಪಾಕಶಾಲೆಯ ಒಳಗೆ ಎಂದೂ 
ಪ್ರವೇಶ ಮಾಡದಿದ್ದ ಶ್ರೀಮಂತ ಮಹಿಳೆಯರು ಬೀದಿಯಲ್ಲಿ ಉರಿಯುತ್ತಿದ್ದ 
ಬೆಂಕಿಯಲ್ಲಿ ರೊಟ್ಟಿ ತಟ್ಟಬೇಕಾಯಿತು. ಉರಿಯುತ್ತಿದ್ದ ಸ್ಟೋವ್‌ಗಳು, 
ಸಂಪರ್ಕ ಕಡಿದುಕೊಂಡ ವಿದ್ಯುತ್ ತಂತಿಗಳು ಭಗ್ಗನೆ ಬೆಂಕಿ ಚಿಮ್ಮಿದವು. 
ನೋಡುನೋಡುತ್ತಲೇ ನಗರದ ಐವತ್ತೆರಡು ಕಡೆ ಜ್ವಾಲೆ ಭುಗಿಲೆದ್ದಿತು. 
ಅಗ್ನಿ ಶಾಮಕ ದಳ ಹೋರಾಡಿದರೂ ಜ್ವಾಲೆ ಕೈ ಮೀರಿ ಹೋಗುತ್ತಿತ್ತು. 
ಕೆಲವೆಡೆ ಬೆಂಕಿ ಆರಿಸಲು ನೀರಿಗಾಗಿ ದೌಡಾಯಿಸಿದಾಗ ನೀರಿನ ಕೊಳವೆಗಳೇ 
ಒಡೆದು ವ್ಯರ್ಥವಾಗಿ ನೀರು ಹರಿದುಹೋಗುತ್ತಿತ್ತು . ಕೊನೆಗೆ ಗತ್ಯಂತರವಿಲ್ಲದೆ 
ದೂರದಿಂದ ಚಿಲುಮೆಗಳಿಂದ, ಇನ್ನೂ ದೂರದಕೊಲ್ಲಿಯಿಂದ ನೀರು ತುಂಬಿ , 
ಬೆಂಕಿಯನ್ನು ಶಮನ ಮಾಡುವ ಹೊತ್ತಿಗೆ ಅನೇಕ ಕಟ್ಟಡಗಳು ಉರಿದು 
ಬಿದ್ದಿದ್ದವು. ಗಾಬರಿಗೊಂಡ ಹೋಟೆಲಿನ ಮಾಲೀಕರಲ್ಲಿ ಕೆಲವರು ಬೆಂಕಿ 
ಆರಿಸಲು ನೀರಿಗೆ ಬದಲು ಗ್ಯಾಲನ್‌ಗಟ್ಟಳೆ ವೈನ್ ಸುರಿಯುತ್ತಿದ್ದರು. ಮರುದಿನ 
ಪ್ರಕೃತಿಯ ನಿಷ್ಕರುಣೆಯ ವಿರುದ್ಧ ಜನ ಸೆಣೆಸುತ್ತಿದ್ದಾಗ ಮತ್ತೊಂದು ದುರಂತ 
ಕಾದಿತ್ತು . ಬೀಸಿದ ಬಿರುಗಾಳಿ ಉರಿಯುತ್ತಿದ್ದ ಬೆಂಕಿಯನ್ನು ನಗರದಲ್ಲಿ 
ಮತ್ತಷ್ಟು ಹಬ್ಬಿಸಿತು. ಬೆಂಕಿಯನ್ನು ನಂದಿಸಲು ಕೊನೆಗೆ ಕಟ್ಟಡಗಳಿಗೆ 
ಡೈನಮೈಟ್ ಇಟ್ಟು ಸ್ಫೋಟಿಸಬೇಕಾಯಿತು. ಕೆಲವೆಡೆ ಇದು ಫಲ ಕೊಡುವ 
ಬದಲು ಕಟ್ಟಡಗಳೇ ಸ್ಫೋಟಿಸಿ ಮತ್ತಷ್ಟು ಹಾನಿ ಉಂಟು ಮಾಡಿದವು. 
ಹೊಟೆಲುಗಳಲ್ಲಿ ತಂಗಿದ್ದ ಎಂಬತ್ತು ಮಂದಿ ವಿದೇಶಿಯರು ಬೆಂಕಿಗೆ 
ಆಹುತಿಯಾದರು . ಮನೆಮಠ ಕಳೆದುಕೊಂಡ ಎರಡು ಲಕ್ಷ ಮಂದಿ ನಿರಾಶ್ರಿತರು 

ಬೇರೇನೂ ತೋಚದೆ ಗೋಲ್ಡನ್ ಗೇಟ್ ಪಾರ್ಕಿಗೆ ನುಗ್ಗಿದರು. ಹಸಿರು 
ಮೈದಾನವೇ ಪ್ರಸೂತಿ ಗೃಹವಾಗಿ ಒಂದೇ ರಾತ್ರಿಯಲ್ಲಿ ಇಪ್ಪತ್ತೂರು ಮಂದಿ 
ಮಹಿಳೆಯರಿಗೆ ಅಲ್ಲೇ ಪ್ರಸವವಾಯಿತು. ನೌಕಾದಳ, ಸಹಸ್ರಾರು 
ಮಂದಿಯನ್ನು ಹಡಗಿನಲ್ಲಿ ದೂರದ ಓಕ್ ಲ್ಯಾಂಡಿಗೆ ಒಯ್ದಿತು. ತೀರಕ್ಕೆ ಬೆಂಕಿ 
ಹಬ್ಬದಂತೆ ಸ್ವಯಂ ಸೇವಕರು ಹಗಲಿರುಳು ಶ್ರಮಿಸಿದರು. ಕೊನೆಗೆ ಮಿಲಿಟರಿ 
ಕಮ್ಯಾಂಡರ್ ರಾಜಧಾನಿ ವಾಷಿಂಗ್ಟನ್‌ಗೆ ಸಂದೇಶ ಕಳುಹಿಸಿದ: 

'ಸ್ಯಾನ್ ಫ್ರಾನ್ಸಿಸ್ಕೊ ವಾಸ್ತವವಾಗಿ ಸಂಪೂರ್ಣವಾಗಿ ನಾಶವಾಗಿದೆ. ಎಷ್ಟು 
ಟೆಂಟುಗಳನ್ನು , ಆಹಾರವನ್ನು ಸರಬರಾಜು ಮಾಡಿದರೂ ನಿಷ್ಟ್ರಯೋಜಕ. 
ಎರಡು ಲಕ್ಷ ಮಂದಿ ಮನೆ ಕಳೆದುಕೊಂಡಿದ್ದಾರೆ. ' 

ನಿಸರ್ಗ ಒಂದೆಡೆ ನಗರವಾಸಿಗಳನ್ನು ಸತಾಯಿಸಿತು. ಮತ್ತೊಂದೆಡೆ ಈ 
ಸಂದರ್ಭವನ್ನು ಬಳಸಿಕೊಂಡು ಜನ ಕೈಗೆ ಸಿಕ್ಕಿದ್ದನ್ನು ಬಾಚಿ ಲೂಟಿ 
ಮಾಡತೊಡಗಿದರು. ಈ ದಂಧೆಯನ್ನು ತಡೆಯಲು ಕೊನೆಗೆ 
ಸ್ಯಾನ್‌ಫ್ರಾನ್ಸಿಸ್ಕೋದಮೇಯರ್ ಮಿಲಿಟರಿ ಪಡೆಯನ್ನು ನೇಮಿಸಿ ಕಂಡಲ್ಲಿ 
ಗುಂಡು ಹೊಡೆಯಲು ಆಜ್ಞೆ ಇತ್ತ . ಈ ಅಧ್ವಾನ ಯಾವ ಮಟ್ಟಕ್ಕೆ 
ಹೋಯಿತೆಂದರೆ ಅಲ್ಲಲ್ಲೇ ಕಟ್ಟಾಜ್ಞೆ ಫಲಕ ರೂಪದಲ್ಲಿ ಕಾಣಿಸಿಕೊಂಡಿತು. 

'ಮೋರಿಕಟ್ಟಿ ಕೊಂಡಿದೆ. ಶೌಚಾಲಯ ಉಪಯೋಗಿಸಬೇಡಿ. ಸಾಂಕ್ರಾಮಿಕ 
ರೋಗದ ಭಯವಿ , ಕಾನೂನು ಪಾಲಿಸಿ, ಇಲ್ಲವೆ ಗುಂಡೇಟಿಗೆ ಸಿದ್ದರಾಗಿ.' 

ನಾಲ್ಕು ದಿನಗಳವರೆಗೆ ಬೆಂಕಿ ನಂದಲಿಲ್ಲ . ಜ್ವಾಲೆ ಕೊನೆಯ ಪಕ್ಷ 500 
ಬ್ಲಾಕುಗಳನ್ನು ದಹಿಸಿತು. ಭೂಕಂಪನದ ಅನಾಹುತಕ್ಕೆ 700 ಮಂದಿ 
ಬಲಿಯಾದರು. ಆದರೆ ನಾಗರಿಕರು ತಲೆಯ ಮೇಲೆಕೈಹೊತ್ತು ಕೂರಲಿಲ್ಲ . 
ನಗರವನ್ನು ಪುನರ್ ನಿರ್ಮಿಸಲು ಟೊಂಕ ಕಟ್ಟಿ ನಿಂತರು. ನಗರದ ನಿರ್ಮಾಣ 
ಎಷ್ಟು ತ್ವರಿತವಾಗಿ ನಡೆಯಿತೆಂದರೆ ಬೆಂಕಿ ನಂದುವ ಮುನ್ನವೇ ಟ್ರಾಮ್. 
ಮಾರ್ಗಗಳ ನವೀಕರಣ ನಡೆಯುತ್ತಿತ್ತು . ಭೂಕಂಪನ ಘಟಿಸಿದ ಎಂಟು 
ದಿನಗಳೊಳಗೆ ಹೊರವಲಯದಿಂದ ನಗರಕ್ಕೆ ಜನಸಂಚಾರ ಪ್ರಾರಂಭವಾಯಿತು. 
ಅಷ್ಟೇ ತ್ವರಿತವಾಗಿ ಕಡಿದುಹೋದವಿದ್ಯುತ್ ತಂತಿಗಳನ್ನು ಬದಲಾಯಿಸಿದರು. 
ಮೂರು ವರ್ಷಗಳಲ್ಲಿ ನಗರದ ಮುಕ್ಕಾಲು ಪಾಲು ದುರಸ್ತಿಯಾಗಿತ್ತು . ಈ 
ಭಾರಿ ಕಟ್ಟಡಗಳು ಸಾಧಾರಣ ಭೂಕಂಪನಕ್ಕೆ ಬಲಿಯಾಗದಂತೆ ಕಂಪನ 
ನಿರೋಧಕ ವ್ಯವಸ್ಥೆಗಳಿಂದ ಕೂಡಿದ್ದವು. ಕ್ರಿ . ಶ. 1911ರಲ್ಲಿ ಸ್ಯಾನ್ ಫ್ರಾನ್ಸಿಸ್ಕೋ 

ನಗರ ವಿಶ್ವ ಮೇಳಕ್ಕೆ ತಯಾರಾಗಿತ್ತು . ಹಿಂದಿನ ಗಾಯಗಳು ಅಳಿಸಿಹೋಗಿ 
ಹೊಚ್ಚ ಹೊಸ ನಗರ ತಲೆಯೆತ್ತಿತು. 
- ಸ್ಯಾನ್‌ಫ್ರಾನ್ಸಿಸ್ಕೋ ಶರವೇಗದಲ್ಲಿ ಬೆಳೆಯುತ್ತಿದೆ. ಆದರೆ ಅದರ ಬುಡ 
ಇಂದಿಗೂ ಭದ್ರವಿಲ್ಲ . ನೆಲ ಮತ್ತೆ ಎಂದು ಮೈ ಕೊಡವುತ್ತದೋ ಎಂಬುದನ್ನು 
ಭೂಕಂಪನ ತಜ್ಞರು ಕಣ್ಣಿಟ್ಟು ಕಾಯುತ್ತಿದ್ದಾರೆ. ಏಕೆಂದರೆ ಕ್ಯಾಲಿಫೋರ್ನಿಯ 
ಸೇರಿದಂತೆ ಇತ್ತ ದಕ್ಷಿಣದಲ್ಲಿ ಲಾಸ್ ಏಂಜಲೀಸ್, ಉತ್ತರದಲ್ಲಿ ಕ್ರೆಸೆಂಟ್ 
ನಗರ ನಿಂತಿರುವುದು ಹೋಳು ಹೋಳಾದ ಭೂಮಿಯ ಮೇಲೆ. ಇವು 
ಸಾಧಾರಣ ಸೀಳುಗಳಲ್ಲ , ಭೂಮಿಯ ಹೊರಚಿಪ್ಪು ಇಲ್ಲಿ ಸೀಳಿ ನಿಂತಿದೆ . 
ಸುಮಾರು 960 ಕಿ. ಮೀ . ತೀರದುದ್ದಕ್ಕೂ ಭೂಮಿ ಪಾಳು ಪಾಳಾಗಿದೆ. ಇವು 
ಜಗತಿನ ಅತ್ಯಂತ ಉದ್ದವಾದ ಭೂ ಹೊರಚಿಪ್ಪಿನ ಸೀಳುಗಳು . ಕ್ರಿ .ಶ . 1906ರ 
ಭೂಕಂಪನ ಹುಟ್ಟಿದ್ದು ಈ ದುರ್ಬಲ ಭಾಗದಿಂದ. ಆಗ ಈ ಸೀಳುಗಳಲ್ಲಿ 
ಭೂಮಿಯ ಚಿಪ್ಪು ಮೆಲ್ಲನೆ ಕೆಲವು ಅಡಿಗಳಷ್ಟು ಜಾರಿತ್ತು . ಈ ಸರಿತವೇ 
ಸಾಕಾಗಿತ್ತು . ಇಡೀ ಪಶ್ಚಿಮ ಕರಾವಳಿ ಥರಥರ ನಡುಗಿ ಭೀಕರ ಭೂಕಂಪನಕ್ಕೆ 
ನಾಂದಿಯಾಯಿತು. ಇವು ಉದ್ದುದ್ದ ಅಡ್ಡಡ್ಡ ಸೀಳಿರುವ ಭೂಮಿಯ 
ಹೊರಚಿಪ್ಪು. ಈಗ ಸೀಳಿದ ಕೆಲವು ಭಾಗಗಳಲ್ಲಿ ನೀರು ನಿಂತು ವಿಶಾಲವಾದ 
ಸರೋವರಗಳಾಗಿವೆ. ಚೀನಾ, ಜಪಾನ್ , ಮಧ್ಯ ಅಮೇರಿಕ ಇವುಗಳಿಗೆ 
ಹೋಲಿಸಿದರೆ ಕ್ಯಾಲಿಫೋರ್ನಿಯ ಭೂಕಂಪನ ಚರಿತ್ರೆ ಅಷ್ಟೇನೂ ಹಳೆಯದಲ್ಲ . 
ಕ್ರಿ . ಶ. 1769ರಲ್ಲಿ ಇದೇ ಭಾಗದಲ್ಲಿ ಭೂಮಿಯ ಸೀಳುಗಳು ಸರಿದು ಆಘಾತ 
ತಂದಿದ್ದವು. ಅನಂತರ ಕ್ರಿ .ಶ. 1887ರಲ್ಲಿ ಭೂಕಂಪನದ ಅಧ್ಯಯನಕ್ಕೆಂದೇ 
ಕ್ಯಾಲಿಫೋರ್ನಿಯ ವಿಶ್ವವಿದ್ಯಾಲಯ ಹ್ಯಾಮಿಲ್ಟನ್ ಬೆಟ್ಟದ ಮೇಲೆಭೂಕಂಪನ 
ದಾಖಲೆಯ ಕೇಂದ್ರ ತೆರೆದಿತ್ತು . ಕ್ರಿ . ಶ. 1906ರ ಭೀಕರ ಭೂಕಂಪನವನ್ನು 
ಆರು ಕೇಂದ್ರಗಳು ದಾಖಲೆ ಮಾಡಿದ್ದವು. ಈ ಬಾರಿ ಭೂಮಿ 432 ಕಿ. ಮೀ . 
ಉದ್ದಕ್ಕೂ ಗೋಚರಿಸುವಂತೆ ಬಾಯ್ದೆರೆದಿತ್ತು . ರಿಚರ್ ಪಟ್ಟಿಯಲ್ಲಿ ಲೆಕ್ಕ 
ಹಾಕಿದಾಗ ಇದರ ಸ್ವರೂಪ 8.3. ಇದು ತಂದ ಆಸ್ತಿಪಾಸ್ತಿಯ ನಷ್ಟ 350 
ಮಿಲಿಯನ್ ಡಾಲರ್‌ಗಳಿಂದ ಒಂದು ಬಿಲಿಯನ್ ಡಾಲರ್‌ಗಳಿಗೆ ಏರಿತ್ತು . 

ಏಕೆ ಕ್ಯಾಲಿಫೋರ್ನಿಯದಲ್ಲಿ ಭೂಮಿ ಬಾಯಿ ಬಿಟ್ಟಿದೆ? ನಾಗರಿಕರನ್ನು 
ಅದು ಸಾವಾಗಿ ಕಾಡುತ್ತಿದೆಯೇಕೆ? ಈ ಪ್ರಶ್ನೆಗಳನ್ನು ನಿರಂತರವಾಗಿ 
ಜನಸಾಮಾನ್ಯರು ಕೇಳುತ್ತಲೇ ಇದ್ದಾರೆ. ನಿಸರ್ಗಕ್ಕೆ ತನ್ನದೇ ಆದ ನಿಯಮಿತ 

ಸೂತ್ರವಿದೆ. ನಿಸರ್ಗದ ವೇಳಾಪಟ್ಟಿ ಗೂ ಮಾನವನ ಕಾರ್ಯಚಟುವಟಿಕೆಗಳಿಗೂ 
ಅರ್ಥಾತ್ ಸಂಬಂಧವೇ ಇಲ್ಲ . ನಿಸರ್ಗ ನೆಲಕಟ್ಟುವ, ಕಟ್ಟಿದ ನೆಲವನ್ನು 
ಧೂಳೀಪಟಮಾಡುವ ಕ್ರಿಯೆಯಲ್ಲಿ ಕೋಟ್ಯಂತರ ವರ್ಷಗಳಿಂದಲೂ 
ತೊಡಗಿದೆ. ಪೆಸಿಫಿಕ್ ಸಮುದ್ರದ ತಳ ಸೇರಿದಂತೆ ಭೂಮಿಯ ಚಿಪ್ಪನ್ನೇ 
ಹೊತ್ತು ಶಿಲಾ ಫಲಕವೊಂದು ಉತ್ತರ ಅಮೇರಿಕವನ್ನು ಅಂಗೈ ಮೇಲೆ 
ಹೊತ್ತಿದೆ. ಮತ್ತೊಂದು ಶಿಲಾ ಫಲಕದೊಂದಿಗೆ ಅದು ಅಗೋಚರವಾಗಿ 
ಸೆಣಸುತ್ತಿದೆ. ಇದರ ಫಲವಾಗಿ ಅಮೇರಿಕದ ಪಶ್ಚಿಮದ ಕರಾವಳಿ ಸೀಳು 
ಸೀಳಾಗಿ ಒಡೆದು ಹೋಗಿದೆ. ಇದನ್ನು ಸ್ಕ್ಯಾನ್ ಆ್ಯಂಡ್ರಿಯನ್ ಸ್ತರಭಂಗ 
ಎಂದು ಗುರುತಿಸಿದ್ದಾರೆ. ಇಲ್ಲಿ ಭೂಮಿಯ ಫಲಕಗಳು ಯಾದವೀ 
ಕಲಹಕ್ಕಿಳಿದಿವೆ. ಪ್ರತಿಸಲ ಅವು ಗುದ್ದಾಡಲು ತೊಡಗಿದಾಗ ಇಡೀ ಪಶ್ಚಿಮ 
ಕರಾವಳಿಯೇ ನಡುಗುತ್ತದೆ. ಅಲ್ಲಿ ಭೂಕಂಪನಗಳು ಹುಟ್ಟುತ್ತವೆ. ಇದು 
ಎಣೆಯಿಲ್ಲದ ನಿಸರ್ಗದ ತಾಂಡವ ನೃತ್ಯ , 

ಸ್ಯಾನ್‌ಫ್ರಾನ್ಸಿಸ್ಕೊ ಕ್ರಿ . ಶ. 1906ರಲ್ಲಿ ದೊಡ್ಡ ಭೂಕಂಪನವನ್ನೆದುರಿಸಿದಾಗ 
ಪ್ರಸಿದ್ದ ಭೂಕಂಪನ ತಜ್ಞ ಮ್ಯಾಕ್ ದಿ ತನ್ನ ದಿನಚರಿಯಲ್ಲಿ ಹೀಗೆ ಬರೆದ : 

' ನಾನು ಮಲಗುವಾಗ ಪಕ್ಕದಲ್ಲೇ ಗಡಿಯಾರವಿರುತ್ತದೆ. 
ನೋಟ್ಪುಸ್ತಕದಲ್ಲಿ ಆ ದಿನದ ಪುಟ ತೆರೆದಿರುತ್ತದೆ. ಪೆನ್ಸಿಲ್ 
ಸಿದ್ದವಾಗಿರುತ್ತದೆ. ಬಳಿಯೇ ಟಾರ್ಚ್ ಕೂಡ ಇರುತ್ತದೆ. ಇವುಗಳೊಂದಿಗೆ 
ಮಲಗುವುದು ನನಗೆ ಅಭ್ಯಾಸವಾಗಿದೆ. ಇವೆಲ್ಲವೂ ಸೂತ್ರಬದ್ಧವಾಗಿ ತಮ್ಮ 
ಜಾಗದಲ್ಲಿರುತ್ತವೆ. ಟಾರ್ಚ್, ಗಡಿಯಾರ, ನೋಟ್ ಪುಸ್ತಕ, ಪೆನ್ಸಿಲ್; 
ಭೂಕಂಪನವಾದಾಗ ನಾನು ಪುಸ್ತಕದಲ್ಲಿ ಬರೆದೆ. ಅದು ನಲವತ್ತು 
ಸೆಕೆಂಡುಗಳವರೆಗೆ ಸಾಗಿತ್ತು . ಏಳುತ್ತಲೇ ನನ್ನ ಕೈಗಳು ಈ ಕೆಲಸದಲ್ಲಿ 
ತೊಡಗಿದ್ದವು. ಕಂಪನ ಅತಿ ಭೀಕರವಾಗಿತ್ತು .' 
- ಮ್ಯಾಕ್ ದಿಯ ದಿನದ ದಾಖಲೆ ಅಪರೂಪದ ಭೂಕಂಪನದ 
ದಾಖಲೆಗಳಲ್ಲೊಂದು . ರೀಡ್ ಎಂಬ ಮತ್ತೊಬ್ಬ ಭೂಕಂಪನ ತಜ್ಞ 
ಸ್ಯಾನ್‌ಫ್ರಾನ್ಸಿಸ್ಕೋದ ಭೂಕಂಪನದ ಮಾಹಿತಿಗಳನ್ನು ವಿಶ್ಲೇಷಿಸಿ ಅದಕ್ಕೆ 
ಕಾರಣವಾಗುವ ಹೊಸ ಸಿದ್ಧಾಂತವನ್ನು ಪತ್ತೆ ಹಚ್ಚಿದ. ಇದು ಮುಂದೆ 
'ಎಲಾಸ್ಟಿಕ್ ರೀಬಾಂಡ್ ಸಿದ್ದಾಂತ' ವೆಂದೇ ಖ್ಯಾತವಾಯಿತು. ಯಾವುದೇ 
ದುರ್ಬಲ ಭಾಗ ತೀವ್ರ ಒತ್ತಡಕ್ಕೆ ಗುರಿಯಾದಾಗ ಅದರ ಧಾರಣ ಶಕ್ತಿಗೆ 

ಮಿತಿಯಿರುತ್ತದೆ. ಕೊನೆಗೆ ಒತ್ತಡಕ್ಕೆ ಮಣಿದು ಕುಸಿಯುತ್ತದೆ ಎಂಬ 
ಸಿದ್ಧಾಂತವನ್ನು ಕಂಡುಕೊಂಡಿದ್ದೇ ಈ ಭೂಕಂಪನದಿಂದ. 
- ಸದ್ಯದಲ್ಲಿ ಸ್ಯಾನ್‌ಫ್ರಾನ್ಸಿಸ್ಕೋ ನಗರ ಈಜಿಪ್ಟ್ ನ ಪುರಾಣ ಪಕ್ಷಿ ಫೀನಿಕ್ಸ್ನಂತೆ 
ಮರು ಹುಟ್ಟು ಪಡೆದಿದೆ. ಏನೂ ಘಟಿಸಿಯೇ ಇಲ್ಲವೇನೋ ಎನ್ನುವಂತೆ 
ಸೊಗಸಾಗಿ ನಗರ ಮೇಲೆದ್ದಿದೆ. ಗಗನಚುಂಬಿ ಕಟ್ಟಡಗಳು ಈಗಲೂ 
ಪೈಪೋಟಿಗೆ ಇಳಿದಿವೆ. ಬ್ಯಾಂಕ್ ಆಫ್ ಅಮೇರಿಕದ ಕಟ್ಟಡ ಐವತ್ತೆರಡು 
ಅಂತಸ್ತುಗಳನ್ನುಳ್ಳದ್ದಾದರೆ ಟ್ರಾನ್ಸ್ ಅಮೇರಿಕನ್ ಕಾರ್ಪೊರೇಷನ್ ಕಟ್ಟಡ 
ನಲವತ್ತೆಂಟು ಅಂತಸ್ತುಗಳನ್ನು ಹೊಂದಿದೆ. ಮತ್ತೆ ಮತ್ತೆ ಭೂಕಂಪನ ತಜ್ಞರು 
ಗಗನ ಚುಂಬಿ ಕಟ್ಟಡಗಳ ಬಗ್ಗೆ ಎಚ್ಚರಿಕೆ ನೀಡುತ್ತಿದ್ದಾರೆ. ಕ್ರಿ .ಶ. 1906ರಲ್ಲಿ 
ಘಟಿಸಿದ ಭೂಕಂಪನ ಮರುಕಳಿಸದಿರಲೆಂದೇ ತಹತಹ ಪಡುತ್ತಿದ್ದಾರೆ. ಮುಂದೆ 
ಭೂಕಂಪನವಾದರೆ ಅದು ತರುವ ಸಾವುನೋವಿನ ಅಂಕಿಸಂಖ್ಯೆಗಳನ್ನು 
ಮುಂದಿಡುತ್ತಿದ್ದಾರೆ. ಎಚ್ಚರಿಕೆಯ ಗಂಟೆ ಬಾರಿಸಿದ್ದಾರೆ. ಸ್ಯಾನ್‌ಫ್ರಾನ್ಸಿಸ್ಕೋ 
' ಹುಲಿಯ ಮೇಲೆ ಸವಾರಿ ಮಾಡುತ್ತಿದೆ. ಎತ್ತರೆತ್ತರಕ್ಕೆ ಬೆಳೆಯುತ್ತಿದೆ.' 

ತೀರಾ ಇತ್ತೀಚೆಗೆ ಸಹ ( 1992ರಲ್ಲಿ ) ಅಲ್ಲಿ ಭೂಕಂಪನವಾಯಿತು. ಆಸ್ತಿಗೆ 
ಹಾನಿಯಾಯಿತಾದರೂ ಅದೃಷ್ಟವಶಾತ್ ಹೆಚ್ಚಿನ ಪ್ರಾಣಹಾನಿಯಾಗಲಿಲ್ಲ . 


ಮೃತ್ಯುವಿನೊಂದಿಗೆ ಮುಖಾಮುಖಿ 
ಯುರೋಪು ಖಂಡದ ಪಶ್ಚಿಮದ ಅಂಚಿನಲ್ಲಿರುವ ಪೋರ್ಚುಗಲ್ ಸದಾ 
ಒಂದಲ್ಲ ಒಂದು ಕಾರಣಕ್ಕಾಗಿ ಸುದ್ದಿ ಮಾಡುತ್ತ ಇರುತ್ತದೆ. ರಾಜಧಾನಿ ಲಿಸ್ಬನ್ 
ನಗರ ಇತಿಹಾಸ ಪ್ರಸಿದ್ಧ . ಲಂಡನ್ನಿಗೆ ಥೇಮ್ಸ್ ನದಿ ಇದ್ದಂತೆ, ಉತ್ತರ ಪ್ರದೇಶಕ್ಕೆ 
ಗಂಗಾನದಿ ಇದ್ದಂತೆ, ಟಾಗಸ್ ನದಿ ಲಿಸ್ಬನ್ರಿಗೆ ಸರ್ವಸ್ವ . ಅವರು ಈ 
ನದಿಯನ್ನು ತಮ್ಮ ನೆಲದಷ್ಟೇ ಭಾವುಕರಾಗಿ ಪ್ರೀತಿಸುತ್ತಾರೆ. ನಗರದ ದಕ್ಷಿಣದಲ್ಲಿ 
ಎರಡು ಕಿ. ಮೀ . ಹರಿಯುತ್ತ ಜುಳುಜುಳು ನಿನಾದ ಮಾಡುತ್ತಾ ಕೊಂಕು 
ಡೊಂಕುಗಳಿಲ್ಲದೆ ನೇರವಾಗಿ 12 ಕಿ. ಮೀ . ಹಾಯುವ ಟಾಗಸ್ ನದಿ ನಗರದ 
ಮೂಲಕ ಹಾಯ್ದು ಅಟ್ಲಾಂಟಿಕ್ ಸಾಗರವನ್ನು ಸೇರುತ್ತದೆ. ಸಾಲಜಾರ್ 
ತೂಗುಸೇತುವೆ ಈ ನದಿಯಷ್ಟೇ ಖ್ಯಾತ. ಅದು ಲಿಸಬನ್ ನಗರಕ್ಕೆ ಪ್ರವೇಶ 
ಮಾರ್ಗವು ಹೌದು. ಪಶ್ಚಿಮ ಯೂರೋಪುದೇಶದಲ್ಲಿ ಈ ತೂಗುಸೇತುವೆಯೇ 

ಅತ್ಯಂತ ಉದ್ದ, ಇಲ್ಲಿ ಟಾಗಸ್ ನದಿ ಸ್ವಚ್ಛಂದ ಮೈ ಚೆಲ್ಲಿ 12 ಕಿ. ಮೀ . 
ಹರವು ಪಡೆದಿದೆ . ನೋಡಲು ಈ ಭಾಗ ಹರಡಿದ ಹುಲ್ಲಿನಂತೆ ಲಿಸಬನ್ರಿಗೆ 
ಕಂಡಿದೆ. ಟಾಗಸ್ ನದಿ ಕವಿಭಾವವನ್ನು ಬಡಿದೆಬ್ಬಿಸಿದೆ. ಲಿಸ್ಬನ್ ಬಂದರು 
ಸರಕು ಸಾಗಣೆಯಲ್ಲಿ ಮುಂದು. ವರ್ಷವೊಂದರಲ್ಲಿ 9, 000,000 ಟನ್ ಸರಕು 
ಈ ಬಂದರಿನಿಂದಲೇ ಸಾಗಣೆಗೊಳ್ಳುತ್ತದೆ. ಅಲ್ಲಿ ಯುದ್ಧನೌಕೆಗಳು ಇರುವೆಯ 
ಸಾಲಿನಂತೆ ದಟ್ಟೆಸಿವೆ. ಫೆರಿ ಬೋಟುಗಳು ಸಾರಿಗೆ ಸಾಧನವಾಗಿ ಸೇವೆಗೆ 
ಸದಾ ಸಿದ್ಧವಾಗಿವೆ. ಇರುಳು ಕತ್ತಲೆ ಕವಿಯುವ ಮುನ್ನ ಮೀನುಗಳ ರಾಶಿ 
ಗುಡ್ಡದಷ್ಟು ಬಂದು ಬೀಳುತ್ತವೆ. ಸಂಜೆಯಾಯಿತೆಂದರೆ ಹರಾಜು, ವ್ಯವಹಾರ 
ವಹಿವಾಟು, ಟಾಗಸ್ ನದಿಯನ್ನು ಕವಿಗಳು ಪ್ರೇಮನದಿ ಎಂದಿದ್ದಾರೆ; ಅದು 
ಅವರ ಸಂಸ್ಕೃತಿಯಲ್ಲಿ ಬೆರೆತು ಹೋಗಿದೆ. ಲಿಸ್ಬನ್ ನಗರದ ಎತ್ತ 
ಕಣ್ಣಾಡಿಸಿದರೂ ಹದಿನೆಂಟನೆಯ ಶತಮಾನದ ಸಂಪ್ರದಾಯಕ ಕಟ್ಟಡಗಳು , 
ನೀರಿನಿಂದಲೇ ಎದ್ದು ಬರುವಂತೆ ರಚಿಸಿರುವ ಅಮೃತಶಿಲೆಯ ಪ್ರವೇಶದ್ವಾರ 
ಜೊತೆಗೆ ನಗರದ ಎಲ್ಲೆಲ್ಲೂ ಸಂಪ್ರದಾಯ ಮೈವೆತ್ತಂತೆ ಕಂಡು ಬರುವ 
ಚರ್ಚುಗಳು. ಈ ನಗರವನ್ನು ಯೂಲಿಸಿಸ್ ಕಟ್ಟಿ ದನೆಂದು ಪ್ರತೀತಿಯೂ 
ಇದೆ. ಕ್ರಿ . ಪೂ . 250ರಿಂದ ಕ್ರಿ . ಶ.409ರವರೆಗೆ ರೋಮನ್ನರ 
ಆಡಳಿತಕ್ಕೊಳಪಟ್ಟಿತ್ತು . ಜೂಲಿಯಸ್ ಸೀಸರ್ ಈ ನಗರ ಬೆಳೆಯುವುದಕ್ಕೆ 
ಕಾರಣವಾದನಂತೆ. ಅಂದಿನಿಂದ ನಿರಂತರವಾಗಿ ಪೋರ್ಚುಗೀಸರ ಈ ಸ್ವರ್ಗ 
ಆಕ್ರಮಣಕಾರರಿಗೆ ಬಲಿಯಾಗಿದೆ. ಮೂರರು, ಪೋರ್ಚುಗೀಸರು, 
ಸ್ಪ್ಯಾನಿಷರು, ಉತ್ತರ ಆಫ್ರಿಕದ ಮುಸ್ಲಿಮರು ಈ ನಗರಕ್ಕಾಗಿ ಜಟಾಪಟಿ 
ಮಾಡಿದ್ದಾರೆ. ಹದಿನೆಂಟನೆಯ ಶತಮಾನದಲ್ಲಿ ಲಿಸ್ಬನ್ ತುಂಬ 
ಚುರುಕಾಗಿತ್ತು . ಬ್ರೆಜಿಲ್‌ನಲ್ಲಿ ಹೊಸದಾಗಿ ಪತ್ತೆ ಹಚ್ಚಿದ ' ಚಿನ್ನದ 
ನಿಕ್ಷೇಪದಿಂದಾಗಿ ಲಿಸಬನ್‌ಗೆ ಹಣದ ಹೊಳೆಯೇ ಹರಿದಿತ್ತು . ಲಿಸಬನ್ ನಗರ 
ತ್ವರಿತವಾಗಿ ಬೆಳೆಯುತ್ತಿರುವಾಗಲೇ ನಿಸರ್ಗ ಅದಕ್ಕೆ ಕಡಿವಾಣ ಹಾಕಿತು. 
ನವೆಂಬರ್ 1, 1755 ಇಡೀ ಯೂರೋಪು ರಾಷ್ಟ್ರಗಳಲ್ಲೇ ಅತ್ಯಂತ ಭೀಕರ 
ಭೂಕಂಪನ ಸಂಭವಿಸಿ ಈ ನಗರದ ಸ್ವರೂಪವನ್ನೇ ಬುಡಮೇಲು ಮಾಡಿತು. 
ಈವರೆಗೆ ದಾಖಲೆಯಾಗಿರುವ ಭೂಕಂಪನಗಳಲ್ಲಿ ಇದು ಅತ್ಯಂತ ಭೀಕರ. 
ರಿಚರ್ ಪಟ್ಟಿಯಲ್ಲಿ ಇದು 8.9. ಹನ್ನೆರಡು ಸಾವಿರ ಮಧ್ಯಮ ಗಾತ್ರದ 
ಪರಮಾಣು ಬಾಂಬು ಸ್ಫೋಟಿಸಿದಾಗ ಬಿಡುಗಡೆಯಾಗುವ ಶಕ್ತಿಗೆ ಈ ಒಂದು 

ಭೂಕಂಪನ ಸಮನಾಗಿತ್ತು . 

ನಗರದ ಕೆಲವೇ ಕಿ . ಮೀ . ನೈರುತ್ಯಕ್ಕೆ ಭೂಕಂಪನದ ಉಗಮ ಕೇಂದ್ರವಿತ್ತು . 
ಅಂದು ಸಕಲ ಸಂತರ ದಿನ. ಯೂರೋಪಿನ ಇತರ ಭಾಗಗಳಂತೆ ಕ್ಯಾಥೋಲಿಕ್ 
ಕ್ರೈಸ್ತರು ಚರ್ಚುಗಳಲ್ಲಿ ಪ್ರಾರ್ಥನಾ ಸಭೆ ಸೇರಿದ್ದರು. ಬಹುಮಂದಿ ಚರ್ಚಿನ 
ಮೇಲ್ಮಾವಣೆ ಕುಸಿದು ಪ್ರಾರ್ಥಿಸುವಾಗಲೇ ಜೀವಸಮಾಧಿಯಾದರು. ಪ್ರಖ್ಯಾತ 
ಪ್ರಕೃತಿ ವಿಜ್ಞಾನಿ ಚಾರ್ಲ್ಸ್ ಲಯಲ್ ಅಂದಿನ ದುರ್ಘಟನೆಯ ಬಗ್ಗೆ ಹೀಗೆ 
ಬರೆದ. ' ಇತ್ತೀಚೆಗೆ ದಕ್ಷಿಣ ಯೂರೋಪಿನ ಯಾವುದೇ ಜ್ವಾಲಾಮುಖಿ 
ಪ್ರಾಂತ್ಯದಲ್ಲಿ ಲಿಸ್ಬನ್‌ನಲ್ಲಿ ಘಟಿಸಿದ ನವೆಂಬರ್ 1 , 1755ರ ಭೂಕಂಪನದಂತೆ 
ಮತ್ತೊಂದು ಘಟಿಸಿಲ್ಲ . ಮುಂಬರುವ ಅಪಾಯದ ಅರಿವು ಅಲ್ಲಿನ 
ನಿವಾಸಿಗಳಿಗೆ ಇರಲಿಲ್ಲ . ಗುಡುಗಿನಂತೆ ಶಬ್ದವಾಯಿತು. ಅದರ ಹಿಂದೆಯೇ 
ಭೀಕರ ಭೂಕಂಪನ ನಗರವನ್ನೇ ಬಲಿ ತೆಗೆದುಕೊಂಡಿತು. ಆರು ನಿಮಿಷಗಳ 
ಅವಧಿಯಲ್ಲಿ 60 ,000 ಜನ ಸಾವಿಗೀಡಾದರು. ಮೊದಲು ಸಮುದ್ರ ಹಿಂದಕ್ಕೆ 
ಸರಿದು ತೀರದಲ್ಲಿ ಒಣಭೂಮಿ ಮೂಡಿತು . ಇದರ ಹಿಂದೆಯೇ ಸಮುದ್ರವೇ 
ಉರುಳಿದಂತೆ ಐವತ್ತು ಅಡಿ ಎತ್ತರದ ಅಲೆಗಳು ಎದ್ದವು.' 

ಮೊದಲ ಆಘಾತ ತಟ್ಟುತ್ತಲೇ ಜನಜಂಗುಳಿ ಅಮೃತಶಿಲೆಯ ಹೆಬ್ಬಾಗಿಲಿನ 
ಕಡೆಗೆ ಓಡಿತು. ಎಷ್ಟು ಜನ ದಟ್ಟಿಸಿದ್ದರೆಂದರೆ ಹೆಬ್ಬಾಗಿಲೇ ಕಾಣುತ್ತಿರಲಿಲ್ಲ . 
ಸಾವುನೋವಿನ ಪರಾಕಾಷ್ಠೆಯ ಜೊತೆಗೆ ಈ ಭೀಕರ ಭೂಕಂಪನ ದೂರದ 
ಕೈರೋ , ಸ್ಕ್ಯಾಂಡಿನೇವಿಯ , ಬ್ರಿಟಿಷ್ ದ್ವೀಪ, ಕ್ಯಾನರಿ ದ್ವೀಪಗಳವರೆಗೆ 
ಪಸರಿಸಿತು. ಹದಿನಾರು ಮಿಲಿಯನ್ ಚ.ಕಿ. ಮೀ . ನೆಲವನ್ನು ನಡುಗಿಸಿತು. 
ಯಾವುದನ್ನು ಪ್ರೇಮ ನದಿಯೆಂದುಪ್ರೀತಿಯಿಂದ ಲಿಸ್ಬನ್‌ರು ಕರೆದಿದ್ದರೋ 
ಅದೇ ನದಿ ಉಗ್ರ ಸ್ವರೂಪ ತಾಳಿ ಹುಚ್ಚೆದ್ದು ನಗರದೊಳಕ್ಕೆ ನುಗ್ಗಿತು. 
ಸಾಗರದ ಭೂಕಂಪನ ಹೆಬ್ಬಲೆಗಳು ನಗರಕ್ಕೆ ಬಡಿದಾಗ ಬೆಳಗಿನ 10 .00 ಗಂಟೆ. 
ಆ ಹೊತ್ತಿಗೆ ಭೂಕಂಪನವಾಗಿ ಇಪ್ಪತ್ತು ನಿಮಿಷಗಳು ಕಳೆದಿದ್ದವು. 
ಪೋರ್ಚುಗಲ್ ತೀರದ ಅನೇಕ ಭಾಗಗಳಲ್ಲಿ ಅಲೆಗಳು ಇಪ್ಪತ್ತು ಅಡಿ 
ಮೇಲೆದ್ದವು. ಕೆಲವೆಡೆಯಂತೂ ಐವತ್ತು ಅಡಿ ಎತ್ತರ ಹೆಬ್ಬಲೆಗಳು 
ಉರುಳುರುಳಿ ಬರುತ್ತಿದ್ದವು. ಅವು ಎಲ್ಲ ದಿಕ್ಕಿಗೂ ಪಸರಿಸಿದ್ದವು. ವೆಸ್ಟ್ 
ಇಂಡೀಸ್ ತೀರದಲ್ಲೂ ಹೆಬ್ಬಲೆಗಳ ನರ್ತನ ಪ್ರಾರಂಭವಾಯಿತು. ಆದರೆ 
ಮೆಡಿಟರೇನಿಯನ್‌ನಲ್ಲಿ ಈ ಅಲೆಗಳ ಅಬ್ಬರ ಕಾಣಲಿಲ್ಲ , ಬದಲು ಉತ್ತರದಲ್ಲಿ 

ಇಂಗ್ಲೀಷ್ ಕಾಲುವೆಯನ್ನು ಬಡಿದೆಬ್ಬಿಸಿದವು. ಅಂದೇ ಈ ಹೆಬ್ಬಲೆಗಳು ಫ್ರಾನ್ಸ್ 
ಮತ್ತು ಬ್ರಿಟನ್ನಿನ ಬಂದರುಗಳನ್ನು ನಡುಗಿಸಿದ್ದವು. ಅಲ್ಲದೆ ಸ್ಯಾಂಡಿನೇವಿಯ , 
ಫಿನ್ಸೆಂಡಿನಲ್ಲಿ ಕೊಳ ನದಿ ನೀರುಗಳು ಹಾಲಿನಂತೆ ಉಕ್ಕಲು ಪ್ರಾರಂಭಿಸಿದವು. 
ಸ್ಕಾಟ್ಲೆಂಡಿನ ಸರೋವರಗಳಲ್ಲಿ ಎರಡೂವರೆ ಅಡಿ ಎತ್ತರದ ನೀರಿನ 
ತರಂಗಗಳು ಮೂಡುತ್ತಿದ್ದವು. ಲಿಸ್ಬನ್ ಭೂಕಂಪನ ಚರಿತ್ರೆಯಲ್ಲಿ ಎಂದೂ 
ಅಳಿಸಲಾಗದ ಭೀಕರ ಭೂಕಂಪನಗಳಲ್ಲೊಂದು. ಲಿಸ್ಬನ್ ಮತ್ತೆ 
ಚೇತರಿಸಿಕೊಳ್ಳಲು ಅನೇಕ ದಶಕಗಳೇ ಬೇಕಾದವು. 


ಟೋಕಿಯೋ ಬೆಂಕಿಯೋ ? | 


ಕೆಲವು ದೇಶಗಳ ಹೆಸರು ಥಟ್ಟನೆ ಕೆಲವು ಪ್ರಸಿದ್ದ ಘಟನೆಗಳನ್ನು ನೆನಪಿಗೆ 
ತರುತ್ತವೆ. ಜಪಾನ್ ದೇಶಕೂಡ ಹಾಗೆಯೇ , ಆಧುನಿಕ ಯುಗದಲ್ಲಿ ಎಲೆಕ್ಟ್ರಾನಿಕ್ 
ಉದ್ಯಮವನ್ನು ಅಭಿವೃದ್ಧಿಯ ಪರಾಕಾಷ್ಠೆಗೆ ಕೊಂಡೊಯ್ದು ದೇಶವಿದು. 
ಅಮೇರಿಕದ ಮಾರುಕಟ್ಟೆ ಯನ್ನೇ ಅದು ಅಲ್ಲಾಡಿಸಿತು. ಆದರೆ ಸ್ವತಃ ಜಪಾನ್ 
ದೇಶವೇ ಅಲ್ಲಾಡುತ್ತಿದೆ. ಬುಡ ಭದ್ರವಿಲ್ಲದ ಜಪಾನ್ ನಿಸರ್ಗದ ವಿಕೋಪಕ್ಕೆ 
ತುತ್ತಾಗುತ್ತಲೇ ಸಹಸ್ರಾರು ವರ್ಷಗಳನ್ನು ಸವೆಸಿದೆ. ಒಂದೆಡೆ ಜಪಾನೀಯರು 
ಪ್ರಗತಿಯ ಮೆಟ್ಟಲೇರುತ್ತಿರುವಾಗಲೇ ಅತ್ತ ನಿಸರ್ಗ ಒಂದೊಂದೇ ಮೆಟ್ಟಲನ್ನು 
ಅಲುಗಿಸುತ್ತಿದೆ. ಆದರೆ ಜಪಾನೀಯರಿಗೆ ಇವೆಲ್ಲ ಸೂರ್ಯ ಹುಟ್ಟು ವಷ್ಟೇ ಸಹಜ 
ಕ್ರಿಯೆ. ಅವರು ಭೂಕಂಪನಕ್ಕೆ , ಜ್ವಾಲಾಮುಖಿಗಳಿಗೆ ತತ್ತರಿಸದಿದ್ದರೂ ಅವುಗಳ 
ಬಗ್ಗೆ ಸಾಕಷ್ಟು ಅರಿವು ಪಡೆದಿದ್ದಾರೆ. ಆದರೂ ಕ್ರಿ . ಶ. 1923ರ ಟೋಕಿಯೋ 
ಭೂಕಂಪನ ಅತ್ಯಂತ ಭೀಕರವಾದುದು. ವರ್ಷವೊಂದರಲ್ಲಿ ಸಾಧಾರಣವಾಗಿ 
ಜಪಾನ್ ಒಂದು ಸಾವಿರ ಭೂಕಂಪನವನ್ನು ಅನುಭವಿಸುತ್ತದೆ. ಕೆಲವು 
ಕಡೆಗಣಿಸಬಹುದಾದ ಸಣ್ಣ ಪ್ರಮಾಣದವು, ಮತ್ತೆ ಕೆಲವು ಜಪಾನೀಯರ 
ಬದುಕನ್ನೇ ಕಡೆಗಣಿಸಿ ಅಳಿಸಲಾಗದ ಛಾಯೆಯನ್ನು ಒತ್ತಿ ಸತ್ತಂತೆ ಕಂಡರೂ 
ಮರುಕಳಿಸುವ ಭೂಕಂಪನಗಳು . 
- ಕ್ರಿ . ಶ. 1923ರ ಸೆಪ್ಟೆಂಬರ್ 1, ಶನಿವಾರ, ಟೋಕಿಯೋ , ಯಾಕೋಹೋಮ 
ಅಂದು ಪ್ರಕೃತಿಯ ಈ ವಿಕೋಪಕ್ಕೆ ಸಿದ್ದವಾಗಿರಲಿಲ್ಲ . ಯಾವ ಮುನ್ಸೂಚನೆಯೂ 
ಇಲ್ಲದೆ ಐದು ನಿಮಿಷಗಳ ಕಾಲ ಇಡೀ ಜಪಾನ್ ದ್ವೀಪ ಗಡಗಡನೆ ನಡುಗಿತು. 

ಈ ನಡುಕದೊಂದಿಗೆ ಟೋಕಿಯೋ ನಗರದ ಮಧ್ಯೆ ಮಹಾ ಬಾಯಿ ಬಿರಿಯಿತು. 
ರಸ್ತೆಯಲ್ಲಿ ಹಾದು ಹೋಗುತ್ತಿದ್ದ ನೂರಾರು ವಾಹನಗಳು ಧುತ್ತೆಂದು ಈ 
ಬಾಯಿಯೊಳಗೆ ನೀರಿನ ಜಲಪಾತದಂತೆ ಬಿದ್ದವು. ವಿಚಿತ್ರವೆಂದರೆ ಭೂಮಿ ಬಾಯಿ 
ಬಿಟ್ಟ ಕೆಲವು ಸಮಯದ ನಂತರ ಅದರ ಬಾಯಿ ತಿಮಿಂಗಿಲದ ಬಾಯಿಯಂತೆ 
ಕೂಡಿಕೊಂಡಿತು. ನೂರಾರು ವಾಹನಗಳು ಭೂಮಿಯ ಹೊಟ್ಟೆ ಸೇರಿದವು. 
ಟೋಕಿಯೋದ ಗಗನಚುಂಬಿ ಕಟ್ಟಡಗಳು ಗಾಳಿಗೆ ತೆಂಗಿನ ಮರಗಳು 
ತೂಗಯ್ಯಾಲೆಯಾಡುವಂತೆ ಜೋಕಾಲಿಯಾಡಿ ನಡುಮುರಿದು ದಬದಬನೆ 
ಕುಸಿದು ಬೀಳುತ್ತಿದ್ದವು. ಬೀದಿ ಬೀದಿಗಳಲ್ಲೂ ಬೆಂಕಿ ಭುಗಿಲೆದ್ದಿತು. ತೀಡುತ್ತಿದ್ದ 
ಗಾಳಿ ಜ್ವಾಲೆಯನ್ನು ಸಾರಾಸಗಟಾಗಿ ಇಡೀ ನಗರಕ್ಕೆ ಹಂಚುತ್ತಿತ್ತು . ಸಹಸ್ರಾರು 
ಮಂದಿ ಹೆದರುತ್ತ , ಅರಚುತ್ತ , ಆಕ್ರಂದನ ಮಾಡುತ್ತ ನದಿಯ ಭಾಗದತ್ತ 
ಓಡಿದರು, ಅಲ್ಲಿನ ಸೇತುವೆಗಳ ಆಶ್ರಯ ಪಡೆದರು. ಸೇತುವೆ ಜನಜಂಗುಳಿಯ 
ಭಾರಕ್ಕೆ ಜಗ್ಗಲಿಲ್ಲ . ಬದಲು ಅದೂ ಕೂಡ ಬೆಂಕಿಗೆ ಬಲಿಯಾಗಿ ಆಶ್ರಯ 
ಪಡೆದವರೆಲ್ಲ ಕಣ್ಣೆದುರಿಗೇ ಉರಿದು ಬೀಳುತ್ತಿದ್ದರು. ಸಾವು ಅವರ ಬೆನ್ನಟ್ಟಿ 
ಬಂದಿತ್ತು . ಬೆಂಕಿಯಿಂದ ತಪ್ಪಿಸಿಕೊಳ್ಳಲು ನದಿಗೆ ಹಾರಿದ ಹಲವರ ರುಂಡಗಳು 
ಆಲೂಗೆಡ್ಡೆಯಂತೆ ಬೆಂದು ಹೋಗಿದ್ದವು. ಮುಂಡಗಳು ಮಾತ್ರ ನೀರಿನಲ್ಲಿ 
ತೇಲುತ್ತಿದ್ದವು. ಟೋಕಿಯೋದ ಬೀದಿಗಳಲ್ಲಿ ಆಶ್ರಯ ಕಾಣಲು 
ಬಯಸಿದವರನ್ನೂ ಜ್ವಾಲೆ ಬಿಡಲಿಲ್ಲ . ಬೆಂಕಿಯೊಂದಿಗೆ ಸುಂಟರಗಾಳಿ ಬೆರೆತು 
ಬದುಕಿದ್ದವರನ್ನು ಬೇಯಿಸಿ ಶವಗಳನ್ನೇ ಎತ್ತಿ ಎತ್ತಿ ಬಿಸುಡುತ್ತಿತ್ತು . ಮರುದಿನ 
ಟೋಕಿಯೋ ನಗರದ 300 ,000ಕ್ಕೂ ಹೆಚ್ಚು ಬೃಹತ್ ಕಟ್ಟಡಗಳು 
ನೆಲಸಮವಾಗಿದ್ದವು. ರಾಜಧಾನಿಯ ಮುಕ್ಕಾಲು ಪಾಲು ಕಟ್ಟಡಗಳು ನೆಲ 
ಕಚ್ಚಿದ್ದವು. ಈ ಭೀಕರ ಭೂಕಂಪನ ಥಟ್ಟನೆ ನಿಲ್ಲಲಿಲ್ಲ . ಅನಂತರವೂ ಭೂಮಿ 
ನಡುಗುತ್ತಲೇ ಇತ್ತು . ಕಟ್ಟಡಗಳ ನಡುವೆ ಬಿದ್ದ ಸಂಬಂಧಿಕರನ್ನು ಹುಡುಕಲು 
ಬಂಧುಗಳು ಶೋಕತಪ್ತರಾಗಿ ಬಾಯಿಂದ ಮಾತು ಹೊರಡದೆ ಕೊರಳಲ್ಲಿ 
ಕಾಣೆಯಾದವರ ಹೆಸರುಗಳನ್ನು ನೇತು ಹಾಕಿ ಶವಗಳಿಗಾಗಿ ಹುಡುಕುತ್ತಿದ್ದರು. 
ಅವರ ಈ ಮೂಕರೋಧನ ಹೃದಯವಿದ್ರಾವಕ , ಭವ್ಯ ಹೋಟೆಲು ಕಟ್ಟಡಗಳು 
ಭೂಕಂಪನಕ್ಕೆ ಕುಸಿಯದಂತೆ ತಂತ್ರ ಜ್ಞಾನಗಳನ್ನು ಒದಗಿಸಲಾಗಿತ್ತು . ಆಗ ತಾನೇ 
ಕಟ್ಟಿದ ಇನ್ನೂರೈವತ್ತು ಕೊಠಡಿಯ ಭವ್ಯ ಇಂಪೀರಿಯಲ್ ಹೋಟೆಲು ಕೂಡ 
ಅವುಗಳಲ್ಲೊಂದು. ಭೂಕಂಪನವಾದರೆ ಈ ಹೋಟೆಲಿನ ಕಟ್ಟಡಕ್ಕೆ ಅದು 

ತಟ್ಟುವುದಿಲ್ಲ ಎಂದು ವಿದೇಶಿ ತಂತ್ರಜ್ಞರು ಕೂಡ ದೃಢವಾಗಿ ನಂಬಿದ್ದರು. 
ಈ ಬಾರಿಯ ಭೂಕಂಪನವಾದಾಗ ಮೊದಲ ನೋಟಕ್ಕೆ ಈ ಕಟ್ಟಡ 
ಸುಭದ್ರವೆಂದು ಕಂಡುಬಂದರೂ ನಂತರ ಸಾವಧಾನವಾಗಿ ಕೆಸರು ಮಣ್ಣಿನಲ್ಲಿ 
ಭೂಮಿಯ ಒಳಗೆ ಅಂತರ್ದಾನವಾಗಲು ಪ್ರಾರಂಭಿಸಿತು . ಅನ್ಯಮಾರ್ಗವಿಲ್ಲದೆ 
ಈ ಹೋಟೆಲನ್ನು ಕ್ರಿ .ಶ. 1968ರಲ್ಲಿ ನಾಶಪಡಿಸಲಾಯಿತು. ಇತ್ತ 
ಯಾಕೋಹೋಮದ ಪರಿಸ್ಥಿತಿ ಇನ್ನೂ ಹದಗೆಟ್ಟಿತು. ನಗರದ ದಕ್ಷಿಣಕ್ಕಿರುವ 
ಆಧುನಿಕ ಬಂದರಿನ ಸುತ್ತಮುತ್ತ ಹಾನ್ ಎಲ್ಲೆ ಮೀರಿ ಸಾಗಿತ್ತು . ಅಮೇರಿಕನ್ 
ಆಸ್ಪತ್ರೆ ಗುಡ್ಡದ ಮೇಲಿದ್ದದ್ದು ರೋಗಿ, ಮಂಚಗಳ ಸಮೇತ ಇಳಿಜಾರಿನಲ್ಲಿ 
ತೆವಳಲು ಪ್ರಾರಂಭಿಸಿತು. ಕೊನೆಗೆ ಹೋಟೆಲು ಕುಸಿದು ಭಗ್ನವಾಯಿತು. 
ನಗರದ ರಸ್ತೆಗಳು ಒಣಗಿದ ಸೌದೆಯಂತೆ ಲಟಲಟ ಮುರಿದು ಬಾಯಿ 
ಬಿಡುತ್ತಿದ್ದವು. ತೈಲ ತುಂಬಿದ್ದ ಟ್ಯಾಂಕುಗಳು ಬಿರಿದು ತೈಲಸೋರಿ ಅಲ್ಲಿದ್ದ 
ಬಹುತೇಕ ಕಟ್ಟಿಗೆ ಕಟ್ಟಡಗಳನ್ನು ಉರಿಸಿ ಬೂದಿ ಮಾಡಿತು. ಅಡುಗೆ ಮಾಡಲು 
ಬಳಸುತ್ತಿದ್ದ ಕಲ್ಲಿದ್ದಲಿನ ಕೆಂಡಗಳು ಬೆಂಕಿಯ ದುರಂತಕ್ಕೆ ಕಾರಣವಾಗಿದ್ದವು. 
ಭೂಕಂಪನವಾಗುತ್ತಲೇ ತೀರದತ್ತ ಓಡಿದ ಜನ ಸಿಕ್ಕ ದೋಣಿಗಳನ್ನು ಹತ್ತಿ 
ಪಾರಾಗಲು ಪ್ರಯತ್ನಿಸುತ್ತಿದ್ದರು. ಆದರೆ ನಿಸರ್ಗ ಅಲ್ಲಿಯೂ ಕೈ ಕೊಟ್ಟಿತು. 
ಉರಿಯುತ್ತಿದ್ದ ತೈಲ ತೇಲಿ ಬಂದು ಅನೇಕ ದೋಣಿಗಳನ್ನು ದಹಿಸಿತು. 
ನೂರಾರು ಮಂದಿ ಸಜೀವವಾಗಿ ದಹನವಾದರು. ಕೊನೆಗೆ ಕೊಲ್ಲಿಯಲ್ಲಿ 
ಲಂಗರು ಹಾಕಿದ್ದ ಆಸ್ಟ್ರೇಲಿಯದ ' ಎಂಪ್ರೆಸ್' ಹಡಗು ರಕ್ಷಣೆಗೆ ಧಾವಿಸಿ 
ಹನ್ನೆರಡು ಸಾವಿರ ಮಂದಿಯನ್ನು ಅನಾಹುತದಿಂದ ಪಾರು ಮಾಡಿ ಜೀವ 
ರಕ್ಷಿಸಿತು. 

ಈ ಭಯಂಕರ ಭೂಕಂಪನ ಜಪಾನೀಯರ ಮನದಲ್ಲಿ ಅಚ್ಚಳಿಯದೆ 
ಈಗಲೂ ಉಳಿದಿದೆ. ಇದರಲ್ಲಿ ಒಟ್ಟಾರೆ ಸತ್ತವರ ಸಂಖ್ಯೆ 143 , 000 ಅಲ್ಲದೆ 
200 , 000 ಮಂದಿ ಮನೆಮಠ ಕಳೆದುಕೊಂಡು ನಿರ್ಗತಿಕರಾದರೆ 100,000 
ಮಂದಿಗೆ ತೀವ್ರ ಪೆಟ್ಟಾಯಿತು. ಮನೆಗಳನ್ನು ತೊರೆದು ದೂರದಲ್ಲಿ ಮುಷ್ಟಿ 
ಅನ್ನದೊಂದಿಗೆ ಅನೇಕ ವಾರಗಳನ್ನು ಕಳೆಯಬೇಕಾದ ಪ್ರಸಂಗ ಅನೇಕ 
ನಗರವಾಸಿಗಳಿಗಾಯಿತು. ಈ ಭೀಕರ ಭೂಕಂಪನ ಜಪಾನೀಯರಿಗೆ ಹೆಚ್ಚಿನ 
' ತಂತ್ರ ಕೌಶಲ ರೂಪಿಸಿಕೊಳ್ಳಲು ಎಚ್ಚರಿಕೆ ನೀಡಿತು. ಇಂದು ಭೂಕಂಪನ 
ಮುನ್ಸೂಚನೆ ಪಡೆಯಲು, ಜ್ವಾಲಾಮುಖಿ ಕೆರಳುವ ಮುನ್ನವೇ ಅರಿಯಲು 

ಸಹಸ್ರಾರು ಮಂದಿ ಯುವಕರು ತರಪೇತಿ ಪಡೆದಿದ್ದಾರೆ. ಭೂಕಂಪನ ಪೀಡಿತ 
ಪ್ರದೇಶಗಳಂತೆ ಜಪಾನಿನ ನೆಲವೂ ಅಭದ್ರ . ಅಲ್ಲಿ ಭೂಮಿಯ ಚಿಪ್ಪಿನಲ್ಲೇ 
ಒಡಕಾಗಿದೆ. ಶಿಲಾಫಲಕಗಳು ಒಂದರೊಡನೊಂದು ತೂರಿ ಕಲಹಕ್ಕಿಳಿದಿವೆ. ಈ 
ಕಲಹ ಇಡೀ ದ್ವೀಪವನ್ನೆ ಗಡಗಡನೆ ನಡುಗಿಸುತ್ತಿದೆ. ಅದರ ಸದ್ದನ್ನು ಜಪಾನ್ 
ಪರಿಣತರು ಕಿವಿಗೊಟ್ಟು ಆಲಿಸುತ್ತಿದ್ದಾರೆ. ಹಾಗೆ ನೋಡಿದರೆ ಜಪಾನ್ ದೇಶ 
ನಿರಂತರವಾಗಿ ಭೂಕಂಪನಕ್ಕೆ ಇತಿಹಾಸದುದ್ದಕ್ಕೂ ತುತ್ತಾಗಿದೆ. ಜಪಾನಿನ ಕೇಂದ್ರ 
ಪವನಶಾಸ್ತ್ರ ಇಲಾಖೆಯ ದಾಖಲೆಯಂತೆ ಕ್ರಿ . ಶ. 1885ರಿಂದ ಕ್ರಿ .ಶ. 1951ರವರೆಗೆ 
ಜಪಾನ್ 4195 ಭೂಕಂಪನಗಳನ್ನೆದುರಿಸಿದೆ. ಇವು ಸಾಮಾನ್ಯ ಭೂಕಂಪನಗಳಲ್ಲ . 
ಈ ಪ್ರತಿ ಭೂಕಂಪನದಲ್ಲೂ ಕನಿಷ್ಠ 30 ,000 ಚ.ಕಿ. ಮೀ . ನೆಲ ಅದುರಿದೆ. 
ಹಲವು ದ್ವೀಪಗಳು ಮುಳುಗಿವೆ, ಮುಳುಗಿದ್ದ ದ್ವೀಪಗಳು ತಲೆಯೆತ್ತಿವೆ. ಕ್ರಿ . ಶ. 
1707 ಅಕ್ಟೋಬರ್ 28ರ ಭೂಕಂಪನದಲ್ಲಿ ಶಿಕೋಕೋ ದ್ವೀಪದ ಕೋಚಿ ಬಳಿ 
ಆರು ಅಡಿ ನೆಲ ಕುಸಿದಿತ್ತು . ನೆಲದಡಿಯ ಅಂತರ್ಜಲ ಅಲ್ಲಲ್ಲೇ ಒತ್ತಿ ಬುಗ್ಗೆ 
ರೂಪದಲ್ಲಿ ಚಿಮ್ಮುವಂತೆ ಮಾಡಿತು. 


ಗುಡ್ಡೇ ದುರಂತ 
ಅಲಾಸ್ಕ ಎಂದೊಡನೆ ಹಲವು ದೃಶ್ಯಗಳು ಕಣ್ಣೆದುರಿಗೆ ಮೂಡುತ್ತವೆ. ಉತ್ತರ 
ಅಮೇರಿಕದ ವಾಯುವ್ಯ ಭಾಗದ ಕಟ್ಟ ಕಡೆಯ ನೆಲವೇ ಅಲಾಸ್ಕ, ಕ್ರಿ .ಶ. 1955ರಲ್ಲಿ 
ಇದು ಅಮೇರಿಕದ ನಲವತ್ತೊಂಬತ್ತನೆಯ ರಾಜ್ಯವಾದಾಗ ಅದರ ಉದ್ದಗಲಗಳು 
ಸಂಪೂರ್ಣವಾಗಿ ಅರಿವಿಗೆ ಬಂದಿರಲಿಲ್ಲ . ಅಲಾಸ್ಕದ ಬಹುಭಾಗ ಈಗಲೂ 
ಹಿಮದಿಂದ ಮುಚ್ಚಿ ಹೋಗಿದೆ. ಕ್ರಿ .ಶ. 1867ರಲ್ಲಿ ರಷ್ಯ , ಅಮೇರಿಕಕ್ಕೆ ಕೇವಲ 
7,200 , 000 ಡಾಲರ್‌ಗೆ ಇದನ್ನು ಮಾರಿಬಿಟ್ಟಿತು. ವಿಲಿಯಂ ಸ್ಟೀವರ್ಡ್ , ಸ್ಟೇಟ್ 
ಕಾರ್ಯದರ್ಶಿಯಾಗಿ ಒಪ್ಪಂದ ಮಾಡಿಕೊಂಡಾಗ ಅದು 'ಸ್ಪೀವರ್ಡ್ನ ಮೌಡ್ಯ' 
ಎಂದೇ ಅಪಹಾಸ್ಯಕ್ಕೊಳಗಾಯಿತು. ಅಲಾಸ್ಕ ಕೆಲಸಕ್ಕೆ ಬಾರದ ಜಾಗ ಎಂಬ 
ಭಾವನೆ ಅಮೇರಿಕನರಿಗೆ ಮೂಡಿತ್ತು . ಮರುವರ್ಷವೇ ಅಲಾಸ್ಕದ ತೈಲಸಂಪತ್ತು 
ಪತ್ತೆಯಾದಾಗ ಅಮೇರಿಕ ಈ ಒಪ್ಪಂದದಿಂದ ಆದ ಲಾಭಕ್ಕಾಗಿ ಹಿರಿಹಿಗ್ಗಿತು. 
ಕ್ರಿ .ಶ. 1868ರಲ್ಲಿ ಪೆಟ್ರೋಲಿಯಂ ಉತ್ಪಾದಿಸಲು ತೊಡಗಿದ ತೈಲ ಕಂಪನಿಗಳು 
ರಾಜಧನವಾಗಿ 1, 000,000 , 000 ಡಾಲರನ್ನು ತೆತ್ತವು. ಹಾಗೆ ನೋಡಿದರೆ ಕ್ರಿ .ಶ. 

1700ರಲ್ಲೇ ರಷ್ಯನ್ನರಿಗೆ ಅಲಾಸ್ಕದ ಹಿಮಾಚ್ಛಾದಿತ ನೆಲದ ಬಗ್ಗೆ ಸ್ಪಷ್ಟವಾದ 
ತಿಳುವಳಿಕೆ ಇತ್ತು . ಅಲಾಸ್ಕ ಸಣ್ಣ ಜಾಗವೇನಲ್ಲ . ಅದರ ವಿಸ್ತೀರ್ಣ 15 ,18,800 
ಚ. ಕಿ. ಮೀ . ಇದರಲ್ಲಿ ತೀರದ ಉದ್ದವೇ 10, 600 ಕಿ. ಮೀ . ಗಳು . ಉತ್ತರಕ್ಕೆ , 
ವಾಯುವ್ಯಕ್ಕೆ ಉತ್ತರ ಧ್ರುವ ಸಾಗರವಿದೆ. ಬೇರಿಂಗ್ ಕೊಲ್ಲಿ ಪಶ್ಚಿಮಕ್ಕಿದೆ. 
ದಕ್ಷಿಣಕ್ಕೆ ಪೆಸಿಫಿಕ್ ಸಾಗರವಿದೆ. ಹತ್ತೊಂಬತ್ತನೆಯ ಶತಮಾನದ 
ಮಧ್ಯಭಾಗದಲ್ಲೇ ಈ ಕೊಲ್ಲಿಗೆ ಮುನ್ನೂರು ಅಮೇರಿಕದ ನೌಕೆಗಳು 
ಬಂದಿದ್ದವು. ಅಲಾಸ್ಕದ ಕೊಲ್ಲಿ ಯೆಂದರೆ ತಿಮಿಂಗಿಲಗಳ ತವರು; ಹಾಗೆಯೇ 
ಅಟರ್‌ಗಳ ಸಂಖ್ಯೆಯೂ ಹೆಚ್ಚು . ವಿಶ್ವ ಮಾರುಕಟ್ಟೆಗೆ ಇವುಗಳ ತುಪ್ಪಳ 
ಕೋಟುಗಳು ಭಾರಿ ಪ್ರಮಾಣದಲ್ಲಿ ಬಂದು ಬೀಳುತ್ತಿದ್ದವು. 

ಅಲಾಸ್ಕ ಇದಕ್ಕಿಂತಲೂ ಹೆಚ್ಚಿನ ಕಾರಣಕ್ಕಾಗಿ ಜಗತ್ತಿನ ಸುದ್ದಿಯ 
ಕೇಂದ್ರವಾಯಿತು. ಕ್ರಿ .ಶ. 1964ರ ಮಾರ್ಚ್ 27 , ಆ ದಿನ ಗುಡ್ ಫ್ರೆಡೆ. 
ನಾಗರಿಕರು ಉಲ್ಲಸಿತರಾಗಿದ್ದರು. ಚರ್ಚುಗಳಲ್ಲಿ ವಿಶೇಷ ಪ್ರಾರ್ಥನೆ ಸಲ್ಲಿಸಲು 
ಸೇರಿದ್ದರು. ಸಂಜೆ 17 .36 ಗಂಟೆ ಸಮಯ . ಪ್ರಿನ್ಸ್ ವಿಲಿಯಂ ಸೌಂಡ್ನ 
ಉತ್ತರ ಪ್ರಾಂತ್ಯದ ಪರ್ವತಶ್ರೇಣಿ ಭಯಂಕರ ಭೂಕಂಪನದಿಂದಾಗಿ ತತ್ತರಿಸಿತು. 
ಈ ಪರ್ವತಗಳಿರುವುದು ಮಧ್ಯ ಅಲಾಸ್ಕದಲ್ಲಿ . ಅಲ್ಲಿ ಉಗಮವಾದ 
ಭೂಕಂಪನ, ಅಲೆಗಳನ್ನು ಪಸರಿಸುತ್ತ ಕ್ಷಣಮಾತ್ರದಲ್ಲಿ 32 ,000 ಚ.ಕಿ . ಮೀ . 
ನೆಲವನ್ನು ನಡುಗಿಸಿತು. ಆದರೆ ಅದರ ತೀವ್ರ ಪರಿಣಾಮ ತಟ್ಟಿದ್ದು ಭೂಕಂಪನ 
ಹುಟ್ಟಿದ ಕೇಂದ್ರಕ್ಕೆ 130 ಕಿ. ಮೀ . ದೂರವಿದ್ದ ಆ್ಯಂಕರೇಜ್ ಪಟ್ಟಣಕ್ಕೆ . 
ಆ್ಯಂಕರೇಜಿನ ತುರ್‌ನಾಗೇನ್ ತುಂಬ ಶ್ರೀಮಂತ ಬಡಾವಣೆ . ' ಆ್ಯಂಕರೇಜ್ 
ಡೇಲಿ ಟೈಮ್ಸ್' ಪತ್ರಿಕೆಯ ಸಂಪಾದಕ ರಾಬರ್ಟ್ ಆಟ್‌ಹುಡ್ ಈ 
ಭೂಕಂಪನಕ್ಕೆ ಸಿಕ್ಕಿಯೂ ಪ್ರಾಣಾಪಾಯದಿಂದ ಪಾರಾದ, ತನ್ನ ಅನುಭವವನ್ನು 
ದಿನಚರಿಯಲ್ಲಿ ಹೀಗೆ ಬರೆದ: 
- ' ಭೂಕಂಪನವಾದಾಗ ನಾನು ಡೋಲು ಬಡಿಯುವುದನ್ನು ಅಭ್ಯಾಸ 
ಮಾಡುತ್ತಿದ್ದೆ. ಪ್ರಾರಂಭದ ಕೆಲವೇ ಕ್ಷಣಗಳಲ್ಲಿ ಇದು ಸಾಧಾರಣ 
ಭೂಕಂಪನವಲ್ಲವೆಂಬುದು ಅರಿವಾಯಿತು. ಗೊಂಚಲು ದೀಪಗಳು 
ತೂಗುಯ್ಯಾಲೆಯಾಡಿದವು. ಮನೆಯ ಗೋಡೆಯ ಮೇಲಿಟ್ಟಿದ್ದ 
ಸಾಮಾನುಗಳು ದಡದಡನೆ ಉರುಳಿ ಬಿದ್ದವು. ನಾನು ಬಾಗಿಲಿನತ್ತ ಓಡಿದೆ. 
ಓಡುವಾಗ ಇಡೀ ಮನೆ ಕಿರಕಿರನೆ ಶಬ್ದ ಮಾಡಿತು. ನಮ್ಮ ಕೈ ತೋಟದಲ್ಲಿದ್ದ 

ಭಾರಿ ಮರಗಳೆಲ್ಲ ಲಟಲಟ ಮುರಿದು ಬೀಳತೊಡಗಿದವು. ಇದ್ದುದರಲ್ಲಿ 
ವಾಸಿ ಎನ್ನಿಸುವ ಜಾಗವನ್ನು ಹುಡುಕಿ ಅತ್ತ ಓಡತೊಡಗಿದೆ. ಆದರೆ ನಾನು 
ಕಾಲಿಡುತ್ತಲೇ ನೆಲವೆಲ್ಲ ಪಟಪಟನೆ ಸಿಡಿದಂತೆ ಬಿರುಕು ಬಿಡುತ್ತಿತ್ತು . ಗರಗಸದ 
ಬಾಯಿಯಂತೆ ಬಿರುಕುಗಳು ಮೇಲೇಳಲು, ಕೆಳಗೆ ಬೀಳಲು ಪ್ರಾರಂಭಿಸಿದಾಗ 
ನನಗೆ ಭಯವಾಗತೊಡಗಿತು. ಹೇಗೆಂದರೆ ಹಾಗೆ, ಎತ್ತ ಅಂದರೆ ಅತ್ಯ , 
ಭೂಮಿ ಓಲಾಡುವಂತೆ ಕಂಡಿತು. ನಾನು ದೂರ ಸರಿಯಲು ಹಾತೊರೆದೆ. 
ಆದರೆ ನಿಂತ ನೆಲವೇ ಎಲ್ಲ ದಿಕ್ಕುಗಳಲ್ಲೂ ಬಾಯಿ ಬಿಡಲು ಪ್ರಾರಂಭಿಸಿತು. 
ನನ್ನಿಂದ ನನ್ನ ಮನೆ ದೂರ ಸರಿಯುತ್ತಿರುವಂತೆ ಭಾಸವಾಯಿತು. ನೆರೆ ಮನೆಯ 
ಬೇಲಿಯನ್ನು ಹತ್ತಿ ಜಿಗಿಯಬಯಸಿದೆ. ನನ್ನ ಕಣ್ಣೆದುರಿಗೇ ಬೇಲಿ ನೆಲದಾಳಕ್ಕೆ 
ಇಳಿಯಿತು. ಹೇಗೆಂದರೆ ಹಾಗೆ ಮರಗಳು ಉರುಳುತ್ತಿದ್ದವು. ನೆಲದಲ್ಲಿ 
ಆಳವಾದ ಬಿರುಕುಗಳು ಮೂಡಿದವು. ನೆಲಕ್ಕೆ ಜೀವ ಬಂದಂತೆ ಬಿರುಕಿನಲ್ಲಿ 
ನೆಲ ಏಳುವುದೂ ಬೀಳುವುದೂ ಎಣೆಯಿಲ್ಲದೆ ಸಾಗಿತು. ನನ್ನ ಕಾಲಡಿಯಲ್ಲಿ 
ತುಂಬ ದೊಡ್ಡದಾಗಿ ಭೂಮಿ ಬಾಯಿ ಬಿಟ್ಟಾಗ ನಾನು ಥರಥರನೆ ನಡುಗಿದೆ. 
ನನ್ನ ಕತೆ ಮುಗಿಯಿತೆಂದೇ ಭಾವಿಸಿದೆ. ಕೈಗೆ ಸಿಕ್ಕಿದ್ದನ್ನೆಲ್ಲ ಆಸರೆ ಹಿಡಿಯಲು 
ಹೋದೆ. ನನ್ನ ಕಣ್ಣೆದುರಿಗೇ ನನ್ನ ನೆರೆಯವರ ಮನೆ ಆಳವಾದ ಬಿರುಕಿನಲ್ಲಿ 
ಬಿತ್ತು . ಭೂಕಂಪನ ನಿಲ್ಲುತ್ತಲೇ ನಾನು ಬಿರುಕಿನ ಗೋಡೆಯ ತುದಿಯನ್ನೇರಿ 
ಹತ್ತಿ ಒಮ್ಮೆ ಸುತ್ತಲೂ ಕಣ್ಣಾಡಿಸಿದೆ . ಎಲ್ಲೆಲ್ಲೂ ಭೂಮಿ ಹಣ್ಣಿನಂತೆ ಸೀಳಿತ್ತು . 
ಛಿದ್ರ ಛಿದ್ರವಾಗಿತ್ತು .' 

ಅಲಾಸ್ಕಕ್ಕೆ ಭೂಕಂಪನ ಹೊಸದೇನಲ್ಲ . ಕ್ರಿ . ಶ. 1899ರಿಂದಲೂ ಅಲಾಸ್ಕ , 
ಅದರಲ್ಲೂ ತೀರ ಪ್ರದೇಶ ಹಲವು ಬಾರಿ ಭೂಕಂಪನಕ್ಕೊಳಗಾಗಿದೆ. ಆದರೆ 
ಈ ಬಾರಿ ಸಂಭವಿಸಿದ ಅತಿ ಭೀಕರ ಭೂಕಂಪನ ಕ್ರಿ . ಶ. 1906ರಲ್ಲಿ 
ಸ್ಯಾನ್‌ಫ್ರಾನ್ಸಿಸ್ಕೋದಲ್ಲಾದ ಭೂಕಂಪನಕ್ಕಿಂತ ಹೆಚ್ಚು ದೊಡ್ಡ ಸ್ವರೂಪದ್ದು . 
ಸ್ಯಾನ್ ಫ್ರಾನ್ಸಿಸ್ಕೋದಲ್ಲಿ ಭೂಮಿ ನಡುಗಿದ್ದು ಕೇವಲ ನಲವತ್ತು ಸೆಕೆಂಡುಗಳು. 
ಅಲಾಸ್ಕ ಒಂದೇ ಸಮನೆ ನಾಲ್ಕು ನಿಮಿಷಗಳು ಭೂಕಂಪನಕ್ಕೆ ಸಿಕ್ಕಿ 
ಧ್ವಂಸವಾಯಿತು. ಭೂಕಂಪನವಾದ ಎರಡು ತಿಂಗಳ ನಂತರವೂ ಅತ್ಯ 
ಪರ್ವತದ ಸಾಲುಗಳಲ್ಲಿ ತರುವಾಯದ ನಡುಕ ನಿಂತಿರಲಿಲ್ಲ . ಕೊನೆಯ ಪಕ್ಷ 
ಆ್ಯಂಕರೇಜ್ ಪಟ್ಟಣದ ಸುತ್ತ ಪರ್ವತ ಭಾಗದಲ್ಲಿ ಹನ್ನೆರಡು ಸಾವಿರ ಬಾರಿ 
ಭೂಮಿ ಕಂಪಿಸಿತು . ನೂರ ಹದಿನಾಲ್ಕು ಮಂದಿ ಪ್ರಾರ್ಥನೆ ಸಲ್ಲಿಸುತ್ತಲೇ 

ಸಾವಿಗೀಡಾದರು. ಆ ವರ್ಷ ನಷ್ಟದ ಪ್ರಮಾಣ 350 ಮಿಲಿಯನ್ 
ಡಾಲರುಗಳಷ್ಟು . 

ಆ್ಯಂಕರೇಜ್‌ ಪಟ್ಟಣ ಸಾಗರ ಮಟ್ಟಕ್ಕಿಂತ ಇಪ್ಪತ್ತು ಮೀಟರು ಮೇಲಿದೆ. 
ಅದರ ತೀರದಲ್ಲಂತೂ ಮೇಲೆದ್ದ ಶಿಖರಗಳು ಕೋಡುಗಲ್ಲಿನಂತೆ ನಿಂತಿವೆ. 
ಆ ದಿನದ ಭೂಕಂಪನ ಹಲವು ಬಾರಿ ಭೂ ಚಿಪ್ಪನ್ನು ಕೊಡವಿತು . ಅದೂ 
ಸಾಲದೆಂಬಂತೆ ಪರ್ವತದ ಬಹು ಭಾಗ ಮರಳು ಜೇಡು ಮಿಶ್ರಣದ ಜಿಗುಟು 
ಶಿಲೆ, ಅಲಾಸ್ಕದ ಭೂಕಂಪನವೆಂದರೆ ಅದು ಭೂಪಾತಕ್ಕೂ ಎಡೆಗೊಟ್ಟಿದೆ 
ಎಂಬುದು ತುಂಬ ವಿಶಿಷ್ಟವಾದ ಆದರೆ ಭೀಕರವಾದ ಸಂಗತಿ. ಆ ದಿನದ 
ಭೂಕಂಪನದಲ್ಲಿ ತೀರದಲ್ಲಿ ಎರಡೂವರೆ ಕಿ. ಮೀ . ಉದ್ದದ ಶಿಲೆ ಬಾಯಿ 
ಬಿಟ್ಟಿದ್ದೇ ಅಲ್ಲದೆ ಕಡಲಂಚಿನತ್ತ ನಗರದ ಮೂಲಕ ಸರಿಯಲು ಪ್ರಾರಂಭಿಸಿತು. 
ಅದರಲ್ಲೂ ತುರ್‌ನಾಗೇನ್ ಬಡವಾಣೆಯ ಭಾಗಕ್ಕೆ ತೀವ್ರವಾಗಿ 
ಧಕ್ಕೆಯಾಯಿತು. ಭೂಪಾತವಾದಾಗ ಅನೇಕ ಮಂದಿ ತಮ್ಮ ಮನೆಗಳಲ್ಲಿ 
ಈಸ್ಟರ್ ಹಬ್ಬದ ಆಚರಣೆಯಲ್ಲಿ ತೊಡಗಿದ್ದರು. ಮಧ್ಯಾಹ್ನವೇ ಮನೆ ನಡುಗಿ 
ಮನೆಗಳು ತೂರಾಡಲು ಪ್ರಾರಂಭಿಸಿದಾಗ ಬರಲಿದ್ದ ದುರಂತದ ಮುನ್ಸೂಚನೆ 
ದೊರೆಯಿತು. ಅದರಲ್ಲೂ ಎತ್ತರದ ಗುಡ್ಡಗಳಲ್ಲಿ ಕಟ್ಟಿದ್ದ ಮನೆಗಳು 
ಸಾರಾಸಗಟಾಗಿ ಮೆಲ್ಲನೆ ಸರಿಯುತ್ತ ಕೆಳಗೆ ಇಳಿಯುತ್ತಿದ್ದವು. ಎಪ್ಪತ್ತು 
ಮನೆಗಳಿದ್ದ ಜಾಗ ಗುಡಿಸಿ ಹೋಗಿತ್ತು . ಜನ ಎತ್ತರದ ಕೋಡುಗಲ್ಲುಗಳನ್ನು 
ತಬ್ಬಿ ಜೀವ ಉಳಿಸಿಕೊಳ್ಳಲು ಪರಿಪರಿಯಾಗಿ ಹೋರಾಡುತ್ತಿದ್ದರು. ಆದರೆ 
ಕೋಡುಗಲ್ಲಿನ ಕೆಳಗಿದ್ದ ನೆಲವೇ ಸರಿಯಲು ಪ್ರಾರಂಭಿಸಿದಾಗ ಅವರ ಸಾವು 
ಅವರಿಗೆ ಖಚಿತವಾಗಿತ್ತು . ಕೆಲವರನ್ನು ಹಗ್ಗಗಳನ್ನು ಎಸೆದು ಪ್ರಾಣ 
ರಕ್ಷಿಸಬೇಕಾಗಿತ್ತು . ಹನ್ನೆರಡು ವರ್ಷದ ಹುಡುಗನೊಬ್ಬ ತನ್ನ ತಂಗಿ ಇಬ್ಬರು 
ಸಹೋದರರನ್ನು ಹೇಗೋ ಪಾರು ಮಾಡಿ ಮನೆಯಿಂದ ಹೊರಗೆ ಕಾಲಿಡುತ್ತಲೇ 
ಇಡೀ ನೆಲವೇ ಬಿರಿದು ಎಲ್ಲರನ್ನೂ ಬಾಯಿಯೊಳಗೆ ಸೆಳೆದುಕೊಂಡಿತು. ಅವರ 
ಕಳೇಬರಗಳು ಎಂದೂ ಪತ್ತೆಯಾಗಲಿಲ್ಲ . 
- ಷಾಟರ್‌ಪೀಕ್ ಎನ್ನುವುದು ಅಲಾಸ್ಕದ ಹಿಮಚ್ಛಾದಿತ ಪರ್ವತ. ಅದು 
ನೀರ್ಗಲ್ಲಿನ ತಾಣ . ಭೂಕಂಪನಕ್ಕೆ ಅದೂ ಕೂಡ ಪ್ರತಿಕ್ರಿಯಿಸಿ ತಾನು 
ಜೀವಂತವಾಗಿರುವುದನ್ನು ತೋರಿಸಲು ಬೆಟ್ಟದ ತುದಿಯಿಂದ ನೀರ್ಗಲ್ಲು 
ರಾಶಿಯನ್ನೇ ಉರುಳುರುಳಿ ಬೀಳಿಸಿತು. ಹಿಮನದಿಯಿಂದ ಕಿತ್ತು ಬಂದ ಈ 

ನೀರ್ಗಲ್ಲು ಅತ್ಯಂತ ರಭಸದಲ್ಲಿ ಕಣಿವೆಗಿಳಿಯುತ್ತಿತ್ತು. ಅದು ಹೊತ್ತು ತಂದ 
ನೀರ್ಗಲ್ಲಿನ ಗಾತ್ರ 23,000,000 ಘನ ಮೀಟರು. ಅದು ಬಡಿದದ್ದು 
ಕಣಿವೆಯನ್ನು . ಅಲ್ಲಿ ಜನ ವಸತಿಗಳಿಲ್ಲದಿದ್ದುದರಿಂದ ಅಂತಹ 
ದುರ್ಘಟನೆಗಳೇನೂ ನಡೆಯಲಿಲ್ಲ . 


ಗಂಗಾನದಿಯ ದಡದಲ್ಲಿ 
- ಹಿಮಾಲಯ ಪರ್ವತ ಸಣ್ಣಗೆ ನಡುಗಿದರೂ ಉತ್ತರ ಪ್ರದೇಶ, ಬಿಹಾರ , 
ನೇಪಾಳ ಕಾಶ್ಮೀರಗಳಲ್ಲಿ ದಾರುಣ ಸಾವುನೋವುಗಳಾಗುತ್ತವೆ. ಹಿಮಾಲಯ 
ಪರ್ವತ ಭೂಕಂಪನಗಳಿಗೆ ತವರು. ಕಳೆದ ವರ್ಷ ಅಕ್ಟೋಬರ್ ಇಪ್ಪತ್ತರಂದು 
ಸಂಭವಿಸಿದ ಉತ್ತರ ಕಾಶಿ ಭೂಕಂಪನದಲ್ಲಿ 150 ಮಂದಿ ಸಾವಿಗೀಡಾದರು. 
ಇದು ಹಿಮಾಲಯದಲ್ಲಾದಭೂಕಂಪನದ ಇತ್ತೀಚಿನ ರಾದ್ಧಾಂತ. ಆದರೆ , ಹಿಂದೆ 
ಇದಕ್ಕಿಂತಲೂ ಭಾರಿ ಅನಾಹುತಗಳನ್ನು ಭೂಕಂಪನ ಹಿಮಾಲಯದ ತಪ್ಪಲಲ್ಲಿ 
ಮಾಡಿತು. ಕ್ರಿ .ಶ. 1934ರ ಜನವರಿ 5 ರಂದು ಬಿಹಾರ, ನೇಪಾಳಗಳೆರಡೂ 
ಭೂಕಂಪನದಿಂದ ಒಮ್ಮೆಲೇ ತತ್ತರಿಸಿದವು, ರಿಚರ್ ಪಟ್ಟಿಯಲ್ಲಿ ಅದರ ಸ್ವರೂಪ 
8.4, ಬಿಹಾರದಲ್ಲಿ ರೈಲು ಹಳಿಗಳು ತಿರುಚಿಕೊಂಡರೆ ಅದೇ ವೇಳೆಗೆ ಕಟ್ಟಂಡುವಿನ 
ಸುತ್ತಮುತ್ತ ಭೂಪಾತಗಳಾಗುತ್ತಿದ್ದವು. ಇತ್ತ ಕೆರೆ, ಕುಂಟೆ, ತೊರೆ, ಕಾಲುವೆಗಳು 
ಆಳ ಕಳೆದುಕೊಂಡು ಮೊಳಕಾಲುದ್ದದ ಗುಂಡಿಗಳಾದರೆ ಅತ್ಯ ರಾಶಿ ರಾಶಿ 
ಕಲ್ಲು ಮಣ್ಣು ಹಿಮಾಲಯಕ್ಕೆ ಏರಿಕಟ್ಟುವ ಸನ್ನಾಹ ತೋರುತ್ತಿತ್ತು . ದರ್ಬಾಂಗ್, 
ಪೂರ್ನಿಯ , ಮುಸಾಫರ್ ನಗರಗಳ ಮನೆಗಳು ಇಲ್ಲಿ ಉರುಳುತ್ತಿದ್ದವು, ಅಲ್ಲಿ 
ಸೀತಾಮಾರ್ಹಿಯಲ್ಲಿ ಮನೆಗಳು ನೆಲಕ್ಕೆ ಇಳಿಯುತ್ತಿದ್ದವು. ಕೆಲವೆಡೆ ಮರಳು 
ಮನೆಗಳು ಮೇಲೆ ನಿಂತು ಅವುಗಳನ್ನು ಮುಚ್ಚಿ ಹಾಕಿತು. ಗಂಗಾನದಿಯ 
ಪಾತ್ರದುದ್ದಕ್ಕೂ ಇದ್ದ ಹಳ್ಳಿಗಳಲ್ಲಿ ನೆಲ ಬಿರುಕು ಬಿಟ್ಟಿತು, ಚಂಪಾರಸ್ ಎಂಬಲ್ಲಿ 
ಐದು ಮೀಟರು ಆಳ, ಹತ್ತು ಮೀಟರು ಅಗಲ ಮೂನ್ನೂರುಮೀಟರು ಉದ್ದದ 
ಕಂದಕಗಳಾದವು. ಬಿಹಾರದ ಪೂರ್ನಿಯಾದಲ್ಲಂತೂ ನೆಲದ ತುಂಬ ಗುಳಿಗಳೇ . 
ಹಿಂದೆ ಕ್ರಿ .ಶ. 1897ರ ಅಸ್ಸಾಂ ಭೂಕಂಪನದಲ್ಲಿ ಇಡೀ ಈಶಾನ್ಯ ಭಾರತವೇ 
ನಡುಗಿ ಅಂದಿನ ರಾಜಧಾನಿ ಷಿಲ್ಲಾಂಗ್ ತೀವ್ರವಾಗಿ ನಾಶ ಹೊಂದಿತ್ತು . ಆಗಲೂ 
ಬಿಹಾರಕ್ಕೂ ಕಂಪನದ ಅಲೆಗಳು ಬಡಿದಿದ್ದವು. ನೆಲ ನಡುಗಿತು. ಅಂತರ್ಜಲ 

ಮೇಲೇರಿ ಚಿಲುಮೆಯಾಗಿ ಬುಗ್ಗೆಯಾಗಿ ನೀರಿನ ಜೊತೆಗೆ ಮರಳಿನ 
ಓಕುಳಿಯಾಡಿತು. ಅದು ಎಷ್ಟು ಮರಳು ರಾಶಿ ತಂದು ಹೊಲಗದ್ದೆಗೆ 
ಸುರಿಯಿತೆಂದರೆ ವ್ಯವಸಾಯಕ್ಕೆ ಧಕ್ಕೆ ಬರುವುದೆಂದು ರೈತರು ಹೆದರಿದ್ದರು. 
ಆದರೆ ಆದದ್ದೇ ಬೇರೆ, ನೆಲ ಮತ್ತಷ್ಟು ಫಲವತ್ತಾಯಿತು. 
. ಈ ಬಾರಿ ಭೂಕಂಪನವಾದಾಗ ಬಿಹಾರ ಉಳಿದ ರಾಜ್ಯಗಳಿಗಿಂತ ಹೆಚ್ಚು 
ಕಷ್ಟ ನಷ್ಟಕ್ಕೆ ಗುರಿಯಾಯಿತು. ಏಕೆಂದರೆ ಭೂಕಂಪನದ ಕೇಂದ್ರವಿದ್ದದ್ದು 
ಗಂಗಾನದಿಯ ಮೆಕ್ಕಲು ಪಾತ್ರದಲ್ಲಿ , ಮರಳಿನಡಿ ಇಪ್ಪತ್ತರಿಂದ ಮೂವತ್ತು 
ಕಿ. ಮೀ . ಆಳದಲ್ಲಿ ಭೂಮಿ ತನ್ನ ಬಾಂಬನ್ನು ಸ್ಫೋಟಿಸಿತ್ತು . ಇದರ ಪರಿಣಾಮ 
ಬಿಹಾರಿನಲ್ಲಿ 2253 ಮಂದಿ ಬಲಿಯಾದರೆ ಅತ್ತ ನೇಪಾಳದಲ್ಲಿ 3400 ಮಂದಿ 
ಒಂದೇ ಬಾರಿಗೆ ಸಾವನ್ನಪ್ಪಿದರು . ಗಂಗಾನದಿಯ ಪಕ್ಕದಲ್ಲೇ ರಸ್ತೆಯಲ್ಲಿ 
ಹಾಯುತ್ತಿದ್ದ ಪ್ರಯಾಣಿಕನೊಬ್ಬ ದಿನಚರಿಯಲ್ಲಿ ಹೀಗೆ ಬರೆದ:... 
- ' ನನ್ನ ಕಾರು ಇದ್ದಕಿದ್ದಂತೆ ಅಲುಗಲು ಪ್ರಾರಂಭಿಸಿತು. ಎಂಜಿನ್ ಶಬ್ದದಲ್ಲಿ 
ನನಗೆ ಬೇರೇನೂ ಕೇಳಿಸಲಿಲ್ಲ . ಆದರೆ ಶಬ್ದ ಪಶ್ಚಿಮದ ದಿಕ್ಕಿನಿಂದ ಬಂದಿತೆಂದು 
ನಾನು ಊಹಿಸಿದೆ. ಕಂಪನ ನಿಲ್ಲುತ್ತಲೇ ನನ್ನ ಎದುರಿಗೆ ರಸ್ತೆ ಬದಿಯಲ್ಲಿದ್ದ 
ಹಳೆಯ ಮಣ್ಣಿನ ಮನೆಗಳು ಉರುಳಿ ಬೀಳುತ್ತಿದ್ದವು. ನನ್ನ ಬಲ ಬದಿಗಿದ್ದ 
ಒಣಗಿದ ಎತ್ತರದ ತಾಳೆ ಮರ ಬುಡ ಕಳಚಿ ಬಿತ್ತು . ನೋಡುನೋಡುತ್ತಲೇ 
ನಾನು ಸಾಗುತ್ತಿದ್ದ ನೆಲ ಬಿರಿದು ಅದರಿಂದ ಏಕ ಕಾಲಕ್ಕೆ ನೂರಾರು 
ಬುಗ್ಗೆಗಳು ಚಿಮ್ಮಿದವು. ನೀರೊಂದೇ ಅಲ್ಲ , ಮರಳು ಕೂಡ ಬುಗ್ಗೆಯಾಗಿ 
ಚಿಮ್ಮುತ್ತಿತ್ತು . ನನ್ನ ಮಟ್ಟಿಗೆ ಇವು ಪುಟ್ಟ ಪುಟ್ಟ ಜ್ವಾಲಾಮುಖಿಗಳಂತೆ 
ಕಂಡವು. ಕೆಲವೇ ನಿಮಿಷಗಳಲ್ಲಿ ನನ್ನ ಕಣ್ಣು ಹಾಯುವವರೆಗೆ ಬರೀ ಮರಳ 
ರಾಶಿ, ಸುತ್ತ ನೀರು ತುಂಬಿತು. ನನ್ನ ಮುಂದಿದ್ದ ರಸ್ತೆ ಬಾಯಿಬಿಟ್ಟು 
ಅಡ್ಡಡ್ಡವಾಗಿ ಸೀಳಿ ಅಲ್ಲಿಂದ ನೀರು ಚಿಮ್ಮ ಲು ಪ್ರಾರಂಭಿಸಿತು. ನಾನು 
ಕುಳಿತ ಕಾರು ಮುಂದೆ ಹೋಗುವುದಂತಿರಲಿ, ನಿಂತಲ್ಲೇ ಕುಸಿಯಲು 
ಪ್ರಾರಂಭಿಸಿತು. ನೀರು ನುಗ್ಗಿ ಆಕ್ಸ್ಲ್‌ವರೆಗೆ ಮುಚ್ಚಿತು. ಕಾರನ್ನು ಅಲ್ಲೇ 
ತೊರೆದು ನನ್ನೊಂದಿಗಿದ್ದ ಗೆಳೆಯನೊಂದಿಗೆ ಮೆಲ್ಲನೆ ಹೊರನಡೆದೆ. 
ಮೊಣಕಾಲುದ್ದದ ನೀರು ತುಂಬ ಬಿಸಿಯಾಗಿತ್ತು . ಆ ದಿನ ನನಗೆ ನೆನಪಿದೆ. 
ಹೊರಗೆ ತುಂಬ ಚಳಿಯಿತ್ತು . ಎದೆ ಬಡಿದುಕೊಂಡು ದಿಕ್ಕಾಪಾಲಾಗಿ 
ಎತ್ತೆಂದರತ್ತ ಓಡುತ್ತಿದ್ದ ಹಳ್ಳಿಯವರನ್ನು ನೋಡಿದರೆ ಎದೆ ಕರಗಿ 

ನೀರಾಗುತ್ತಿತ್ತು . ಸ್ವಲ್ಪ ಹೊತ್ತಿಗೆ ನೀರು ಚಿಮ್ಮುವುದು ನಿಂತಿತು'. 

ಇಂತಹ ಅಪರೂಪದ ಪ್ರಸಂಗಗಳು ಮಹಾ ಭೂಕಂಪನವಾದಾಗ ಎಷ್ಟೋ 
ಬಾರಿ ನಡೆದಿವೆ. ಸಾವಿರಾರು ಕಿ. ಮೀ . ದೂರದಲ್ಲಿರುವ ಬಾವಿಗಳಲ್ಲಿ , 
ಸರೋವರಗಳಲ್ಲಿ ತರಂಗಗಳೇ ಎದ್ದಿವೆ. ಕ್ರಿ . ಶ. 1940ರಲ್ಲಿ ಕೋಲರಡೋ 
ನದಿಯ ಮುಖಜ ಭೂಮಿಯಲ್ಲಾದ ಇಂಪೀರಿಯಲ್ ವ್ಯಾಲಿ ಭೂಕಂಪನ 
ಹೀಗೆಯೇ ಅಂತರ್ಜಲವನ್ನು ಮೇಲೆತ್ತಿ, ಕುಣಿಸಿ, ಬುಗ್ಗೆ ಮಾಡಿ ಎಷ್ಟು 
ರಾದ್ಧಾಂತ ಮಾಡಿತೆಂದರೆ ಅರಿಜೋನದ ಕೆಲವು ಭಾಗಗಳಲ್ಲಿ ಮರಳು ತುಂಬಿ 
ಬಂದು ವ್ಯವಸಾಯಕ್ಕೆ ಧಕ್ಕೆ ಬಂದಿತು. ಬುಗ್ಗೆ ಉಗುಳಿದ ಮರಳು ನಾಲೆಗಳಿಗೆ 
ಅಡ್ಡಗಟ್ಟೆ ಹಾಕಿ ನೀರನ್ನು ತಡೆಗಟ್ಟಿ ಸಾಕಷ್ಟು ನಷ್ಟವನ್ನುಂಟು ಮಾಡಿತು. 
ಅಲ್ಲಿಯೂ ಹೀಗೆ ಸುರಿದ ಮರಳು ಪಿಚಕಾರಿಗಳು ಪುಟ್ಟ ಪುಟ್ಟ 
ಜ್ವಾಲಾಮುಖಿಗಳಾಗಿ ಮೈದಳೆದಿದ್ದವು. 


0 . 6 . 


ಭೂಕಂಪನಗಳ ಸ್ವರೂಪ ಮತ್ತು ಶಕ್ತಿಯ ಬಿಡುಗಡೆ 
ರಿಚರ್ ಪಟ್ಟಿಯಲ್ಲಿ ಅಷ್ಟೇ ಶಕ್ತಿಯ 
ಭೂಕಂಪನದ ಬಿಡುಗಡೆಗೆ ಬಳಸಬೇಕಾದ 
ಸ್ವರೂಪ ಟಿ. ಎನ್ . ಟಿ. ಸ್ಕೂಟ ಪರಿಣಾಮ 

(ಕಿ. ಗ್ರಾಂ. ಗಳಲ್ಲಿ ) 
_ 0 | 

ಮರಗಿಡಗಳು ಬುಡ 

ಮೇಲಾಗುತ್ತವೆ. 
- 20 .0 ಪಾಯ 

ಅಗೆಯುವಾಗ 
ಉಂಟಾಗುವ 
ಸ್ಫೋಟಕ್ಕೆ ಇದು 

ಸಮ 
600 . 0 ಸಾಧಾರಣ ಕಲ್ಲು 

ಗಣಿಯ ಸ್ಫೋಟಕ್ಕೆ 

ಇದು ಸಮ 

20 , 000 .00 


600 , 000 .0 


ದೊಡ್ಡ ಕಲ್ಲು ಗಣಿಯ ಸ್ಫೋಟಕ್ಕೆ 
ಇದು ಸಮ 
ಮಧ್ಯಮ ಗಾತ್ರದ ಪರಮಾಣು 
ಬಾಂಬ್ ಸಿಡಿತಕ್ಕೆ ಸಮ 
ಸಾಧಾರಣ ಹೈಡೋಜನ್ ಬಾಂಬ್ 
ಸ್ಫೋಟಕ್ಕೆ ಸಮ 
ಹೈಡೋಜನ್ ಬಾಂಬ್‌ನ ಫಿಷನ್‌ಗೆ 


20 ಮಿಲಿಯನ್ 


600 ಮಿಲಿಯನ್ 


ಸಮ 


20 ಬಿಲಿಯನ್ 


600 ಬಿಲಿಯನ್ 


ನ್ಯೂಯಾರ್ಕ್ ನಗರವನ್ನು ಒಂದು 
ವರ್ಷ ಶಾಖಗೊಳಿಸಲು ಬೇಕಾದ 
ಶಕ್ತಿಗೆ ಸಮ 
ಮೂವತ್ತು ವರ್ಷ ನ್ಯೂಯಾರ್ಕ್ 
ನಗರವನ್ನು ಶಾಖಗೊಳಿಸಬಹುದು 
ಜಗತ್ತಿನ ಈಗಿರುವ ತೈಲ ಮತ್ತು 
ಕಲ್ಲಿದ್ದಲನ್ನು ಬಳಸಿ ಐದು 
ವರ್ಷಗಳಲ್ಲಿ ಪಡೆಯಬಹುದಾದ 
ಶಕ್ತಿಗೆ ಸಮ 


9 


20 , 000 ಬಿಲಿಯನ್ 


ಪ್ರತಿವರ್ಷ 500 , 000 ಭೂಕಂಪನಗಳಿಂದ ಭೂಮಿ ತತ್ತರಿಸುತ್ತದೆ. ಇವುಗಳಲ್ಲಿ 
100,000 ನಮ್ಮ ಅನುಭವಕ್ಕೆ ಬರುತ್ತದೆ. 1000 ಭೂಕಂಪನಗಳು ವಿಧ್ವಂಸಕಾರಿ, 
ಕ್ರಿ .ಶ. 1964ರಲ್ಲಿ ಅಲಾಸ್ಕದಲ್ಲಾದ ಭೂಕಂಪನ ರಿಚರ್ ಪಟ್ಟಿಯಲ್ಲಿ 8.9 ಸ್ವರೂಪ 
ತೋರಿಸಿತು ಎಂದರೆ ಇದು 12,000 ಸಾಧಾರಣ ಬಾಂಬ್ ಸ್ಫೋಟಕ್ಕೆ ಸಮನಾದ 
ಶಕ್ತಿಯನ್ನು ಬಿಡುಗಡೆ ಮಾಡಿತು. ರಿಚರ್ ಪಟ್ಟಿಯಲ್ಲಿ ಒಂದು ಅಂಕೆಯಿಂದ 
ಮತ್ತೊಂದು ಅಂಕೆ ಮೂವತ್ತುಪಟ್ಟು ಹೆಚ್ಚಿನ ಸ್ವರೂಪವನ್ನು ಸಂಕೇತಿಸುತ್ತದೆ. 

ಕೆಲವು ಭೀಕರ ಭೂಕಂಪನಗಳು 


ವರ್ಷ 


ಸ್ಥಳ, ದೇಶ 


ಪ್ರಾಣಹಾನಿ 


856 


ಕೊರಿಂಥ್, ಗ್ರೀಕ್ 
1038 ಷಾನ್ನಿ ಚೀನ 
1057 ಚಿಲ್ಲ , ಚೀನ 
1170 ಸಿಸಿಲಿ, ಇಟಲಿ | 
1278 ಸಿಲಿಸಿಯ , ಏಷ್ಯಾ ಮೈನರ್ 
1290 ಚಿಕ್ಕಿ , ಚೀನ 
1293 ಕಾಮಕುರ, ಜಪಾನ್ 
1456 ನೇಪಲ್ಸ್ , ಇಟಲಿ 
1556 ಷಾನ್ನಿ , ಚೀನ 
1531 ಲಿಸ್ಬನ್, ಪೋರ್ಚುಗಲ್ 
1667 

ಷೇಮಕ, ಕಕೇಷಿಯ 
1693 ಕೆಟಾನಿಯಾ, ಇಟಲಿ 
1693 ನೇಪಲ್ಸ್ ಇಟಲಿ 
1731 ಪೀಕಿಂಗ್ , ಚೀನ 
1737 . ಕಲ್ಕತ್ತ , ಇಂಡಿಯ 
1755 ಉತ್ತರ ಪರ್ಷಿಯ 
1755 ಲಿಸ್ಬನ್ , ಪೋರ್ಚುಗಲ್ 
1783 ಕ್ಯಾಲಬ್ರಿಯ, ಇಟಲಿ 
1797. ಕ್ವಿಟೋ , ಇಕ್ವೆಡಾರ್ 
1811 ,1812 ನ್ಯೂಮೆಡ್ರಿಡ್, ಅಮೇರಿಕ ಸಂ . ಸಂ . 
1819 ಕಚ್ , ಇಂಡಿಯಾ 

ಅಲೆಪ್ಪೋ , ಏಷ್ಯಾ ಮೈನರ್ 
1828 ಈಷಿಗೋ , ( ಹೊನ್‌ಷ ) ಜಪಾನ್ 

45 ,000 
23 , 000 
25 , 000 
15 , 000 
60 , 000 
100 ,000 
30,000 
60 ,000 
830, 000 
30 , 000 
80 , 000 
60 , 000 
93, 000 
100 , 000 
300 , 000 
40 , 000 
60 , 000 
50, 000 
41 , 000 

( ? ). 


1 , 500 


1822 


22,000 
30, 000 


1847 
1868 
1875 
1896 
1897 


1898 
1906 
1906 
1907 
1908 | 
1915 
1920 
1923 


1930 


1932 
1935 
1939 
1939 
1946 
1948 
1949 
1950 
1953 
1954 
1956 
1957 
1957 
1957 


ಜೆನ್ಕೋಜಿ, ಜಪಾನ್ 

34 , 000 
ಪೆರು ಮತ್ತು ಇಕ್ವೆಡಾರ್ 

25, 000 
ವೆನುಜುವೆಲ ಮತ್ತು ಕೊಲಂಬಿಯ 

16 , 000 
ಸಕು, ಜಪಾನ್ 

27 ,000 
ಅಸ್ಸಾಂ, ಇಂಡಿಯಾ 

1 , 500 
ಜಪಾನ್ 

22 ,000 
ವಾಲ್ಪ ರೈರೋ , ಚಿಲಿ 

1 , 500 
ಸ್ಯಾನ್‌ಫ್ರಾನ್ಸಿಸ್ಕೋ , ಅಮೇರಿಕ 

700 
ಕಿಂಗ್ಸ್ಟನ್, ಜಮೈಕ 

1 , 400 
ಮೆಸ್ಸಿನಾ, ಇಟಲಿ | 

160 , 000 
ಅವೆಜ್ಞಾನೋ , ಇಟಲಿ 

30 , 000 
ಕಾನ್ನು , ಚೀನ 

200 , 000 
ಟೋಕಿಯೋ , ಜಪಾನ್ 

143,000 
ಅಪೆನೈನ್, ಪರ್ವತಗಳು, ಇಟಲಿ 

1 ,500 
ಕಾನ್ನು , ಚೀನ 

70 , 000 
ಕ್ವೆಟ್ಟಾ , ಬಲೂಚಿಸ್ತಾನ, ( ಪಾಕಿಸ್ತಾನ) 

60 ,000 

30 , 000 
ಎಲ್ವಿಂಕಾನ್ , ಟರ್ಕಿ 

40 , 000 
ಅಲಾಸ್ಕ - ಹವಾಯ್, ಅಮೇರಿಕ 

5 , 000 
ಫಕಿ, ಜಪಾನ್ 

5 , 000 
ಇಕ್ವೆಡಾರ್ 

6, 000 
ಅಸ್ಸಾಂ, ಇಂಡಿಯಾ 

1 , 500 
ವಾಯವ್ಯ ಟರ್ಕಿ 

1 , 200 
ಉತ್ತರ ಆಲ್ಗರಿಯ 

1 , 600 
ಕಾಬೂಲ್, ಅಫ್ಘಾನಿಸ್ತಾನ 

2, 000 
ಉತ್ತರ ಇರಾನ್ 
ಪಶ್ಚಿಮ ಇರಾನ್ 

1 , 400 
ಹೊರ ಮಂಗೋಲಿಯ 

1 , 200 

2 ,500 


1960 
1960 


5, 700 
12, 000 
12 , 000 


1962 


300 


1 ,000 


1963 
1963 
1964 
1967 
1971 


ದಕ್ಷಿಣ ಚಿಲಿ | 
ಅಗಾಡಿರ್, ಮೊರೊಕ್ಕೊ 
ವಾಯವ್ಯ ಇರಾನ್ 
ಬಾರ್ಸೆ , ಲಿಬಿಯ 
ಸ್ಕೂಪ್ಪ, ಯುಗೋಸ್ಲಾವಿಯ 
ಆ್ಯಂಕರೇಜ್, ಅಲಾಸ್ಕ , ಅಮೇರಿಕ 
ಕಾರಾಕಾಸ್‌ , ವೆನಿಜವಲ 
ಸ್ಯಾನ್ ಫೆರ್‌ನಾಂಡೋ , ಕ್ಯಾಲಿರ್ಫೋನಿಯ, 
ಅಮೇರಿಕ 
ಮಾಂಗುವಾ, ನಿಕರಾಗುವಾ 
ಆರ್ಮೆನಿಯ 
ಉತ್ತರಕಾಶಿ , ಭಾರತ 
ಸ್ಯಾನ್‌ಫ್ರಾನ್ಸಿಸ್ಕೋ 


1972 
1988 
1991 
1992 


ಕೆಲವು ಸಾವಿರ 

25, 000 

150 

ವಿಖ್ಯಾತ ಕಡಲ ಅಲೆ - ಸುನಾಮಿಗಳು 


ವರ್ಷ 


ದೇಶ 


ಎತ್ತರ 
- (ಮೀಟರುಗಳಲ್ಲಿ ) 


ಕ್ರಿಪೂ . 15 | 
ನವೆಂಬರ್ 1, 1755 
ಡಿಸೆಂಬರ್, 21 , 1882 


5 - 10 


ಕೆಲವು 
ಮೀಟರುಗಳು 


_5 


ಸಾಂಟೋರಿನ್ 
ಪೂರ್ವ ಅಟ್ಲಾಂಟಿಕ್ 
ಸಾಂತಾ ಬಾರ್ಬರ | 
ಕಣಿವೆ, ಕಾಲಿಫ್ 
ಚಿಲಿ 
ಕಾಮ್ ಚಟ್ನಾ 
ಚಿಲಿ ದ್ವೀಪಗಳು 
ಪೆರು - ಚಿಲಿ | 
ಪೆರು - ಚಿಲಿ 
ಕ್ರಾಕಟೋವ| 
ಹೊಂದೂ 
ಕಾಮ್ ಚಟ್ನಾ 
ಹೋಂಡೂ 
ಅಲೇಷಿಯ 
ಕಾಮ್ ಚಟ್ನಾ 
ಅಲೇಷಿಯ 


2 - 6 


ನವೆಂಬರ್ 1, 1837 
ಮೇ 17 , 1841 
ಏಪ್ರಿಲ್ 2, 1868 
ಆಗಸ್ಟ್ 13, 1868 
ಮೇ 10 , 1877 
ಆಗಸ್ಟ್ 27 , 1883 
ಜೂನ್ 15, 1896 
ಫೆಬ್ರವರಿ 3, 1923 
ಮಾರ್ಚ್ 2 , 1933 
ಏಪ್ರಿಲ್ 1 , 1946 
ನವೆಂಬರ್ 4 , 1952 
ಮಾರ್ಚ್ 9, 1957 
ಮೇ 23 , 1960 
ಮಾರ್ಚ್ 28, 1964 


. 


38 
24 


ಚಿಲಿ 


10 


ಅಲಾಸ್ಕ 

ಜ್ವಾಲಾಮುಖಿ 

ಶಿಲೆಯಾದ ಮಾನವರು 
ಇಟಲಿಯ ನೇಪಲ್ಸ್ ಕೊಲ್ಲಿ ಸುಂದರವಾದ ಕಡಲ ತೀರ, ನಿಸರ್ಗ ಇಲ್ಲಿ 
ಕಿಲಕಿಲನೆ ನಗುತ್ತಿದೆ. ರೋಮನರಿಗಂತೂ ನೇಪಲ್ಸ್ ಸೊಬಗಿನ ಗಣಿ. ಅದರ 
ಸೌಂದರ್ಯಕ್ಕೆ ಮಾರು ಹೋಗಿ ಅಲ್ಲಿ ವಸಾಹತು ಕಟ್ಟಿದರು. ನಿತ್ಯ ಸೊಬಗಿನ 
ರಸದೂಟ ಸವಿದರು. ತೀರಕ್ಕೆ ಹೊಂದಿಕೊಂಡಂತೆ ಎರಡು ಸುಂದರ ನಗರಗಳನ್ನು 
ಕಟ್ಟಿದರು , ಅವೇ ಪಾಂಪೆ ಮತ್ತು ಹರ್ಕ್ಕುಲೇನಿಯಂ ನಗರಗಳು. ಇವುಗಳಿಗೆ 
ಹೊಂದಿಕೊಂಡಂತೆ ಎತ್ತರದ ಬೆಟ್ಟಗಳು, ಇಳಿಜಾರಿನ ಕಪ್ಪು ಫಲವತ್ತಾದ ನೆಲ . 
ಅಲ್ಲಿ ದ್ರಾಕ್ಷಿ ಬೆಳೆದರು. ಸನಿಹದಲ್ಲೇ ಇದ್ದ 1289 ಮೀ . ಎತ್ತರದ ಬೆಟ್ಟದ 
ತುದಿ ಏರಿ ಆಗಾಗ ಅದರ ಬಾಯಿಯನ್ನು ಇಣುಕಿ ನೋಡಿದರು. ಅದು 
ಜ್ವಾಲಾಮುಖಿಯ ಬೆಟ್ಟವೆಂದು ಅವರಿಗೆ ತಿಳಿದಿದ್ದರೂ ಅದು ಕೆರಳಿದ ದಿನ 
ನೆನಪಿಗೆ ಬರುತ್ತಿರಲಿಲ್ಲ . ಏಕೆಂದರೆ ಈ ಬೆಟ್ಟ ಜ್ವಾಲಾಮುಖಿಯಾಗಿ ಕಿಡಿ ಕಾರಿದ್ದು 
ಹನ್ನೆರಡು ಸಾವಿರ ವರ್ಷಗಳ ಹಿಂದೆ; ಅಲ್ಲಿಂದೀಚೆಗೆ ಎಷ್ಟೋ ತಲೆಮಾರುಗಳು 
ಉರುಳಿವೆ, ಜಗತ್ತೇ ಬದಲಾಗಿದೆ. 
- ಕ್ರಿ .ಶ. 69ರ ಒಂದು ದಿನ ಇದ್ದಕಿದ್ದಂತೆ ನಿಂತ ನೆಲವೇ ನಡುಗಿತು. ಪಾಂಪೆ 
ನಗರ ವಾಸಿಗಳಿಗೆ ಅದೇಕೆಂದು ತಿಳಿಯಲಿಲ್ಲ . ಮರುವರ್ಷವೂ ನೆಲ ಮತ್ತೆ 
ನಡುಗಿತು. ಅನೇಕ ವರ್ಷಗಳ ಕಾಲ ಬಿಟ್ಟು ಬಿಟ್ಟು ಭೂಕಂಪನವಾದಾಗ 
ನಾಗರಿಕರು ಬೆಚ್ಚಿದರು , ಮುಂದೇನು ಕೇಡು ಕಾದಿದೆಯೋ ಎಂದು ನೆನೆದು 
ಬೆವತರು. ಸುಮಾರು ಹತ್ತು ವರ್ಷಗಳ ಕಾಲ ಹೇಳಿಕೊಳ್ಳುವ ಅಪಾಯವೇನೂ 
ಸಂಭವಿಸಲಿಲ್ಲ . ಕ್ರಿ .ಶ. 79ರ ಆಗಸ್ಟ್ ತಿಂಗಳ 24 , ಆ ದಿನ ನೆಲ ನಡುಗುವುದು 
ತೀವ್ರವಾಗಿ ಬರಲಿದ್ದ ದುರಂತದ ಮುನ್ಸೂಚನೆ ನೀಡಿತು. ನೇಪಲ್ಸ್ ಕೊಲ್ಲಿ ಯ 
ಮಾರುಕಟ್ಟೆಯಲ್ಲಿ ಸೇರಿದ್ದ ಜನಜಂಗುಳಿ ಭಯ ಭೀತರಾಗಿ ಓಡತೊಡಗಿದರು. 
ತೀರದಿಂದಲೇ ವೆಸೋವಿಯಸ್ ಬೆಟ್ಟ ಹೊಗೆ ಕಾರುತ್ತಿದ್ದುದು ಕಾಣುತ್ತಿತ್ತು . 
ನಗರವಾಸಿಗಳಿಗೆ ಮೊದಲ ಮೃತ್ಯುವಿನ ದರ್ಶನವಾಯಿತು. ವೆಸೋವಿಯಸ್ ಮತ್ತೆ 
ಕೆರಳಬಹುದೆಂದು ಅವರು ಕನಸಿನಲ್ಲೂ ಎಣಿಸಿರಲಿಲ್ಲ . ನಿಸರ್ಗ ಮುನಿದಿತ್ತು . 
ತಣ್ಣನೆಯ ಬೆಟ್ಟ ಜ್ವಾಲಾಮುಖಿಯಾಗಿ ಬುಸುಗುಟ್ಟಲು ಪ್ರಾರಂಭಿಸಿತು. 

ನೋಡುನೋಡುತ್ತಲೇ ರೈಲಿನ ಇಂಜಿನ್ನಿನ ಮೇಲಿರುವ ಕೊಳವೆಯಂತೆ ಹೊಗೆ 
ತೂರಿ ಬಂತು. ಇಟಲಿಯ ಪ್ರಸಿದ್ಧ ಇತಿಹಾಸಕಾರ ಹಿರಿಯ ಪ್ಲಿನಿಯ ಸೋದರನ 
ಮಗ ಕಿರಿಯ ಪ್ಲಿನಿ ಆಗಿನ್ನೂ ತರುಣ . ಅವನಿಗೆ ಮಿಸನಂ ರೇವಿನಿಂದಲೇ 
ವೆಸೋವಿಯಸ್‌ನ ರೌದ್ರಾವತಾರ ಕಾಣಿಸಿತು . ಅಲ್ಲಿ ಭೂಮಿ ನಡುಗುತ್ತಿದ್ದರೆ 
ಇಲ್ಲಿ ನಗರದಲ್ಲಿ ಸಹಸ್ರಾರು ಮಂದಿಯ ಎದೆ ನಡುಗುತ್ತಿತ್ತು . ಎರಡು ದಿನಗಳ 
ನಿರಂತರ ಹೊಗೆ ಕಾರಿದ ಈ ವೆಸೋವಿಯಸ್ ಬೆಟ್ಟ ಇದೀಗ ಪೂರ್ಣ ರೂಪದ 
ಜ್ವಾಲಾಮುಖಿಯಾಗಿತ್ತು . ಬಿಸಿ ಬಿಸಿ ಕಲ್ಲಿನ ಬೂದಿ ಆಕಾಶಕ್ಕೆ ತೂರಿ ಸತತ 
ಮಳೆಗರೆಯಿತು. ಇದರ ಹಿಂದೆಯೇ ವೆಸೋವಿಯಸ್ ಬಾಯಿಂದ ವಿಷಾನಿಲ 
ಹೊರಬಂತು. ಬಹುಮಂದಿ ನಗರ ತೊರೆದು ಓಡಲು ಪ್ರಯತ್ನಿಸಿದರೂ 
ಸಾಧ್ಯವಾಗಲಿಲ್ಲ ; ಕಿಟಕಿ ಬಾಗಿಲನ್ನು ಮುಚ್ಚಿ ಹಲವು ಮಂದಿ ಮನೆಯಲ್ಲೇ 
ಕುಳಿತರು. ಸಾವು ಬಾಗಿಲ ಬಳಿಯೇ ಬಂತು. ಮನೆ, ಮಹಡಿ, ಮಹಲುಗಳ 
ಮೇಲೆ ಬಿಸಿ ಬಿಸಿ ಶಿಲಾಬೂದಿ ಟನ್ನು ಗಟ್ಟಳೆ ಸುರಿಯಿತು. ಅಂಗುಲಂಗುಲವಾಗಿ, 
ಸಜೀವ ಸಮಾಧಿಯಾದವರೇ ಹೆಚ್ಚು . ಇಡೀ ನಗರ ತನ್ನ ಚಹರೆಯನ್ನು 
ಕಳೆದುಕೊಂಡಿತು. ಕಿಟಕಿಗಳ ಸಂದುಗಳಿಂದ ತೂರಿದ ಗಂಧಕದ ಅನಿಲ 
ಪುಪ್ಪುಸಗಳಲ್ಲಿ ತುಂಬಿ ಕ್ಷಣಾರ್ಧದಲ್ಲಿ ಉಸಿರುಕಟ್ಟಿಸಿ ಕೊಲ್ಲುತ್ತ ಬಂತು. 
ನಗರದ ನಾಲ್ಕರಲ್ಲಿ ಒಬ್ಬರಿಗೆ ಮಾತ್ರ ನಗರ ತೊರೆದು ಹೊರ ಓಡಲು 
ಸಾಧ್ಯವಾಯಿತು. ಹಿರಿಯ ಪ್ಲಿನಿ ಆತುರಾತುರವಾಗಿ ತೀರದತ್ತ ಓಡಿದ. ಅದು 
ಮೊದಲು ಆರ್ಭಟಿಸಿದಾಗಲೇ ಪ್ಲಿನಿಗೆ ಮುಂದೆ ಆಗಬಹುದಾದ ಅನರ್ಥ 
ತಿಳಿದಿತ್ತು . ದೂರದಲ್ಲಿದ್ದ ತನ್ನ ಗೆಳೆಯರನ್ನು ರಕ್ಷಿಸಲು ನಾಡದೋಣಿಗಾಗಿ 
ಹೊರಟ . ಇಡೀ ತೀರವೇ ಜ್ವಾಲೆಗೆ ಬಲಿಯಾಗಿತ್ತು . ಉಸಿರುಕಟ್ಟಿ ಸುವ ಗಂಧಕದ 
ಗಾಳಿ ಪುಪ್ಪುಸ ತುಂಬಿ ಹಿರಿಯ ಪ್ಲಿನಿ ಬಲಿಯಾದ. ಕಿರಿಯ ಪ್ಲಿನಿ ತನ್ನ 
ತಾಯಿಯೊಡನೆ ಹೇಗೋ ಪಾಂಪೆ ನಗರವನ್ನು ತೊರೆದ . ಜನ ಹೇಗೆಂದರೆ 
ಹಾಗೆ ಉಟ್ಟ ಬಟ್ಟೆಯಲ್ಲೇ ಪಟ್ಟಣ ತೊರೆದು ಪರಾರಿಯಾಗ ತೊಡಗಿದರು . 
ಸಾವು ಅವರನ್ನೂ ಬೆನ್ನಟ್ಟಿತು. ಆಕಾಶದಲ್ಲಿ ಮೋಡ ಸೂರ್ಯನ 
ಪ್ರಖರತೆಯನ್ನೇ ಮರೆಮಾಡಿ ಕೃತಕ ರಾತ್ರಿಯನ್ನು ಸೃಷ್ಟಿಸಿತು. 'ನಮ್ಮನ್ನು 

ಈ ಮೋಡ ಪ್ರವಾಹದಂತೆ ಬೆನ್ನಟ್ಟಿ ಬರುತ್ತಿದೆ' ಎಂದು ಕಿರಿಯ ಪ್ಲಿನಿ 
- ಬೊಬ್ಬೆಗರೆದ. ಎಲ್ಲಿ ನೋಡಿದರೂ ಆರ್ತನಾದ. ಹೆಂಗಸರು, ಮಕ್ಕಳು ನರಳಲು 
ಶಕ್ತರಾಗದೆ ಯಾರೂ ಯಾರನ್ನೂ ರಕ್ಷಿಸುವ ಸ್ಥಿತಿಯಲ್ಲಿರಲಿಲ್ಲ . ಮೇಲೆ 

ಸುರಿಯುತ್ತಿದ್ದ ಬಿಸಿ ಬೂದಿಯನ್ನು ಕೊಡವಲು ಪ್ರತಿಬಾರಿಯೂ ಹೆಣಗುತ್ತಿದ್ದ 
ಜನರ ಆಕ್ರಂದನ ಕ್ಷೀಣವಾಗಿ ಕೊನೆಗೆ ನಗರ ನಗರವನ್ನೇ ಬೂದಿ ಕಬಳಿಸಿತು. 
ಬೂದಿಯ ಹಿಂದೆಯೇ ಉರಿದು ಕರಕಾದ ಕಲ್ಲಿನ ತುಣುಕುಗಳ ಮಳೆ 
ನಿರಂತರವಾಗಿ ಸಾಗಿತು . ನಗರದ ಮೇಲೆ ಕಲ್ಲಿನ ತೆರೆ ಎಳೆಯಿತು. ಬಂಧು 
ಬಾಂಧವರ ಶವವನ್ನು ತೆಗೆಯಲು ಮಾಡಿದ ಅಳಿದುಳಿದವರ ಪ್ರಯತ್ನ 
ವಿಫಲವಾಯಿತು. ಅವಳಿ ನಗರಗಳಲ್ಲಿ ಒಂದಾದ ಹರ್ಕ್ಯುಲೇನಿಯಂ ಸ್ಥಿತಿ 
ಆಗಲೂ ಆಶಾದಾಯಕವಾಗಿರಲಿಲ್ಲ . ಪಾಂಪೆಯಂತೆ ಅದು ಬೂದಿಮಳೆಗೆ 
ತುತ್ತಾಗಲಿಲ್ಲ . ಆದರೆ ಕೆಲವೇ ದಿನಗಳ ನಂತರ ಬಿದ್ದ ಭಾರಿ ಮಳೆ 
ವೆಸೋವಿಯಸ್ ಜ್ವಾಲಾಮುಖಿಯ ಇಳಿಜಾರಿನ ಮಣ್ಣೆಲ್ಲವನ್ನೂ ಕೊಚ್ಚಿ ತಂದು 
ಈ ನಗರವನ್ನು ಮುಚ್ಚಿತು. ನಗರದ ಮೇಲೆ ಹದಿನೆಂಟು ಮೀ , ಮಣ್ಣು 
ತುಂಬಿ ನಗರವಾಸಿಗಳು ಸಜೀವ ಸಮಾಧಿಯಾದರು. 

ಸುಮಾರು 1500 ವರ್ಷಗಳ ಕಾಲ ಜ್ವಾಲಾಮುಖಿಯ ಬೂದಿಕಲ್ಲಿನ ಅಡಿ 
ಮುಚ್ಚಿ ಹೋಗಿದ್ದ ಪಾಂಪೆ ನಗರ ಸುದ್ದಿ ಮಾಡಿದ್ದು ಹದಿನಾರನೆ 
ಶತಮಾನದಲ್ಲಿ . ಆವರೆಗೂ ಆ ನಗರ ಎಲ್ಲಿತ್ತೆಂಬುದೇ ಪತ್ತೆಯಾಗಿರಲಿಲ್ಲ . 
ನೀರಾವರಿ ಕಾಲುವೆ ತೋಡಲು ಅಗೆಯುತ್ತಿದ್ದಾಗ ಅಲ್ಲಿ ನಗನಾಣ್ಯಗಳು 
ದೊರೆತವು. ಸುಮಾರು ಒಂದೂವರೆ ಶತಮಾನಗಳ ಕಾಲ ಮತ್ತೆ ಅದು 
ಅಜ್ಞಾತವಾಗಿಯೇ ಉಳಿಯಿತು. ಕ್ರಿ . ಶ. 1748ರಲ್ಲಿ ಮುಚ್ಚಿದ್ದ ಗೋಡೆಯ 
ಭಾಗವೊಂದು ಕಾಣಿಸಿಕೊಂಡಾಗ ಉತ್ಕನನ ಪ್ರಾರಂಭವಾಯಿತು. ಪ್ರಾಚ್ಯ ವಸ್ತು 
ಸಂಶೋಧನಾಲಯ ಕ್ರಿ . ಶ. 1861ರಲ್ಲಿ ಪಾಂಪೆ ನಗರದ ಅವಶೇಷಗಳನ್ನು 
ಬಗೆಯಲು ಪ್ರಾರಂಭಿಸಿತು. ಇದರ ಮುಂದಾಳು ಗಿರೇ ಪಿರೇರಿ, ನಗರದ 
ಒಂದೊಂದು ಬೀದಿಯನ್ನೂ ಬಗೆದು ಒಪ್ಪ ಓರಣ ಮಾಡಿ ಹಳೆಯ ನಗರಕ್ಕೆ 
ಜೀವಕಳೆ ತಂದ. ಬಗೆಯುವಾಗ ಎದುರಾದ ದಾರುಣ ದೃಶ್ಯಗಳನ್ನು ಕಂಡಾಗ 
ಅವನ ಎದೆ ನಡುಗಿತು. ಅನೇಕ ಮನೆಯ ಬಾಗಿಲು ಕಿಟಕಿ ತೆರೆದಿದ್ದವು, 
ಮಾಲೀಕರು ಸಾವಿನಿಂದ ಪಾರಾಗಿ ಓಡಲು ಪ್ರಯತ್ನಿಸಿ ವಿಫಲರಾಗಿದ್ದರು. 
ಮತ್ತೆ ಕೆಲವು ಮನೆಗಳ ಬಾಗಿಲುಗಳಿಗೆ ಅಗುಳಿ ಹಾಕಿತ್ತು . ಒಲೆಯ ಮೇಲಿಟ್ಟ 
ಪಾತ್ರೆಗಳು ಅಲುಗದೆ ಅಲ್ಲಿಯೇ ಇದ್ದವು. ಭೋಜನಾಲಯದಲ್ಲಿ ಎಣಿಸಿಟ್ಟ 
ನಾಣ್ಯಗಳು ಗಲ್ಲಾ ಪೆಟ್ಟಿಗೆಯ ಮೇಲೆ ಹಾಗೆಯೇ ಕುಳಿತಿದ್ದವು. ಲೂಸಿಯಸ್ 
ಸೇಲನ್ ಜುಕಂಡನ್ ಎಂಬ ಭಾರಿ ಶ್ರೀಮಂತ ತನ್ನ ವ್ಯವಹಾರವನ್ನೆಲ್ಲ 

ಪುಸ್ತಕವೊಂದರಲ್ಲಿ ಬರೆದಿದ್ದ . ಅದು ಕೂಡ ಉತ್ಕನನ ಸಮಯದಲ್ಲಿ 
ದೊರೆಯಿತು.ತೋಟತುಡಿಕೆಗಳಿಗೆ ನೀರು ಹೊಯ್ಯಲು ಸಾಲುಸಾಲಾಗಿ ಇಟ್ಟಿದ್ದ 
ಮಡಕೆ ಕುಡಿಕೆಗಳು ಒಂದಿಷ್ಟೂ ಕದಲದೆ ಹಾಗೆಯೇ ಉಳಿದಿದ್ದವು. ಶಿಲಾರೂಪಿ 
ಮಾನವ ದೇಹಗಳ ವಿವಿಧ ಭಂಗಿಗಳು ಸಾಯುವ ಮುನ್ನ ಹೇಗಿದ್ದವೋ 
ಹಾಗೇ ಇದ್ದವು. ನಿಸರ್ಗ ಸಂರಕ್ಷಿಸಿತ್ತು . ಕೈ ಕಾಲು ಮುಖ ದೇಹ ಎಲ್ಲವೂ 
ಹಾಗೆಯೇ , ಆದರೆ ಮೃದು ಮಾಂಸವಿಲ್ಲದ ಶವಗಳು ಕಲ್ಲಾಗಿದ್ದವು. ಮನೆ 
ಕಾಯುತ್ತಿದ್ದ ನಾಯಿ ಬಾಲ ಮುದುರಿಕೊಂಡು ಸತ್ಯ ಭಂಗಿ, ಉಸಿರು ಬಿಗಿ 
ಹಿಡಿದು ನರಳಿ ಸತ್ಯ ಹೃದಯ ವಿದ್ರಾವಕ ಭಂಗಿ ತೋರುವ ಎಳೆಯ ಶಿಶುಗಳು , 
ಇಡೀ ಕುಟುಂಬವೇ ಮಂಚದ ಕೆಳಗೆ ತೂರಿ ಸಾವನ್ನು ಎದುರಿಸಲು ಮಾಡಿದ 
ವಿಫಲ ಸನ್ನಾಹಗಳು, ಹೊಟ್ಟೆಯಲ್ಲಿ ಶಿಶುವನ್ನಿಟ್ಟು ಕೊಂಡ ತುಂಬು ಗರ್ಭಿಣಿ : 
ಕೂಸನ್ನು ರಕ್ಷಿಸಲು ಹತಾಶಳಾಗಿ ಕಿಬ್ಬೊಟ್ಟೆಯ ಮೇಲೆಕೈಯಿಟ್ಟು ಕೊಂಡಿರುವ 
ಭಂಗಿ, ಇಂತಹ ದಾರುಣ ಚಿತ್ರಗಳು ಒಂದಲ್ಲ , ಹಲವಾರು. ಕಿರಿಯ ಪ್ಲಿನಿ 
ಜ್ವಾಲಾಮುಖಿಯ ಸ್ಪಷ್ಟ ಚಿತ್ರಣವನ್ನು ಮೊದಲು ನೀಡಿದ ಚರಿತ್ರಕಾರ. ಎಂದೇ 
ಬೂದಿ ತೂರುವ ಜ್ವಾಲಾಮುಖಿಗಳಿಗೆ ಪ್ಲಿನಿ ರೀತಿಯ ಜ್ವಾಲಾಮುಖಿಗಳೆಂದೇ 
ಹೆಸರಿಸಿ ಇಂದು ಕೂಡ ಅವನನ್ನು ಸ್ಮರಿಸುವುದಿದೆ . ಲಾರ್ಡ್ ರಿಟ್ಟನ್ ಎಂಬ 
ಕಾದಂಬರಿಕಾರ ' ಪಾಂಪೆಯ ಕೊನೆಯ ದಿನಗಳು' ಎಂಬ ಪುಸ್ತಕದಲ್ಲಿ 
ಪಾಂಪೆಯ ಆ ದುರ್ದಿನಗಳನ್ನು ಕುರಿತು ಮನಮುಟ್ಟುವಂತೆ ಬರೆದಿದ್ದಾನೆ. 
ಕೆಲವರು ದಿಂಬಿನಡಿ ತಲೆ ತೂರಿಸಿದರೆ ಮತ್ತೆ ಕೆಲವರು ಕರವಸ್ತ್ರದಲ್ಲಿ ಮುಖ 
ಮುಚ್ಚಿಕೊಂಡು ಸಾವನ್ನು ನೋಡಲಾರದೆ ಸಾವಿಗೇ ಬಲಿಯಾದ ದಾರುಣ 
ಚಿತ್ರಗಳು ಮೂಡಿ ಬಂದಿವೆ. ಪಾಂಪೆ ಈಗ ಹಾಳು ಕೊಂಪೆ . ಇತಿಹಾಸದ 
ಗತಕಾಲಕ್ಕೊಯ್ಯುವ ಭಯಂಕರ ದುರ್ಘಟನೆಯನ್ನು ಅದು ಮತ್ತೆ ಮತ್ತೆ 
ನೆನಪಿಸುತ್ತದೆ. ಕ್ರಿ . ಶ. 1991ರಲ್ಲೂ ಉತ್ಕನನದ ಸಮಯದಲ್ಲಿ ಹಲವು 
ಶಿಲಾಶವಗಳು ದೊರೆತವು. ವೆಸೋವಿಯಸ್ ಎಂದರೆ ಅದೊಂದು 
ಶಾಪವೆನ್ನುತ್ತಾರೆ ಇಟಲಿಯ ಜನ. ಅದು ಎಂದೂ ಸುಮ್ಮನೆ ಕೂಡುವ 
ಬೆಟ್ಟವಲ್ಲ . ಬುಸುಗುಟ್ಟುತ್ತಲೇ ಸಾವಾಗಿ ಕಾಡುತ್ತದೆ, ಮತ್ತೆ ಸ್ವಲ್ಪವಾದಂತೆ 
ನಟಿಸುತ್ತದೆ, ಯಾವುದಾದರೊಂದು ದಿನ ಸದ್ದು ಮಾಡದೆ ಬುಡದಲ್ಲಿರುವ 
ಜನರನ್ನು ಬಲಿ ತೆಗೆದುಕೊಳ್ಳುತ್ತದೆ. ಕ್ರಿ .ಶ . 1631 , 1906 , 1944ರಲ್ಲಿ ಅದು 
ತನ್ನ ಒಳಗುದಿಯನ್ನು ತೋಡಿಕೊಂಡಿದೆ. ಈಗಲೂ ಎಲ್ಲವನ್ನೂ ಮರೆತು 

ಜನ ಅದರ ಬುಡಕ್ಕೆ ದುಂಬಾಲು ಬಿದ್ದಿದ್ದಾರೆ, ಕರಿ ಮಣ್ಣಿನಲ್ಲಿ ಫಸಲು 
ಬೆಳೆಯುತ್ತಿದ್ದಾರೆ. ಮತ್ತೆ ಎಂದು ಅದು ಮುನಿಯುವುದೋ ತಿಳಿಯದು. 
- ಕ್ರಿ . ಶ. 79ರಿಂದ ಈವರೆಗೆ ಇದರ ಕೋಪತಾಪಕ್ಕೆ ಹದಿನೆಂಟು ಸಾವಿರ 
ಮಂದಿ ಬಲಿಯಾಗಿದ್ದಾರೆ. ವೆಸೋವಿಯಸ್‌ನ ಹಿಂದಿನ ಅಬ್ಬರ, ಆರ್ಭಟ ಅದು 
ಸಾವಾಗಿ ಕಾಡಿದ್ದ ಪರಿಯನ್ನು ಪರಿಚಯ ಮಾಡಿಕೊಡಲು ಸರ್ಕಾರ ಬೆಟ್ಟದ 
ತುದಿಯವರೆಗೆ ರೈಲು ಹಾದಿ ನಿರ್ಮಿಸಿದೆ. ಜನ ಅದರ ಬಾಯಿಗೆ ಮುಗಿ 
ಬಿದ್ದಿದ್ದಾರೆ, ಕಳೆದು ಹೋದ ಮಹಾ ಘಟನೆಯ ಹಳೆಯ ಪುಟಗಳನ್ನು 
ಸ್ಮರಿಸುತ್ತ ಸತ್ತವರಿಗಾಗಿ ಮರುಗುತ್ತ ಬೆಟ್ಟದ ತುದಿಯಿಂದ ನಿಟ್ಟುಸಿರಿಟ್ಟು 
ಮೆಲ್ಲನಿಳಿಯುತ್ತಾರೆ. 


ಕ್ರಕಟೋವ ಜ್ವಾಲಾಮುಖಿಯ ವಿಕಟಾಟ್ಟಹಾಸ 
ರೈಲು ಹಾಯುವಾಗ ಬಳಿಯಿರುವ ಮನೆಗಳು ನಡುಗಬಹುದು. ಕಲ್ಲು 
ಗಣಿಯಲ್ಲಿ ಸ್ಫೋಟವಾಗುವಾಗ ಶಬ್ದ ಕಿವಿ ಕಿವುಡಾಗುವಂತೆ ಮಾಡಬಹುದು. 
ಒಂದು ಜ್ವಾಲಾಮುಖಿಯೇ ಸ್ಫೋಟಿಸಿದರೆ ? ಭೂಮಿ ನಡುಗುತ್ತದೆ, 
ಸಾಗರದಲ್ಲಾದರೆ ಹೆಬ್ಬಲೆಗಳೇ ಪ್ರಳಯಾಂತಕವಾಗಿ ಕಾಡಿ ಹೇಳಲಾಗದ 
ಕಷ್ಟ ನಷ್ಟಗಳಿಗೆ ಗುರಿ ಮಾಡುತ್ತವೆ. ಇಂಡೋನೇಷ್ಯದ ದ್ವೀಪಗಳಲ್ಲಿ ಜಾವ, 
ಸುಮಾತ್ರ ತುಂಬ ಹೆಸರುವಾಸಿ. ಸುಂಡಾ ಜಲಸಂಧಿಯಲ್ಲಿರುವ ಪುಟ್ಟ ದ್ವೀಪ 
ಕ್ರಕಟೋವ, ಕ್ರಕಟೋವ ಇತಿಹಾಸದಲ್ಲೇ ತುಂಬ ಭಯಂಕರ ಹೆಸರು ಮಾಡಿದೆ. 
ಇದು ಘಟಿಸಿದ್ದು ಕ್ರಿ . ಶ. 1883ರಲ್ಲಿ . ಈ ದ್ವೀಪ, ಒಂಬತ್ತು ಕಿ. ಮೀ . ಉದ್ದಕ್ಕೂ 
ಸಾಲುಗಟ್ಟಿದ ಜ್ವಾಲಾಮುಖಿಗಳನ್ನೇ ಸಾಕಿ ಬೆಳೆಸಿದೆ. ಉಷ್ಣ ವಲಯದ 
ಸಸ್ಯಗಳಿರುವ ಈ ದ್ವೀಪದ ಸುತ್ತ ದಾನನ್ ಮತ್ತು ಪರ್ಬುನಾತನ್ ಎಂಬ 
ಪುಟ್ಟ ದ್ವೀಪಗಳಿವೆ. ಇವು ಕೂಡ ಹಿಂದೆ ಜ್ವಾಲಾಮುಖಿ ಸುರಿಸಿದ ಲಾವಾರಸ 
ಗಟ್ಟಿಯಾಗಿ ಅವು ಸಾಗರದಿಂದ ಮೇಲೆದ್ದು ದ್ವೀಪವಾಗಿ ರೂಪಿಸಿದ ಭಾಗ. 
ಅವು ಎಂದು ಹುಟ್ಟಿರಬಹುದೆಂದು ವಿಜ್ಞಾನಿಗಳು ಅಂದಾಜು ಮಾಡಿದ್ದಾರೆ. ಕ್ರಿ . ಶ. 
1800ರ ಸುಮಾರಿನಲ್ಲಿ ಬಿಟ್ಟು ಬಿಟ್ಟು ಅಲ್ಲಿ ಭೂಕಂಪನವಾಗುತ್ತಿತ್ತು . ಸುಮಾರು 
ಮೂರು ವರ್ಷಗಳವರೆಗೆ ಹಾಗೂ ಹೀಗೂ ಭೂಮಿ ನಡುಗುತ್ತಲೇ ಇತ್ತು . 
ಕ್ರಿ .ಶ . 1883ರ ಮೇ ತಿಂಗಳ 20ರಂದು ಇಡೀ ದ್ವೀಪವೇ ಜ್ವಾಲಾಮುಖಿಯಾಗಿ 

ಕೆರಳಿತು. ಆ ದಿನದ ಸ್ಫೋಟ160 ಕಿ. ಮೀ . ದೂರದವರೆಗೂ ಕೇಳಿ ಬಂತು. 
ಪರ್ಬುನಾತನ್ ದ್ವೀಪದಿಂದ ಒಂದೇ ಸಮನೆ ಹೊಗೆ ಮೇಲೆದ್ದು ಹನ್ನೊಂದು 
ಕಿ. ಮೀ . ಎತ್ತರಕ್ಕೆ ಹಾರಿತ್ತು . ಇದರ ಜೊತೆಗೆ ಕ್ರಕಟೋವ ದ್ವೀಪ ಕೂಡ 
ದೊಡ್ಡ ದುರಂತವನ್ನೇ ಮಾಡಲು ಒಳಗೊಳಗೇ ತಯಾರಿ ಮಾಡಿಕೊಂಡಿತ್ತು . 
ಆಗಸ್ಟ್ ತಿಂಗಳ 26 , ಕ್ರಕಟೋವ ದ್ವೀಪವೇ ಜ್ವಾಲಾಮುಖಿಯ ಬಾಯಿಯಾಗಿ 
ತೆರೆಯಿತು. 27ರ ಮುಂಜಾನೆ ನಾಲ್ಕು ಭಾರಿ ಭಯಂಕರವಾಗಿ ಸ್ಫೋಟಿಸಿತು. 
ಆ ಶಬ್ದ ಮೂರು ಸಾವಿರ ಕಿ. ಮೀ . ದೂರವಿದ್ದ ಆಸ್ಟ್ರೇಲಿಯದಲ್ಲಿ ನಿದ್ದೆ 
ಮಾಡುತ್ತಿದ್ದ ಜನರನ್ನು ಎಚ್ಚರಗೊಳಿಸಿತು. ಅಷ್ಟೇಕೆ, ಈ ಶಬ್ದ 4800 ಕಿ. ಮೀ . 
ದೂರದವರೆಗೆ ಕೇಳಿ ಬಂದಿದೆ. 

ಸಮಾಧಾನವೆಂದರೆ ಆ ದ್ವೀಪ ನಿರ್ಜನ ಪ್ರದೇಶ ಎಂದೂ ಯಾರೂ 
ಅಲ್ಲಿ ವಾಸ ಮಾಡುವ ಸಾಹಸ ಮಾಡಿರಲಿಲ್ಲ . ಆದರೆ ಕ್ರಕಟೋವ ಬೇರೆ 
ರೂಪದಲ್ಲಿ ಸಾವಾಗಿ ಕಾಡಿತ್ತು . ಜಾವ , ಸುಮಾತ್ರ ದ್ವೀಪಗಳ ಕಡಲ ತೀರದ 
ನಗರಗಳನ್ನು ಕಬಳಿಸುವ ನೀರಿನ ಅಲೆಗಳು ಮೇಲೆದ್ದವು, ನಿಮಿಷಾರ್ಧದಲ್ಲಿ 
ಈ ಹುಚ್ಚು ಅಲೆಗಳು ಮುನ್ನೂರು ನಗರಗಳನ್ನು ಕಬಳಿಸಿದವು. ಸಾಗರದ 
ಅಲೆಗಳು ಈ ಆಘಾತದಿಂದ 38 ಮೀ . ಮೇಲೆದ್ದಿತು. ಸತ್ತವರ ಸಂಖ್ಯೆ 36 , 000 . 
ಈ ಕಡಲ ಹೆಬ್ಬಲೆಗಳನ್ನೇ ಸುನಾಮಿ ಎಂದು ಜಪಾನಿಯರು ಕರೆಯುತ್ತಾರೆ. 
ಈ ಅಲೆಗಳ ಅವಾಂತರ ಇಂಗ್ಲೀಷ್ ಕಡಲಗಾಲುವೆಯನ್ನು ಉಕ್ಕುವಂತೆ 
ಮಾಡಿತು. ತಿಲಕ್ ಬೆತೊರಿನ್ ಎಂಬ ಕಡಲ ತೀರದ ಪಟ್ಟಣದ ತೀರದಲ್ಲಿ 
ಲಂಗರು ಹಾಕಿದ್ದ ಫಿರಂಗಿ ಹಡಗನ್ನು ಈ ಅಲೆಗಳು ಎತ್ತಿ ನಗರದ ಮಧ್ಯಕ್ಕೆ 
ಬಿಸುಟವು. ಮತ್ತೊಂದು ಅಲೆ ಈ ಹಡಗನ್ನೇ ಎತ್ತಿ ಕಾಡಿನ ಮಧ್ಯಕ್ಕೆ ಎಸೆದಿತ್ತು . 
ಈ ಹೆಬ್ಬಲೆಗಳ ನರ್ತನ ಸುತ್ತಲ ತೀರದಲ್ಲಿ ಹದಿನಾರು ಕಿ. ಮೀ . ದೂರದ 
ಭೂಮಿಯನ್ನು ನೀರಿನ ಮಡುವಾಗಿ ಮುಳುಗಿಸಿತು. ಆಗಸ್ಟ್ ತಿಂಗಳ 27ರಂದು 
ಈ ದ್ವೀಪದಿಂದ ಎದ್ದ ಹೊಗೆ ಕಾರ್ಮೊಡವಾಗಿ ಇಡೀ ದ್ವೀಪವನ್ನೇ ಕತ್ತಲು 
ಮಾಡಿತು. ಜ್ವಾಲಾಮುಖಿಯಿಂದ ಸುರಿದ ಬೂದಿಯ ರಾಶಿ 1, 70 , 000 
ಚ.ಕಿ. ಮೀ . ಜಾಗ ತುಂಬಿ ಬೆಳ್ಳಗೆ ಮಾಡಿತು. ವರ್ಷಗಟ್ಟಲೆ ನಾವೆಗಳು 
ಹಾಯದಂತೆ ಸಮುದ್ರ ಕೆನೆಗಟ್ಟಿತು. 33 ಗಂಟೆಗಳ ನಿರಂತರ ಸ್ಕೂಟದಲ್ಲಿ 
ಕ್ರಕಟೋವದ ಉತ್ತರಾರ್ಧಭಾಗ ಸಂಪೂರ್ಣವಾಗಿ ಕಣ್ಮರೆಯಾಯಿತು. 
ದಾನನ್ ಮತ್ತು ಪರ್ಬುನಾತನ್ ಎರಡೂ ಸಾಗರದ ಪಾಲಾಗಿ 300 ಮೀ . 

39 / ವಿಶ್ವವಿಖ್ಯಾತ ನೈಸರ್ಗಿಕ ವಿಕೋಪಗಳು 


ಅಗಲದ ಹೊಸ ಬಾಯಿ ಮೂಡಿತು. ಈ ಅವಧಿಯಲ್ಲಿ ಜ್ವಾಲಾಮುಖಿ 
ಸ್ಫೋಟಿಸಿದ ಶಿಲಾರಾಶಿ 5600 ದಶಲಕ್ಷ ಘನ ಮೀಟರು. ಸುರಿದ ಬೂದಿಯ 
ಧೂಳು ಇಡೀ ಭೂಗೋಳವನ್ನು ಮೂರು ಬಾರಿ ಪ್ರದಕ್ಷಿಣೆ ಹಾಕಿತು. ಅಷ್ಟೇ 
ಅಲ್ಲ , ಸೂರ್ಯರಶ್ಮಿ ಹಾಯದಂತೆ ತಡೆ ಹಿಡಿದು ದ್ವೀಪವನ್ನೇ ಕಾರ್ಗತ್ತಲೆ 
ಮಾಡಿ ಹಸುರು, ಕೆಂಪು, ಸೂರ್ಯನನ್ನು ಮೂಡಿಸಿತು. ಕ್ರಕಟೋವ 
ಜ್ವಾಲಾಮುಖಿಗಳ ಇತಿಹಾಸದಲ್ಲಿ ಸದಾ ನೆನಪಿಸಿಕೊಳ್ಳುವ ಹೆಸರು. ಇದು 
ಈಗಲೂ ಜೀವಂತ. 

ಕ್ರಕಟೋವ ಜಗತ್ತನ್ನೇ ತಲ್ಲಣಗೊಳಿಸಿದ ಜ್ವಾಲಾಮುಖಿಯೆಂದು ಹೆಸರು 
ಗಳಿಸಿದೆ. ಅದು ಸುಪ್ತವಾದಂತೆ ಕಂಡರೂ ಸಂಪೂರ್ಣವಾಗಿ ಭರವಸೆ 
ಇಡುವಂತಿಲ್ಲ . ಅದು ಕೆರಳಿದ ನಲವತ್ತು ವರ್ಷಗಳ ನಂತರವೂ ಸಣ್ಣಪುಟ್ಟ 
ಭೂಕಂಪನಗಳನ್ನು ಮಾಡುತ್ತಿದೆ. ಸುಮಾರು 1925ರ ಸುಮಾರಿಗೆ 
ನೆಲದಾಳದಿಂದ ಮೇಲೆದ್ದು ಪುಟ್ಟ ಶೃಂಗ ಕಾಣಿಸಿತು . ಕ್ರಿ .ಶ. 1952ರ ಹೊತ್ತಿಗೆ 
ಅದು 60 ಮೀಟರುಗಳಷ್ಟು ಮೇಲೆದ್ದಿತು. ಅದು ಶಿಲಾರಸ ಕಾರುತ್ತಲೇ 
ಬೆಳೆಯುತ್ತಿದೆ, ಮತ್ತೊಮ್ಮೆ ಸ್ಫೋಟಿಸಲು ಅದು ಸುಪ್ತವಾಗಿ ಒಳಗೊಳಗೆ 
ಸಿದ್ಧತೆ ಮಾಡಿಕೊಳ್ಳುತ್ತಿರುವ ವೈರಿಯಂತೆ ಕಾಣುತ್ತಿದೆ. 


ಪಿಲೀ ಬೀಸಿದ ಬೆಂಕಿಯ ಬಲೆ 
ಪಿಲೀ ಎಂದೊಡನೆ ವೆಸ್ಟ್ ಇಂಡೀಸ್‌ನ ನಾಗರಿಕರು ಬೆಚ್ಚುತ್ತಾರೆ. ಪಿಲೀ 
ಜ್ವಾಲಾಮುಖಿ ಈ ಶತಮಾನದ ಆರಂಭವನ್ನು ಮಾರಣ ಹೋಮದೊಂದಿಗೆ 
ಪ್ರಾರಂಭಿಸಿತು. ಒಂದೇ ದಿನದಲ್ಲಿ ಬೆಂಕಿಯ ಬಲೆ ಬೀಸಿ ಸೇಂಟ್ ಪಿ ಇರೆ 
ನಗರದ 28, 000 ನಾಗರೀಕರನ್ನು ಬಲಿ ತೆಗೆದುಕೊಂಡಿತು . ಬದುಕುಳಿದವರು 
ಇಬ್ಬರೇ . ಒಬ್ಬ ಚಮ್ಮಾರ, ಮತ್ತೊಬ್ಬ ಚೇಲಿನಲ್ಲಿ ಬಂದಿಯಾಗಿದ್ದ ಖೈದಿ. 

ಸೇಂಟ್ ಪಿ ಇರೆ, ಕ್ಯಾರಿಬಿಯನ್ ದ್ವೀಪ ಸಮೂಹಗಳ ನಗರಗಳಲ್ಲೊಂದು. 
ಅಲ್ಲಿಗೆ ವಿಶೇಷವಾಗಿ ಫ್ರಾನ್ಸ್‌ನ ಶ್ರೀಮಂತರು ವಿಹಾರಕ್ಕಾಗಿ ಬರುತ್ತಾರೆ. ಈ 
ನಗರಕ್ಕೆ ಹತ್ತು ಕಿ. ಮೀ . ವಾಯುವ್ಯಕ್ಕೆ ಎತ್ತರವಾಗಿ ನಿಂತಿರುವ ಬೆಟ್ಟವೇ ಪಿಲೀ . 
ಇದೊಂದು ಭಯಂಕರ ಜ್ವಾಲಾಮುಖಿ , ಸಾಗರ ಮಟ್ಟದಿಂದ 1397 ಮೀ . 
ಎತ್ತರವಿರುವ ಈ ಬೆಟ್ಟ ಸುತ್ತಣ ದಟ್ಟ ಕಾಡಿನ ಮಧ್ಯೆ ಬೋಳು ಬೋಳಾಗಿ 

ತಲೆಯೆತ್ತಿದೆ. ಕ್ರಿ . ಶ. 1902ರ ಏಪ್ರಿಲ್ ತಿಂಗಳಲ್ಲಿ ಕೆಲವು ಬಾರಿ ಗುಡುಗಿ 
ತಟಸ್ಥವಾದಂತೆ ಕಂಡು ಬಂದಿತು. ಮೊದಲ ಬಾಯಿಯನ್ನು ತೊರೆದು 
ಮತ್ತೊಂದೆಡೆ ಬಾಯಿ ತೆರೆದು ಅದರಿಂದ ಬೂದಿ ಉಗುಳಲು ಪ್ರಾರಂಭಿಸಿತು. 
ಇದರ ಹಿಂದೆಯೇ ಅದರ ರಂಪಾಟ ಪ್ರಾರಂಭವಾಯಿತು. ಇದಕ್ಕೂ ಹಿಂದೆ 
ಕ್ರಿ .ಶ. 1851ರಲ್ಲಿ ಇದೇ ಜ್ವಾಲಾಮುಖಿ ಬೂದಿಯನ್ನು ಗುಳಿದರೂ 
ಸಾವುನೋವುಗಳು ಸಂಭವಿಸಿರಲಿಲ್ಲ . ಜನ ಅದರ ಬಗ್ಗೆ ಹೆಚ್ಚೇನೂ ಚಿಂತಿಸದೆ 
ತಮ್ಮ ನಿತ್ಯ ಕಾಯಕದಲ್ಲಿ ತೊಡಗಿದ್ದರು. ಈ ಬಾರಿ ಪಿಲೀಯ ಆರ್ಭಟ 
ಜೋರಾಗಿತ್ತು . ನಗರದ ಮೇಲೆಬೂದಿಯ ಮಳೆಗರೆದಿತ್ತು . ಇದರ ಹಿಂದೆಯೇ 
ಗಂಧಕದ ಘಾಟು. ನೋಡು ನೋಡುತ್ತಿದ್ದಂತೆ ನಗರದ ರಾಸುಗಳು ನೆಲ 
ಕಚ್ಚಲು ಪ್ರಾರಂಭಿಸಿದವು. ಉಸಿರಾಡಲು ಹೆಣಗಿ ಜನ ಭಯ ಭೀತರಾಗಿ 
ಕಿಟಕಿ ಬಾಗಿಲು ಮುಚ್ಚಿ ಮನೆಯಲ್ಲೇ ಅಡಗಿ ಕುಳಿತರು. ಪರಿಸ್ಥಿತಿ 
ವಿಷಮವಾಗುತ್ತಲೇ ಮಾರ್ಟಿಸಿಕ್ ಎಂಬ ಗವರ್ನರ್ ನಗರಕ್ಕೆ ಧಾವಿಸಿ ಪಿಲೀ 
ಒಡ್ಡಿದ ಪರಿಸ್ಥಿತಿಯನ್ನು ಅವಲೋಕಿಸಲು ಒಂದು ಆಯೋಗರಚಿಸಿದ. ಅಂಥ 
ಭಯ ಬೇಡವೆಂದು ಆಶ್ವಾಸನೆ ನೀಡಿದ. ಅವನಿಗೆ ಆ ವರ್ಷದ ಚುನಾವಣೆಯ 
ಭೀತಿ. ಜನರೆಲ್ಲ ಓಡಿ ಹೋದರೆ ಮತ ಹಾಕುವವರಾರು ? ಅಲ್ಲದೆ ಕಡಲ 
ತೀರದಲ್ಲಿ ತಪ್ಪಿಸಿಕೊಂಡು ಓಡಿ ಹೋಗದಂತೆ ಬೂದಿ ದಟ್ಟಿಸುತ್ತಿತ್ತು . 
ಓಡಿಹೋಗಬೇಕೆಂದಿದ್ದ ಜನ ಅನ್ಯಮಾರ್ಗವಿಲ್ಲದೆ ನಗರಕ್ಕೆ ಮರಳಿದರು. ಮೇ 
ತಿಂಗಳ 5ರಂದು ಪಿಲೀ ಜ್ವಾಲಾಮುಖಿಯ ಇಳಿಜಾರಿನಿಂದ ಬಿಸಿ ಮಣ್ಣು 
ನದಿಯಂತೆ ನಗರದತ್ತ ನುಗ್ಗಿತು. ದಾರಿಯಲ್ಲಿದ್ದ ಸಕ್ಕರೆ ಕಾರ್ಖಾನೆಯೊಂದು 
ಈ ಮಣ್ಣಿನ ಪ್ರವಾಹಕ್ಕೆ ಮೊದಲು ಬಲಿಯಾಯಿತು. ನೂರು ಮಂದಿ ಸ್ಥಳದಲ್ಲೇ 
ಸತ್ತರು. ಇದು ದುರ್ದಿನದ ಪ್ರಾರಂಭವಷ್ಟೆ , ಎಲ್ಲೆಲ್ಲೂ ಹಾಹಾಕಾರ, ಜೀವ 
ಉಳಿಸಿಕೊಳ್ಳಲು ದಿಕ್ಕುಗೆಟ್ಟು ಜನ ಓಡತೊಡಗಿದರು. ಆದರೆ ಅವರು 
ತಪ್ಪಿಸಿಕೊಂಡು ಹೋಗದಂತೆ ಗವರ್ನರ್ ಸೈನ್ಯದ ತುಕಡಿಗಳನ್ನು ನಗರದ 
ಸುತ್ತ ಜಮಾಯಿಸಿದ್ದ , ಕಿವಿ ಬಿರಿಯುವಂತೆ ಭಯಂಕರ ಸ್ಫೋಟವಾಯಿತು. 
ಪಿಲೀ ಕಾರಿದ ಕಾರ್ಮೋಡ ಬೆಂಕಿಯಿಂದ ಜ್ವಲಿಸಿ ಗಂಟೆಗೆ 200 ಕಿ. ಮೀ . 
ವೇಗದಲ್ಲಿ ನಗರದ ಮೇಲೆ ಇಳಿಯಲು ಪ್ರಾರಂಭವಾಯಿತು. ಕೇವಲ 2 
ನಿಮಿಷದಲ್ಲಿ 30 , 000 ಮಂದಿ ಬೆಂಕಿಯಲ್ಲಿ ಬೆಂದರು . ಆ ಮೋಡದಲ್ಲಿದ್ದ 
ಧೂಳು 1000 ಸೆ. ತಾಪದಿಂದ ಕೂಡಿತ್ತು . ಈ ದುರ್ಘಟನೆ ನಡೆದ ತರುವಾಯ 

ರಕ್ಷಣಾಪಡೆ ಧಾವಿಸಿದರೂ ಪ್ರಯೋಜನವಾಗಲಿಲ್ಲ . ಮಾನವರಂತಿರಲಿ, ನಗರದ 
ಬೀದಿಗಳನ್ನೇ ಗುರುತಿಸುವಂತಿರಲಿಲ್ಲ . ಇಪ್ಪತ್ತೆಂಟು ವರ್ಷ ಪ್ರಾಯದ ಚಮ್ಮಾರ 
ಲಿಯೋನ್ ಕಾಂಪೀರ್ ಲಿಯಾಂಡ್ರೆ ಬದುಕುಳಿದ. ಅದು ಹೇಗೆಂದು ಅವನಿಗೂ 
ತಿಳಿಯದು. ಎಲ್ಲರಂತೆ ಅವನಿಗೂ ಕೈಕಾಲು ಸುಟ್ಟ ಅನುಭವವಾಯಿತು, ಉಸಿರು 
ಕಟ್ಟಿ ಬಂದಿತ್ತು , ಆದರೆ ಪುಪ್ಪುಸವನ್ನು ಹಾನಿ ಮಾಡಿರಲಿಲ್ಲ . ತೆವಳಿಕೊಂಡೇ 
ಮುಂದಿನ ಹಳ್ಳಿ ತಲುಪಿದ್ದ . ಈ ದುರಂತದಲ್ಲಿ ಬದುಕುಳಿದ ಮತ್ತೊಬ್ಬ ಇಪ್ಪತೈದರ 
ತರುಣ ಖೈದಿ ಆಗಷ್ಟೇ ಸಿಫಾರಿಸ್ . ಈ ನೀಗೋ ಯುವಕನನ್ನು ದಪ್ಪ ಗೋಡೆಯ 
ಜೈಲಿನಲ್ಲಿ ಬಂದಿಸಿದ್ದರು. ಅವನು ತಪ್ಪಿಸಿಕೊಳ್ಳುವಂತಿರಲಿಲ್ಲ . ಗಾಳಿಯಾಡಲು 
ಪುಟ್ಟ ಕಿಟಕಿ , ಪುಟ್ಟ ಬಾಗಿಲು ಇದ್ದವು. ಅವನನ್ನು ಯಾವುದೋ ಅಪರಾಧಕ್ಕಾಗಿ 
ಜೀವಾವಧಿ ಶಿಕ್ಷೆ ವಿಧಿಸಿ ಜೈಲಿಗೆ ತಳ್ಳಿದ್ದರು. ಅದೇ ಅವನ ಜೀವ ಉಳಿಸಿತು. 
ಮರುದಿನ ಆಹಾರವಿಲ್ಲದೆ ಕೊರಗಿ ಬೆಂದು ಹೋಗಿದ್ದ . ರಕ್ಷಣಾಪಡೆ ಅವನನ್ನು 
ಬದುಕಿಸಲು ಏನೆಲ್ಲ ಪ್ರಯತ್ನ ಮಾಡಬೇಕಾಯಿತು. ನಿಸರ್ಗ ಅವನಿಗೆ ಕೃಪೆ 
ತೋರಿತ್ತು . ಅವನನ್ನು ಗಲ್ಲಿಗೇರಿಸುವುದನ್ನು ಸರ್ಕಾರ ತಾತ್ಕಾಲಿಕವಾಗಿ 
ಮುಂದೂಡಿತ್ತು . ಬೆಂಕಿಯುಗುಳುವ ಮೋಡವನ್ನು ಸೃಷ್ಟಿಸುವ 
ಜ್ವಾಲಾಮುಖಿಯನ್ನು ಪಿಲೀ ರೀತಿಯ ಜ್ವಾಲಾಮುಖಿಯೆಂದೇ ಈಗ 
ಗುರುತಿಸುತ್ತಾರೆ. ಪಿಲೀ ಕೆರಿಬಿಯನ್ ದ್ವೀಪವಾಸಿಗಳ ಬದುಕನ್ನು ಗಲಿಬಿಲಿ ಮಾಡಿದ 
ಈ ಶತಮಾನದ ದೊಡ್ಡ ಜ್ವಾಲಾಮುಖಿ . ಅದು ಮತ್ತೆಂದು ಬುಸುಗುಟ್ಟುವುದೋ 
ತಿಳಿಯದು. ಅದರ ಮುನ್ಸೂಚನೆ ದೊರೆತರೆ ಜೀವ ಹಾನಿಯನ್ನಂತೂ 
ಮಿತಗೊಳಿಸಬಹುದು. 


ತಾಂಬೂರದ ಅಬ್ಬರ 
ಜಾವ ದ್ವೀಪಕ್ಕೆ ನಾನ್ನೂರು ಕಿ. ಮೀ . ದೂರದಲ್ಲಿ ಸುಂಜಾವ ಎಂಬ ಪುಟ್ಟ 
ದ್ವೀಪವಿದೆ. ಈ ಶತಮಾನದ ಬಹು ದೊಡ್ಡ ಸ್ಫೋಟಗಳಲ್ಲಿ ಒಂದೆಂದು 
ಪರಿಗಣಿಸಿರುವ ಜ್ವಾಲಾಮುಖಿಯ ಸ್ಫೋಟ ಈ ದ್ವೀಪದಲ್ಲಾಯಿತು. ಕ್ರಿ .ಶ. 
1812ರವರೆಗೆ ಇಲ್ಲಿ ಜ್ವಾಲಾಮುಖಿ ಕೆರಳುವ ಯಾವ ಸೂಚನೆಯೂ ಇರಲಿಲ್ಲ ; 
ಅದೊಂದು ಸತ್ಯ ಜ್ವಾಲಾಮುಖಿಯೆಂದೇ ಭಾವಿಸಲಾಗಿತ್ತು . ಕ್ರಿ .ಶ. 1815ರಲ್ಲಿ 

ಇದು ಕೆರಳಿದಾಗ ಹೆಚ್ಚೇನೂ ಆಪತ್ತು ತರುವುದಿಲ್ಲವೆಂದೇ ಜನ 
ನಿಶ್ಚಿಂತೆಯಿಂದಿದ್ದರು. ಆದರೆ ಆ ವರ್ಷ ಇಡೀ ಬೆಟ್ಟದ ತುದಿಯೇ ಸ್ಫೋಟಿಸಿ 
ಇಪ್ಪತ್ತು ಕಿ. ಮೀ . ಎತ್ತರಕ್ಕೆ ಶಿಲಾರಾಶಿಯನ್ನು ತೂರಿತು . ಅದು ತೂರಿದ 
ಬೂದಿಯ ರಾಶಿ ಹಾಗೂ ಶಿಲಾರಸ ನಲವತ್ತು ಕಿ. ಮೀ . ಸುತ್ತಣ ಜಾಗದಲ್ಲಿ 
ಹದಿಮೂರು ಸೆಂ . ಮೀ . ಮಂದದ ಕೆನೆಯನ್ನು ಹೆಪ್ಪುಗಟ್ಟಿಸಿತು. ನೂರೈವತ್ತು 
ಕಿ. ಮೀ . ದೂರದಲ್ಲಿದ್ದ ಲೊಂಬೋ ಊರಿನ ಜಮೀನುಗಳಲ್ಲಿ ಅರ್ಧಮೀಟರು 
ಮಂದದ ಬೂದಿರಾಶಿ ನಿಂತಿತ್ತು . ನಿರಂತರವಾಗಿ ಎರಡು ದಿನ ಸ್ಫೋಟಿಸಿ 
ಈ ಜ್ವಾಲಾಮುಖಿ ಭೂಮಿಯಿಂದ ಹೊರಹಾಕಿದ ಕಲ್ಲಿನ ರಾಶಿ 151 .7 ಘನ 
ಕಿ. ಮೀ . ಸುಮಾರು 1200 ಪರಮಾಣು ಬಾಂಬುಗಳಸ್ಫೋಟಕ್ಕೆ ಇದು ಬಿಡುಗಡೆ 
ಮಾಡಿದ ಶಕ್ತಿ ಸಮನಾಗಿತ್ತು . ಮತ್ತೊಂದು ವಿಚಿತ್ರವೆಂದರೆ ಆ ದ್ವೀಪ ಈ 
ಭಯಂಕರ ಜ್ವಾಲಾಮುಖಿಯ ಸ್ಫೋಟದಿಂದಾಗಿ ಮೊದಲು 4100 ಮೀಟರ್ 
ಎತ್ತರವಿದ್ದದ್ದು ಅನಂತರ 2850 ಮೀಟರ್‌ಗೆ ಇಳಿಯಿತು. ಸ್ಫೋಟದಿಂದಾಗಿ 
ಅದರ ಬಾಯಿ ಹನ್ನೊಂದು ಕಿ. ಮೀ . ಗಳಷ್ಟು ದೊಡ್ಡದಾಯಿತು. ಈ 
ಪ್ರಮಾಣದ ಶಿಲಾರಾಶಿಯನ್ನು ಹೊರಹಾಕುವ ಮೊದಲು ಜ್ವಾಲಾಮುಖಿಯ 
ಗರ್ಭದಲ್ಲಿ ಪ್ರತಿ ಚ. ಸೆಂ . ಮೀ . ಶಿಲೆಯ ಮೇಲೆ 32 ,70 , 000 ಕಿ. ಗ್ರಾಂ . ಭಾರ 
ಬಿದ್ದಿತು. ಇಡೀ ಸಂಬಾವ, ಲಂಬೋಕ್ ನಗರಗಳ ಸುತ್ತ ಬೆಳೆ ಸಂಪೂರ್ಣವಾಗಿ 
ನಾಶವಾಗಿ ಸುಂಜಾವದಲ್ಲಿ 48 , 000 ಮಂದಿ ಬಲಿಯಾದರು. ಲಂಬೊಕ್‌ನಲ್ಲಿ 
44, 000 ಮಂದಿ ಹಸಿವೆಯಿಂದ ಸತ್ತರು. 

ಜ್ವಾಲಾಮುಖಿಯ ಬಾಯಿಯೇ ಅತ್ಯಂತ ಸುಂದರವಾದ ಸರೋವರವಾಗಿ 
ರೂಪುಗೊಂಡಿರುವುದನ್ನು ಅಮೇರಿಕೆಯ ಓರೆಗಾನ್‌ನ ಕ್ರೇಟರ್ 
ಸರೋವರದಲ್ಲಿ ಕಾಣಬಹುದು. ಕ್ರೇಟರ್ ಸರೋವರ ತುಂಬ ಹಳೆಯ 
ಸರೋವರಗಳಲ್ಲೊಂದು. ಅಡ್ಡಡ್ಡ ಹತ್ತು ಕಿ. ಮೀ . ಅಗಲ, 1130 ಮೀ . 
ಆಳವಿರುವ ಈ ಸರೋವರ ಹುಟ್ಟುವ ಮುನ್ನ ಇಡೀ ಬೆಟ್ಟವೇ ಸಾಗರ 
ಮಟ್ಟದಿಂದ 3900 ಮೀ . ಮೇಲೆದ್ದಿತ್ತು . ಮೊನಚು ಶೃಂಗಗಳನ್ನು ರೂಪಿಸಿರುವ 
ಈ ಬೆಟ್ಟ ಸಾಲು ಅನೇಕ ಕಡೆ ಬಾಯಿ ತೆರೆದು ಹುತ್ತದಂತೆ ಕೊಳವೆಗಳನ್ನು 
ಮಾಡಿತು. ಒಂದೊಂದು ಒಳಗೊಳಗೇ ಶಿಲಾರಸ ಕಾರಿ ಪ್ರತ್ಯೇಕ ಬೆಟ್ಟಗಳಾಗಿ 
ಮೇಲೆದ್ದವು. ಮಳೆ ಕೊರೆದು ಕಂದಕ, ಕಣಿವೆಗಳನ್ನು ಮಾಡಿ ಕೊನೆಗೆ ಬೆಟ್ಟದ 
ಮೇಲೆ ಹಿಮನದಿ ಹಾವಿನಂತೆ ಮಲಗಿತ್ತು . ಮೊದಲು ಕೆಲವು ಬಾರಿ 

ಬುಸುಗುಟ್ಟಿದ ಜ್ವಾಲಾಮುಖಿ ಧೂಳು ಮೋಡ ಚಿಮ್ಮುತ್ತ ಬೆಂಕಿ ಕಾರಿತು. 
ಬೀಸಿದ ಬಿರುಗಾಳಿಯಲ್ಲಿ ಭಾರಿ ಬೂದಿರಾಶಿ ತೇಲಿ ಬಂದು ಆಲ್ಬರ್ಟ್, 
ಬ್ರಿಟಿಷ್ ಕೊಲಂಬಿಯ ನೆಲವನ್ನು ಮುಟ್ಟಿತು. ಅದು ತನ್ನ ಬುಡದ ಸುತ್ತ 
13 , 000 ಚ.ಕಿ. ಮೀ . ನೆಲವನ್ನು ಬೂದಿ ಮುಚ್ಚುವಂತೆ ಮಾಡಿತು. ಇತ್ತ 
ಸೋಮಾರಿಯಾಗಿ ಮಲಗಿದ್ದ ಹಿಮನದಿ ನೀರಾಗಿ, ಬುಳುಬಳನೆ 30 ಕಿ. ಮೀ . 
ದೂರ ಹರಿಯಿತು. ಈ ಜ್ವಾಲಾಮುಖಿಯಿಂದ ತೂರಿಬಂದ ಬೂದಿಕಲ್ಲಿನ 
ರಾಶಿ ಎಪ್ಪತ್ತು ಕಿ. ಮೀ . ನಷ್ಟು . ಈ ಪ್ರಮಾಣದ ಶಿಲಾರಸವನ್ನು ಕಕ್ಕಿದ ಮೇಲೆ 
ಜ್ವಾಲಾಮುಖಿ ನಿಶ್ಯಕವಾಗಿ ಕುಸಿಯಿತು. ಆ ಕುಸಿದ ಬಾಯಿಯೇ ಮುಂದೆ 
ಸರೋವರವಾಗಿ ರೂಪುಗೊಂಡಿತು . ದಕ್ಷಿಣ ಕೆನಡದಿಂದ ಇತ್ತ ಉತ್ತರ 
ಕ್ಯಾಲಿಫೋರ್ನಿಯದವರೆಗೆ ಹಬ್ಬಿರುವ ಕ್ಯಾಸ್ಕೇಡ್ ಪರ್ವತ ಶ್ರೇಣಿಯಲ್ಲಿ ಈ 
ಜ್ವಾಲಾಮುಖಿ ಇದೆ. ಇದರ ಹಿಂದಿನ ಹೆಸರು ಮೌಂಟ್ ಮಜಾಮ ಎಂದು . 
ಇದು ಐದು ಸಾವಿರ ವರ್ಷಗಳ ಹಿಂದಿನ ಘಟನೆ. ಕಡಾಯಿಯಲ್ಲಿ ಹಿಡಿದಿಟ್ಟ 
ನೀರಿನಂತೆ ಕಾಣುವ ಈ ಸರೋವರ ತನ್ನ ಹುಟ್ಟಿನ ಎಲ್ಲ ಭೀಭತ್ಸ ಮುಖವನ್ನೂ 
ತೊರೆದು ಪ್ರವಾಸಿಗರಿಗೆ ಈಗ ಸೌಂದರ್ಯದ ಇನ್ನೊಂದು ಮುಖವನ್ನು 
ನೀಡಿ ನೋಟದಲ್ಲಿ ಮೈಮರೆಯುವಂತೆ ಮಾಡುತ್ತಿದೆ. 

ಹಾಗೆ ನೋಡಿದರೆ ಕ್ರೇಟರ್ ಲೇಕ್ ಗಿಂತಲೂ ಅಗಲವಾದ ಬಾಯಿ ಇರುವ 
ಜ್ವಾಲಾಮುಖಿ ಜಪಾನಿನಲ್ಲಿದೆ. ಜಪಾನಿನ ಕಿನ್ನು ಎಂಬ ಭಾಗದಲ್ಲಿರುವ 
ಮೌಂಟ್ ಅಸೋ , ನೆಲ ಮಟ್ಟದಿಂದ 1590 ಮೀ . ಎತ್ತರದಲ್ಲಿರುವ 
ಜ್ವಾಲಾಮುಖಿ , ಉತ್ತರ ದಕ್ಷಿಣವಾಗಿ 27 ಕಿ. ಮೀ . ಪೂರ್ವ ಪಶ್ಚಿಮವಾಗಿ 
16 ಕಿ. ಮೀ . ಅಗಲವಿರುವ ಅದರ ಬಾಯಿಯ ಸುತ್ತಳತೆ 116 ಕಿ. ಮೀ . 
ಸದ್ಯದಲ್ಲಿ ತನ್ನ ರಾಕ್ಷಸಾಕಾರಕ್ಕೆ ಈ ಬಾಯಿಗೆ ಹೋಲಿಕೆಯೇ ಇಲ್ಲ . 

ಸೈಕೇಡ್ಸ್ ದ್ವೀಪಗಳ ದಕ್ಷಿಣ ತುದಿಯಲ್ಲಿ ಸಾಂಟೋರಿನ ದ್ವೀಪದಲ್ಲಿ 
ಒಂದು ಜ್ವಾಲಾಮುಖಿ ಇದೆ. ಕ್ರಿ . ಪೂ . 1500ರಲ್ಲಿ ಇದು ಭೀಕರವಾಗಿ ಕೆರಳಿ 
ಒಂದು ಜನಾಂಗವನ್ನೇ ಅಳಿಸಿ ಹಾಕಿದೆ. ಹದಿನಾಲ್ಕು ಕಿ. ಮೀ . ಅಗಲದ ಅದರ 
ಈಗಿನ ಬಾಯಿ ಅದು ಹಿಂದೆ ತಳೆದಿದ್ದ ಸ್ವರೂಪವನ್ನು ತಿಳಿಸುತ್ತದೆ. 

ಪಿನತುಬೋ , ಫಿಲಿಪೀನ್ಸ್‌ನ ಪ್ರಖ್ಯಾತ ಜ್ವಾಲಾಮುಖಿ. ಕ್ರಿ .ಶ. 1991ರಲ್ಲಿ 
ಅದು ಕೆರಳಿದಾಗ ಎರಡು ಕೋಟಿ ಟನ್ನುಗಳಷ್ಟು ಗಂಧಕದ ಡೈ ಆಡನ್ನು 
ಗಾಳಿಗೆ ತೂರಿತ್ತು . ಇದು ಕೂಡ ವಿಷಾನಿಲವಾಗಿ ಕೊಲ್ಲುತ್ತದೆಂದು ದ್ವೀಪದ 

ಜನ ಭಯಭೀತರಾಗಿದ್ದರು. ಆದರೆ ವಾತಾವರಣ ತಜ್ಞರ ಲೆಕ್ಕಾಚಾರವೇ 
ಬೇರೆ. ಈಗಾಗಲೇ ಬಿಸಿ ಏರಿದ ಭೂಮಿಗೆ ತಂಪು ನೀಡುವ ವರವಾಗುತ್ತದೆಂದು 
ಸಮೀಕ್ಷೆಗಳು ಹೇಳುತ್ತಿವೆ. ಗಂಧಕದ ಡೈಆಕ್ಸೆಡ್ ನೀರಿನ ಭಾಷ್ಪದೊಂದಿಗೆ 
ಮಿಳಿತವಾಗಿ ಪುಟ್ಟ ಪುಟ್ಟ ಶೈತ್ಯದ ಉಂಡೆಗಳಾಗಿ ಬಾನಿನಲ್ಲಿ ತೇಲಿ ಸೂರ್ಯನ 
ತಾಪವನ್ನು ಪ್ರತಿಫಲಿಸುತ್ತವೆಂದು ಹೇಳುತ್ತಾರೆ. ಕ್ರಿ . ಶ. 1982ರಲ್ಲಿ ಮೆಕ್ಸಿಕೋದ 
ಎಲ್ ಚಿ ಜೋನ್ ಎಂಬ ಜ್ವಾಲಾಮುಖಿ ತೂರಿದ ಗಂಧಕದ ಡೈ ಆಕ್ಸೆಡ್ 
ಅನಿಲವೇ ಬಾನಿನಲ್ಲಿ ನೀರುಂಡೆಯಾಗಿ ತೇಲಿ ಹತ್ತು ವರ್ಷಗಳ ಕಾಲ ಗೋಳದ 
ತಾಪ ಏರದಂತೆ ನೋಡಿಕೊಂಡಿತ್ತು . ಆದರೆ ಎಲ್ಲ ಕಾಲದಲ್ಲೂ 
ವಾತಾವರಣದಲ್ಲಿ ಇಂತಹದೇ ಸಹಕಾರ ದೊರೆಯುತ್ತದೆಂದು ಹೇಳುವಂತಿಲ್ಲ . 
ಬಿರುಗಾಳಿಗೆ ಗಂಧಕದ ಡೈ ಆಕ್ಸೆಡ್ ತೂರಿ ಹೋಗಿ ಮಳೆ ನೀರಿನೊಂದಿಗೆ 
ಮಿಳಿತವಾಗಿ ಹುಳಿಮಳೆಯಾಗಿ ಭೂಮಿಯಲ್ಲಿ ಬೆಳೆ ಬೆಳೆಯದಂತೆ ಮಣ್ಣನ್ನು 
ದುರ್ಬಲಗೊಳಿಸಲೂ ಸಾಧ್ಯ . 

ಭೂಗೋಳದಲ್ಲಿ ಹಂಚಿಕೆಯಾಗಿರುವ 
ಜೀವಂತ ಜ್ವಾಲಾಮುಖಿಯ ಪಟ್ಟಿ 


ಪ್ರದೇಶ 


ಜೀವಂತ ಜ್ವಾಲಾಮುಖಿಗಳ ಸಂಖ್ಯೆ 


ಅಂಟಾರ್ಕ್‌ಟಿಕಾ ಮತ್ತು ಸ್ಮಾಟಿಕ್ ಆರ್ಕ್ 
ನ್ಯೂಜಿಲೆಂಡ್ 
ಟಾಂಗಾ- ಕೆರ್‌ಮೆಡಕ್ ಅರ್ಕಪೆಲಾಗೋ 
ಸಾಮೋ 
ಮೇಲೆನೇಷಿಯ ( ನ್ಯೂ ಜಿನೀವಾ ಸೇರಿ) 
ಇಂಡೋನೇಷಿಯ 
ಫಿಲಿಪ್ಪಿನ್ಸ್ 
ಚೀನ ಸಮುದ್ರ 
ನ್ಯೂಕ್ಕೊ ದ್ವೀಪ 
ಮೇರಿಯಾನ ಮತ್ತು ಇಬೂ ದ್ವೀಪ 
ಜಪಾನ್ 
ಕುರಿಲ್ ದ್ವೀಪ 
ಕಾಮ್ಚಾತ್ಯಾ 
ಅಲೇಷಿಯನ್ ದ್ವೀಪ ಮತ್ತು ಅಲಾಸ್ಕ 
ಬ್ರಿಟಿಷ್ ಕೊಲಂಬಿಯಾ 
ಕ್ಯಾಸ್‌ಕಡೇ ರೇಂಜ್ ವಾಯವ್ಯ ಅಮೇರಿಕ ಸಂಯುಕ್ತ ಸಂಸ್ಥಾನ 15 
ಮೆಕ್ಸಿಕೋ ಮತ್ತು ಮಧ್ಯ ಅಮೇರಿಕ 
ದಕ್ಷಿಣ ಅಮೇರಿಕ ( ಆಂಡೀಸ್) . 
ಪೆಸಿಫಿಕ್ ಸಾಗರ 
ವೆಸ್ಟ್ ಇಂಡೀಸ್ 
ಅಟ್ಲಾಂಟಿಕ್ ಸಾಗರ 
ಐಸ್ಥೆಂಡ್ ಮತ್ತು ಜಾನ್ ಮೇಯನ್ 
ಮೆಡಿಟರೇನಿಯನ್ 


ಏಷ್ಯ ಮೈನರ್ 
ಹಿಂದೂ ಮಹಾ ಸಾಗರ 


ಒಟ್ಟು 

ಪ್ರವಾಹ 
ಶೋಕನದಿ ಹುಯಾಂಗ್ ಹೋ 
ನದಿಗಳು ಮಾನವ ಜನಾಂಗವನ್ನು ಪೋಷಿಸಿರುವುದನ್ನು ಇತಿಹಾಸ ಸಾರುತ್ತದೆ. 
ನೈಲ್ ನದಿ ಈಜಿಪ್ಟಿನ ವರಪ್ರಸಾದವೆನ್ನಿಸಿದರೆ, ಸಿಂಧೂ ನದಿ ನಾಗರೀಕತೆಯನ್ನೇ 
ಹುಟ್ಟು ಹಾಕಿತು. ಗಂಗಾನದಿ ಭಾರತದ ಜೀವನದಿಯೆಂದೇ ಖ್ಯಾತಿ ಗಳಿಸಿದೆ. 
ನಾವು ಗಂಗಾನದಿಯಲ್ಲಿ ಪಾವಿತ್ರ್ಯತೆಯನ್ನು ಕಂಡುಕೊಂಡಿದ್ದೇವೆ. ಜೀವನದಿಗಳು 
ಜೀವ ಹಿಂಡುವ ನದಿಗಳಾದರೆ ಬದುಕು ಅಸ್ತವ್ಯಸ್ತ್ರ , ವರವೇ ಶಾಪ , ಚೀನದ 
ಹುಯಾಂಗ್ ಹೋ ಇಂಥ ಜೀವ ಹಿಂಡುವ ನದಿ . ಅದು ಆ ದೇಶದ ಕಣ್ಣೀರ 
ಧಾರೆಯೆಂದೇ ಕರೆಸಿಕೊಂಡಿದೆ. ಹೂಣರಿಂದ ದೇಶವನ್ನು ರಕ್ಷಿಸಿಕೊಳ್ಳಲು 
ಚೀನಿಯರು ಮಹಾನ್ ಗೋಡೆಯನ್ನು ನಿರ್ಮಿಸಿದರು. ಆದರೆ ಈ ಹುಯಾಂಗ್ 
ಹೋ ನದಿಗೆ ಎದುರೇ ಇಲ್ಲ . ಉತ್ತರದ ಹುಯಾಂಗ್ ಹೋ ಮತ್ತು ದಕ್ಷಿಣದ 
ಯಾಂಗೋ ನದಿಗಳು ಚೀನವನ್ನು ಶತಶತಮಾನಗಳಿಂದಲೂ ಕಾಡುತ್ತಿವೆ. 
ಹುಯಾಂಗ್ ಹೋ ಹಳದಿ ನದಿಯೆಂದೇ ಖ್ಯಾತ, ಗೋಬಿ ಮರುಭೂಮಿಯಿಂದ 
ತಂದು ತುಂಬಿದ ಪುಡಿಮಣ್ಣು ಈ ನದಿಗೆ ಹಳದಿ ಲೇಪನವಿತ್ತಿರಬಹುದೆಂದು 
ಅಂದಾಜು ಮಾಡಲಾಗಿದೆ. ಅದೇನೇ ಇರಲಿ, ಹುಯಾಂಗ್ ಹೋ ಅಮೇರಿಕೆಯ 
ಮಿಸಿಸಿಪಿ ನದಿಗಿಂತಲೂ ಹೆಚ್ಚು ಅಪಾಯಕಾರಿ, ಜಗತ್ತಿನ ಭೀಕರ 
ನದಿಗಳಲ್ಲೊಂದು. ಟಿಬೇಟ್ಟಿನ ಅಂಚಿನಿಂದ ಅದು ಉತ್ತರದ ಹಳದಿ ಸಮುದ್ರ 
ಸೇರುವ ಹೊತ್ತಿಗೆ 4500 ಕಿ. ಮೀ . ದೂರ ಹರಿದಿರುತ್ತದೆ. ಎಂದರೆ ನಮ್ಮ ಕಾವೇರಿ 
ನದಿಯ ಐದೂವರೆ ಪಟ್ಟು ಹೆಚ್ಚು ಉದ್ದ, ಗಂಗಾನದಿಯನ್ನು ಭಗೀರಥ ತನ್ನ 
ಪ್ರಯತ್ನದಿಂದ ಧರೆಗೆ ತಂದ ಎಂದು ನಮ್ಮ ಪುರಾಣಗಳು ಹೇಳುವಂತೆ ಚೀನದಲ್ಲೂ 
ಈ ನದಿಗೆ ಪೌರಾಣಿಕ ಹಿನ್ನೆಲೆಯಿದೆ. ಸ್ವರ್ಗದ ಕುವರ ' ಯೂ ' ಹುಚ್ಚೆದ್ದ 
ಈ ನದಿಯನ್ನು ನಿಯಂತ್ರಿಸಿದನಂತೆ. 4300 ವರ್ಷಗಳ ಹಿಂದೆ ಸತತವಾಗಿ 
ಹದಿಮೂರು ವರ್ಷಗಳ ಕಾಲ ಪ್ರವಾಹವಾಗಿ ಇಡೀ ಜನರ ಬದುಕನ್ನು ದುಃಖಕ್ಕೆ 
ಒಡ್ಡಿತ್ತಂತೆ . ಮುಂದೆ ಈ ನದಿ ತನ್ನೆಲ್ಲ ಶಕ್ತಿಯನ್ನು ಕಳೆದುಕೊಂಡು ನಿಯಂತ್ರಣಕ್ಕೆ 
ಬಂತೆಂದು ಚೀನಿಯರು ನಂಬಿದ್ದರು. ಈ ನಂಬಿಕೆ ಕೇವಲ ಪೌರಾಣಿಕ, ಆದರೆ 
ನಿಸರ್ಗ ಹೂಡಿದ್ದ ಸಂಚೇ ಬೇರೆ. ಕ್ರಿ . ಪೂ . 602ರಲ್ಲಿ ಈ ನದಿಯ ಉಪಟಳ 

ಹತ್ತಿಕ್ಕಲು ಚೀನಿಯರು ಆಗಲೇ ಏರಿ, ಒಡ್ಡುಗಳನ್ನು ನಿರ್ಮಿಸಿದ್ದರು. ಅದಕ್ಕಾಗಿ 
ತಲೆಮಾರುಗಳೇ ಟೊಂಕ ಕಟ್ಟಿ ದುಡಿದಿದ್ದವು. ಈ ಪ್ರಯತ್ನವೆಲ್ಲವೂ ಹೊಳೆಗೆ 
ಹಿಂಡಿದ ಹುಣಿಸೇ ಹಣ್ಣಿನಂತೆ ವ್ಯರ್ಥವಾದವು. ಒಂದೇ ಶತಮಾನದಲ್ಲಿ 1500 
ಬಾರಿ ಎಲ್ಲ ಅಡೆತಡೆಗಳನ್ನೂ ಮೀರಿ ನೆಗೆದು ರಂಪಾಟ ಮಾಡಿ ಏರಿಗಳನ್ನೆಲ್ಲ 
ಪ್ರವಾಹ ಹಾರಿತ್ತು . ಅದರಲ್ಲೂ ಉತ್ತರಕ್ಕೆ ಹರಿಯುವಾಗ ಸುಮಾರು 800 ಕಿ. ಮೀ . 
ಉದ್ದಕ್ಕೂ ಈ ನದಿಗೆ ಕವಲುಗಳೇ ಇಲ್ಲ . ಕಳೆದ 150 ವರ್ಷಗಳಲ್ಲಿ ಅದು 
ಸಮುದ್ರ ಕೂಡುವ ಭಾಗವನ್ನು ಸಾವಿರಾರು ಕಿ. ಮೀ . ಮೇಲಕ್ಕೆ ಕೆಳಕ್ಕೆ ಸರಿಸಿ 
ಪಾತ್ರದುದ್ದಕ್ಕೂ ಮೆಕ್ಕಲು ಮಣ್ಣನ್ನು ತುಂಬಿ ತನ್ನ ದಾರಿಗೆ ತಾನೇ ಅಡ್ಡಗಾಲೆಳೆದು 
ಕೊಂಡಿದೆ. ನದಿ ಮಟ್ಟವನ್ನು ಮೀರಿ ನಾಲ್ಕೂವರೆ ಮೀ . ಎತ್ತರಕ್ಕೂ ಅದು 
ಹರಿದಿರುವುದುಂಟು. ಕ್ರಿ .ಶ. 1887ರ ಸೆಪ್ಟೆಂಬರ್ ತಿಂಗಳಲ್ಲಿ ಈ ಶೋಕನದಿ 
ಚೀನಿಯರ ಜೀವ ಹಿಂಡಿ ವಿಶ್ವವಿಖ್ಯಾತವಾಯಿತು. ಆ ವರ್ಷ ನದಿ ಜಲಾಶಯನ 
ಪ್ರದೇಶದಲ್ಲಿ ಭಾರಿ ಮಳೆ ಬಿದ್ದು ಹೊನಾನ್ ಪ್ರಾಂತ್ಯದ ಕೈಫಾನ್ ಎಂಬ 
ಭಾಗದಲ್ಲಿ ಅಂಕುಡೊಂಕಿನ ಪಾತ್ರದಲ್ಲಿ ಏರಿಗಳೇ ಒಡೆದುಹೋದವು. ಮೊದಲ 
ಆಕ್ರಮಣದಲ್ಲಿ ತೊಂಬತ್ತು ಮೀ . ಅಗಲ ಏರಿ ಬಾಯಿ ತೆರೆಯಿತು. ಬರುಬರುತ್ತ 
ಅದರ ಬಾಯಿ ಒಂದು ಕಿ. ಮೀ . ನಷ್ಟು ಅಗಲವಾಯಿತು. ಆಗ ಹೊರಳಿದ 
ನದಿ 480 ಕಿ. ಮೀ . ಅಗಲ ವ್ಯಾಪಿಸಿ ಹನ್ನೊಂದು ನಗರ, ಒಂದು ಸಾವಿರದ 
ಐನೂರು ಹಳ್ಳಿಗಳನ್ನು ಜಲ ಸಮಾಧಿ ಮಾಡಿತು. ಎಲ್ಲಿ ನೋಡಿದರೂ ಸಾವು 
ಬದುಕಿನ ಹೋರಾಟ. ಅದರಲ್ಲೂ ಮಕ್ಕಳ ಮತ್ತು ಹೆಂಗಳೆಯರ ಶವಗಳು 
ರಾಶಿರಾಶಿಯಾಗಿ ತೇಲಿ ಬರುತ್ತಿದ್ದವು. " ನಾರ್ತ್ಚೈನಾ ಹೆರಾಲ್ಡ್ ' ಪತ್ರಿಕೆ ಈ 
ಹೃದಯ ವಿದ್ರಾವಕ ದೃಶ್ಯವನ್ನು ವರದಿ ಮಾಡುತ್ತ 'ತೇಲಿ ಬರುತ್ತಿರುವ ಹುಲ್ಲು 
ಮೆದೆಯ ಮೇಲೆ ಆಕ್ರಂದನ ಮಾಡುತ್ತಿರುವ ಜನರ ರಾಶಿ ರಾಶಿಯೇ ಕುಳಿತಿದೆ. 
ಒಂದೆಡೆ ಪುಟ್ಟ ಮಗುವಿನ ಕಳೇಬರ ತೆಪ್ಪದೊಂದಿಗೆ ತೇಲಿ ಬರುತ್ತಿದೆ. ಅದರಲ್ಲಿ 
ಮಗು ಬದುಕುಳಿಯಲು ಆಹಾರ ಪದಾರ್ಥವನ್ನು ಹೆತ್ತವರು ಇಟ್ಟಿದ್ದಾರೆ. 
ಇನ್ನೊಂದು ಹುಲ್ಲು ಮೆದೆಯಲ್ಲಿ ಬರಿ ಸತ್ತವರ ರಾಶಿ . ಮತ್ತೊಂದರಲ್ಲಿ ಅಟ್ಟದಲ್ಲಿ 
ಬಟ್ಟೆ ಸುತ್ತಿ ಮಗುವನ್ನಿಟ್ಟಿದ್ದಾರೆ. ಅದು ಕೂಡ ಕೊನೆಯುಸಿರೆಳೆದಿದೆ' ಎಂದು 
ಬರೆದಿತ್ತು . ಆಗ ಪ್ರವಾಹಕ್ಕೆ ಸಿಕ್ಕಿ ಜಲಸಮಾಧಿಯಾದವರ ಸಂಖ್ಯೆ 9, 00 , 000 . 
ಆದರೆ ಅದು ಮೊದಲ ಬಲಿ ಮಾತ್ರ . ದುರ್ದಿನಗಳು ಮುಂದೆ ಕಾದಿದ್ದವು. 
ಪ್ರವಾಹದ ಹಿಂದೆಯೇ ಹುಟ್ಟಿದ ರೋಗರುಜಿನ ಲಕ್ಷಾಂತರ ಜನರನ್ನು 

ವಸತಿಹೀನರನ್ನಾಗಿ ಮಾಡಿ ಶಾಶ್ವತವಾಗಿ ಬಡತನಕ್ಕೆ ತಳ್ಳಿತ್ತು . ಪ್ರವಾಹವಾದ 
ಹದಿನೆಂಟು ತಿಂಗಳ ಕಾಲ ನದಿಯನ್ನು ತನ್ನ ಮೂಲ ಪಥದಲ್ಲಿ ಹರಿಯುವಂತೆ 
ನಿಯಂತ್ರಿಸಲು ಸೈನ್ಯ ಹೋರಾಡಬೇಕಾಯಿತು. ಕೊನೆಗೆ ಕ್ರಿ .ಶ. 1947ರಲ್ಲಿ 
ಡೈನಮೈಟ್ಸ್ಫೋಟಿಸಿ ನದಿಯನ್ನು ಮೂಲ ಪಥಕ್ಕೆ ಮರಳಿಸಬೇಕಾಯಿತು. 
ಚೀನ ಈ ಹುಚ್ಚು ನದಿಯನ್ನು ಪಳಗಿಸಲು ' ಯಲ್ಲೊ ರಿವರ್ ಕಮೀಷನ್ ' 
ಕೂಡ ರಚನೆ ಮಾಡಿತು. ಅದರ ಮುಖ್ಯಸ್ಥ ಡಿ. ಜೆ. ಟಾಡ್, ಈ ಹಳದಿ 
ನದಿಯನ್ನು ಕುರಿತು 'ಬಹುಶಃ ಜಗತ್ತಿನ ಬೇರೆಲ್ಲೂ ಈ ಹಳದಿ ನದಿಗಿಂತ 
ಅನುಪಯುಕ್ತ ನದಿ ಬೇರೆ ಇರಲಾರದು . ಮಾನವನಿಗೆ ಇದರಿಂದ ಕಿಂಚಿತ್ತೂ 
ಪ್ರಯೋಜನವಿಲ್ಲ . ಅದು ಜೀವಗಳನ್ನು ಪೋಷಿಸುವುದಂತಿರಲಿ, ಅದರ 
ಹುಚ್ಚಾಟದಿಂದ ಪ್ರಾಣ ರಕ್ಷಿಸಿಕೊಳ್ಳಲು ಚೀನಿಯರು ವಿಫಲರಾಗಿದ್ದಾರೆ. ರಕ್ಷಿಸ 
ಬೇಕಾದ ಈ ನದಿ ಭಕ್ಷಿಸುತ್ತಿದೆ' ಎಂದು ಬರೆದ . 
- ಈ ಹೂಳು ತುಂಬಿರುವ ನದಿ ಯಾವ ಫಲವತ್ತಾದ ನೆಲವನ್ನೂ 
ರೂಪಿಸಲಿಲ್ಲ . ಈ ನದಿಯನ್ನು ನೆಚ್ಚಿ ಚೀನಿಯರು ಹಸುರು ಕ್ರಾಂತಿ ಮಾಡಲಿಲ್ಲ . 
ಒಮ್ಮೆಯಂತೂ ಈ ನಿರುಪಯುಕ್ತ ನದಿ ಚೀನಿಯರಿಗೆ ತಮ್ಮ ನೆಲ 
ರಕ್ಷಿಸಿಕೊಳ್ಳಲು ನೆರವು ನೀಡಿದ್ದುಂಟು. ಕ್ರಿ . ಶ. 1938ರ ಜೂನ್ ತಿಂಗಳಲ್ಲಿ 
ಜಪಾನ್ ಸೈನ್ಯ ಹೂನಾನ್ ಪ್ರಾಂತ್ಯದ ರಾಜಧಾನಿ ಕೆಫೆಂಗ್‌ನ್ನು ಆಕ್ರಮಿಸಿತು. 
ಚೀನಿಯರಿಗೆ ಮತ್ತೇನೂ ತೋಚಲಿಲ್ಲ . ಈ ಹಳದಿ ನದಿಗೆ ಕಟ್ಟಿದ್ದ ಕಟ್ಟ ಸ್ನೇ 
ಸಡಿಲಿಸಿದರು. ಏರಿಯನ್ನು ಒಡೆದರು. ಈ ಹಳದಿ ನದಿ ಬುಗ್ಗೆಂದು ಹರಿದು 
ಹಳೆಯ ಪಾತ್ರ ಹಿಡಿದು ಹೊಸ ದಾರಿ ಮಾಡಿ ಜಪಾನಿಯರನ್ನು ನೀರಿನಿಂದ 
ಅಡ್ಡಗಟ್ಟಿತು. ಅವರ ಓಡಾಟವನ್ನು ಸಂಪೂರ್ಣವಾಗಿ ಸ್ಥಗಿತಗೊಳಿಸಿತು. ಆದರೆ, 
ಚೀನಿಯರು ಇದಕ್ಕಾಗಿ ಭಾರಿ ದಂಡ ತೆರಬೇಕಾಯಿತು. ಸಹಸ್ರಾರು ಮಂದಿ 
ಹಳ್ಳಿಯ ಮುಗ್ಧರು ಏಕಾಏಕಿ ಬಂದ ಜಲಪ್ರಳಯಕ್ಕೆ ಬಲಿಯಾದರು. 
ಹುಯಾಂಗ್ ಹೋ ತಾನು ಶೋಕನದಿಯೆಂಬುದನ್ನು ಮತ್ತೊಮ್ಮೆ ನೆನಪಿಸಿತು. 
- ಯಾಂಗ್ನಿ , ಹುಯಾಂಗ್ ಹೋ ನದಿಯಷ್ಟೇ ದುರಂತ ನದಿ . ಇರ್ವಾಡಿ 
ನದಿಗಳು ಹುಟ್ಟುವ ಜಾಗದಲ್ಲೇ ಇದು ಹುಟ್ಟಿ 4800 ಕಿ. ಮೀ . ದೂರ 
ಹರಿಯುತ್ತದೆ. ಬಹುಪಾಲು ನೌಕಾ ಸಾರಿಗೆಗೆ ಅನುಕೂಲಕರವಾದ ಈ ನದಿಯ 
ಉಪನದಿಯ ದಂಡೆಯ ಮೇಲೆ ಹೆಸರಾಂತ ಶಾಂಗಾಮ್ ಪಟ್ಟಣವಿದೆ. ಕ್ರಿ . ಶ. 
1931ರಲ್ಲಿ ಈ ನದಿಯ ಪ್ರವಾಹ 60 ,000,000 ಜನರ ಬದುಕನ್ನು 

ಅಸ್ತವ್ಯಸ್ತಮಾಡಿತು. ಅದರ ಮರುವರ್ಷವೂ ಸಾವು ತಟ್ಟುತ್ತಲೇ ಹೋಯಿತು. 
ಹುಟ್ಟುವಾಗಲೇ ಜಟಿಲ ಸಮೂಹವುಳ್ಳ ಈ ನದಿ, ತೀರದ ಇಕ್ಕೆಲವನ್ನೂ 
ಸಾಕಷ್ಟು ಸವೆಸಿದೆ. ಸವೆಸುತ್ತಲೇ ಅದನ್ನು ತನ್ನ ಮಡಿಲಿಗೆ ತುಂಬಿಕೊಂಡಿದೆ. 
ಹೂಳಿನ ಮೇಲೆಯೇ ಇದು ಸವಾರಿ ಮಾಡುತ್ತದೆ. ಕ್ರಿ .ಶ. 1954ರಲ್ಲಿ ಯಾಂಗೈ 
ಚೀನಿಯರನ್ನು ಕಣ್ಣೀರಿಡುವಂತೆ ಮಾಡಿತು. ಹುಪಿ ಎಂಬ ಪ್ರಾಂತ್ಯದಲ್ಲಿ ಈ 
ನದಿಗೆ 1800 ಕಿ. ಮೀ . ಗಳಷ್ಟು ದೂರ ಏರಿಗಳನ್ನು ನಿರ್ಮಿಸಲಾಗಿದೆ. ಒಮ್ಮೆ 
ತನ್ನ ಹುಚ್ಚಾಟದ ಪರಾಕಾಷ್ಠೆಯಲ್ಲಿ ಈ ನದಿ 30 ಮೀ . ಉಕ್ಕಿ ಜೀವಗಳೊಂದಿಗೆ 
ಚೆಲ್ಲಾಟವಾಡಿತು. ಈಗಷ್ಟೇ ಚೀನಿಯರು ಈ ಶೋಕ ನದಿಗಳನ್ನು ಪಳಗಿಸಲು 
ಸಾಕಷ್ಟು ತಂತ್ರಜ್ಞಾನಗಳನ್ನು ರೂಪಿಸಿಕೊಳ್ಳುತ್ತಿದ್ದಾರೆ. 


ಮಿಸಿಸಿಪ್ಪಿ ತಂದ ಪ್ರಾಣ ಸಂಕಟ 
ಅಮೇರಿಕದ ಮಿಸಿಸಿಪ್ಪಿ ವಿಚಿತ್ರ ಸ್ವಭಾವದ ನದಿ. ಉದ್ದದಲ್ಲಿ ಜಗತ್ತಿನಲ್ಲೇ 
ಮೂರನೇ ಸ್ಥಾನ ಗಿಟ್ಟಿಸಿದ್ದರೂ ಅದರ ಉದ್ದಗಲಕ್ಕೂ ಮಿಸಿಸಿಪ್ಪಿ ಚಂಚಲತೆಯನ್ನು 
ತೋರಿ ಹಲವು ಅನಾಹುತಗಳಿಗೆ ಕಾರಣವಾಗುತ್ತಿದೆ. ಉತ್ತರ ಮಿನಿಸೋಟದ 
ಪೈನ್ ಮರಗಳ ಅಂಚಿನ ಸುಂದರ ಸರೋವರದಲ್ಲಿ ಹುಟ್ಟಿ , ಆಗ್ನೆಯ ದಿಕ್ಕಿನಲ್ಲಿ 
ಹರಿದು ಮೆಕ್ಸಿಕೋದ ಖಾರಿಗೆ ಸೇರುವಲ್ಲಿ ಈ ಭಯಂಕರ ನದಿ 6100 ಕಿ. ಮೀ . 
ದೂರ ಹರಿದಿರುತ್ತದೆ. 1, 00 , 000 ಭಾರಿ ತೊರೆಗಳು ನದಿಗಳು, ಹಳ್ಳಗಳೂ 
ಇದರೊಳಗೆ ಬಸಿಯುತ್ತವೆ. ಓಹಿಯೊ , ಅರ್ಕನ್‌ಸಾಸ್ , ಇಲ್ಲಿ ನಾ , 
ಮಿಸಿಸಿಪ್ಪಿಗೆ ನೀರು ಬಸಿಯುವ ಬಹುಮುಖ್ಯ ನದಿಗಳು , ಕ್ಯಾಲಿಫೋರ್ನಿಯದ 
ತೀರದಲ್ಲಿ ಇಡೀ ಭೂಮಿಯೇ ಬಾಯಿ ಬಿಟ್ಟಂತೆ ಸೀಳಿಕೊಂಡು ನಿಂತ ನೆಲವೇ 
ಸಾವಿನ ಪ್ರತಿರೂಪವಾಗಿ ಜನರನ್ನು ಪೀಡಿಸುತ್ತಿದೆ. ಆದರೆ ಮಿಸಿಸಿಪ್ಪಿ ನದಿ 
ಅದಕ್ಕಿಂತಲೂ ಭಯಾನಕವಾದ ಸಾವಿನ ಮತ್ತೊಂದು ಮುಖವೆಂದೇ ಜನ 
ಬಗೆದಿದ್ದಾರೆ. ಒಂದೆಡೆ ನೌಕಾ ಸಾರಿಗೆಗೆ ಅತ್ಯುಪಯುಕ್ತವಾದ ಜಲಮಾರ್ಗವಾಗಿ 
ಇದು ಪರಿಣಮಿಸಿ ಅದಿರು ಸಾಗಾಣಿಕೆಗೆ ವರರೂಪಿಯಾಗಿದೆ. ಮತ್ತೊಂದೆಡೆ 
ಕಬ್ಬು ಹತ್ತಿ ಬೆಳೆ ಪೋಷಣೆ ಮಾಡಿ ಆರ್ಥಿಕ ಸಮೃದ್ಧಿಗೆ ನಾಂದಿಯಾಗಿದೆ. 
ಒಮ್ಮೆ ವರ , ಒಮ್ಮೆ ಶಾಪ ರೂಪಿಯಾದ ಈ ನದಿ ಜಲಪ್ರಳಯದ ಪರಾಕಾಷ್ಠೆಯಲ್ಲಿ 
ಅಮೇರಿಕನ್ನರನ್ನು ತುದಿಗಾಲಲ್ಲಿ ನಿಲ್ಲುವಂತೆ ಮಾಡಿದೆ. ಮಿಸಿಸಿಪ್ಪಿ ನದಿಯ 

ಆರ್ಭಟ ಜಗತಸಿದ್ದ . ಲೂಸಿಯಾನದ ಆಸುಪಾಸಿನಲ್ಲಿ ಹಿಂದೆ ನೆಲಸಿದ್ದ 
ಫ್ರೆಂಚರು ಹದಿನೆಂಟನೆಯ ಶತಮಾನದ ಪ್ರಾರಂಭದಲ್ಲೇ ಈ ಹುಚ್ಚು 
ನದಿಯನ್ನು ಹದ್ದುಬಸ್ತಿನಲ್ಲಿಡಲು ಏರಿಗಳನ್ನು ನಿರ್ಮಿಸಿದ್ದರು, ಮುಂದೆ 
ನೂರಾರು ವರ್ಷಗಳ ಕಾಲ ಏರಿಗಳನ್ನು ಬಲಪಡಿಸುತ್ತಲೇ ಬಂದರು. 
ಇಪ್ಪತ್ತನೆಯ ಶತಮಾನದ ಪ್ರಾರಂಭದ ಹೊತ್ತಿಗೆ ಮಿಸಿಸಿಪ್ಪಿಯ ಇಕ್ಕೆಲಗಳಲ್ಲೂ 
ಸಾವಿರಾರು ಮೀಟರ್ ಉದ್ದದ ಏರಿಗಳೇ ಎದ್ದವು. ಮಿಸಿಸಿಪ್ಪಿಯ ರಂಪಾಟ 
ತಡೆಯಲು ಒಂದು ಆಯೋಗ ರಚನೆಯಾಯಿತು. ಈ ನದಿಯ ಸೊಂಟಕ್ಕೆ 
ಬಿಗಿ ಪಟ್ಟಿ ಕಟ್ಟಿರುವುದಾಗಿ ಆಯೋಗ ದೃಢವಾಗಿ ನಂಬಿತು. ಕ್ರಿ . ಶ. 1927ರ 
ಏಪ್ರಿಲ್ ತಿಂಗಳಲ್ಲಿ ಮಿಸಿಸಿಪ್ಪಿ ನದಿ ತನ್ನ ತೋಳ ಬಲವನ್ನು ಪ್ರದರ್ಶಿಸಿತು. 
ತಲೆಭಾಗದಲ್ಲಿ ಬಿದ್ದ ಜೋರು ಮಳೆ ನೀರನ್ನು ನದಿಪಾತ್ರ ಹಿಡಿಸದಾಯಿತು. 
ನದಿಯಲ್ಲಿ ನೀರು ಹರಿಯುವ ಬದಲು ಉರುಳುತ್ತಿತ್ತು . ನೂರಿಪ್ಪತ್ತು 
ಜಾಗಗಳಲ್ಲಿ ಅಡ್ಡ ಏರಿಗಳನ್ನು ಮೀರಿ ನದಿ ಹೊರಳಿತು. ಇದರ ಅನಿರೀಕ್ಷಿತ 
ಪ್ರವಾಹಕ್ಕೆ ಸಿಕ್ಕು 750 , 000 ಮಂದಿ ಏಕಾಏಕಿ ನೀರಿನ ಪಾಲಾದರು. ಏಳು 
ರಾಜ್ಯಗಳ ಲಕ್ಷಾಂತರ ಹೆಕ್ಟೇರು ಭೂಮಿ ನೀರಿನ ಮಡುವಾಯಿತು. ಕೈರೋ , 
ಇಲ್ಲಿ ನಾಯ್ಗಳಲ್ಲಿ ಹದಿನೇಳು ಮೀಟರ್ ನೀರು ತುಂಬಿ ವ್ಯಾಪಾರೀ 
ಕೇಂದ್ರಗಳು ಮಾರುಕಟ್ಟೆ ಗಳು ದಿಢೀರನೆ ಮುಳುಗಿದವು. ನಿಂತ ಕುದುರೆ 
ಗಾಡಿಗಳು ನೋಡು ನೋಡುತ್ತಲೇ ನೀರು ಪಾಲಾದವು. ಅರ್ಕ್ನ್ಸಾಸ್ 
ನದಿಯ ಬಾಯಿಯ ಬಳಿ ಉಕ್ಕಿನ ಸೇತುವೆಯ ಮೇಲೆ ಆಶ್ರಯ ಪಡೆಯಲು 
ಸಹಸ್ರಾರು ಮಂದಿ ನುಗ್ಗಿದರು. ಮೂರು ದಿನಗಳ ನಂತರ ಸುತ್ತುಗಟ್ಟಿದ್ದ 
ನೀರಿನಿಂದ ಅವರನ್ನು ರಕ್ಷಿಸಲು ದೋಣಿಗಳನ್ನು ಬಳಸಬೇಕಾಯಿತು. ನ್ಯೂ 
ಆರ್ಲಿಯನ್ಸ್ ನಗರವನ್ನುಳಿಸಲು ಹೊರ ವಲಯದಲ್ಲಿ ಡೈನಮೈಟ್ ಇಟ್ಟು 
ಸ್ಫೋಟಿಸಿ ನುಗ್ಗುತ್ತಿದ್ದ ನೀರನ್ನು ಬೇರೆ ದಿಕ್ಕಿಗೆ ತಿರುಗಿಸಬೇಕಾಯಿತು. ಈ 
ಅವಸರದಲ್ಲಿ ನೂರಾರು ಮನೆಗಳು ಡೈನಮೈಟಿಗೆ ಬಲಿಯಾದವು. ಮುಂದಿನ 
ಜುಲೈ ತಿಂಗಳವರೆಗೆ ರಾಡಿಯಾದ ನೀರು ಹಿಂಜರಿಯಲಿಲ್ಲ , 350,000 
ನಿರಾಶ್ರಿತರನ್ನು ನಿಭಾಯಿಸಲು ರೆಡ್‌ಕ್ರಾಸ್ ಸಂಸ್ಥೆ ಭಾರಿ ಸಾಹಸವನ್ನೇ 
ಮಾಡಬೇಕಾಯಿತು. ಮುನ್ನುಗ್ಗುತ್ತಿದ್ದ ಪ್ರವಾಹವನ್ನು ತಡೆಯಲು ಮರಳು 
ಚೀಲವನ್ನು ಅಡ್ಡ ಹಾಕಲು ಹೋದ ಮುನ್ನೂರು ಮಂದಿ ಜಲ 
ಸಮಾಧಿಯಾದರು. ಮಿಸಿಸಿಪ್ಪಿಯ ಈ ಅರ್ಭಟ ಮುನ್ನೂರುಮಿಲಿಯ ಡಾಲರ್ 

ನಷ್ಟ ಉಂಟು ಮಾಡಿತು. ಈ ಪ್ರವಾಹದ ನಂತರ ಮಿಸಿಸಿಪ್ಪಿ ನದಿಯನ್ನು 
ಪಳಗಿಸಲು ಅಮೇರಿಕ ಸರ್ಕಾರ ಸಹಸ್ರಾರು ಮಿಲಿಯನ್ ಡಾಲರ್ ಸುರಿದಿದೆ. 
ಏರಿಗಳನ್ನು ಬಲಪಡಿಸಿದೆ, ನದಿ ಮೇಲ್ಮುಖದಲ್ಲಿ ಜಲಾಶಯಗಳನ್ನು ನಿರ್ಮಿಸಿ 
ಹೆಚ್ಚುವರಿ ನೀರನ್ನು ತಿರುವಿದೆ. ಇದಾವುದಕ್ಕೂ ಸೊಪ್ಪು ಹಾಕದೆ ಮಿಸಿಸಿಪ್ಪಿ 
ನದಿ ಕ್ರಿ .ಶ. 1937ರಲ್ಲಿ 13,000 ಜನರನ್ನು ವಸತಿಹೀನರನ್ನಾಗಿ ಮಾಡಿತು. ಕ್ರಿ .ಶ. 
1973ರಲ್ಲಿ 60 , 000 ಮಂದಿ ಆಸ್ತಿ ಕಳೆದುಕೊಂಡರು. ಕ್ರಿ .ಶ. 1983ರಲ್ಲಿ ಅದರ 
ಆರ್ಭಟ 450 ಮಿಲಿಯನ್ ಡಾಲರ್ ಬೇಡಿತು. ಅದರಲ್ಲೂ ಕ್ರಿ .ಶ. 1973ರ 
ಪ್ರವಾಹ ಅತ್ಯಂತ ಕಷ್ಟ ನಷ್ಟಗಳಿಗೆ ಗುರಿಮಾಡಿ 1,000, 000 ಹೆಕ್ಟೇರುಭೂಮಿಯನ್ನು 
ನೀರು ಪಾಲು ಮಾಡಿತು. ಸೆಕೆಂಡಿಗೆ 56 ,800 ,000 ಲೀಟರ್ ನೀರು ನುಗ್ಗಿ ಭಾರಿ 
ಜಲ ಪ್ರಳಯ ಮಾಡಿತು. ಹತ್ತು ಸೆಕೆಂಡಿನಲ್ಲಿ ನುಗ್ಗಿದ ನೀರು ಇಡೀ ನ್ಯೂ 
ಆರ್ಲಿಯನ್ಸ್ ನಗರದ ಒಂದು ದಿನದ ನೀರು ಪೂರೈಕೆಗೆ ಸಮನಾಗಿತ್ತು . ಮಿಸಿಸಿಪ್ಪಿ 
ಈಗಲೂ ಕಟ್ಟುಪಾಡುಗಳಿಗೊಳಗಾಗದ ಹುಚ್ಚು ನದಿ. ಅದರ ಮೇಲೆ ಅಮೇರಿಕ 
ಸದಾ ಹದ್ದುಗಣ್ಣಿಟ್ಟಿದೆ. 


ಗಂಡುನದಿ ತರುವ ಗಂಡಾಂತರ 
ಚಲಿಸುವ ಸಾಗರವೆಂದೇ ಹೆಸರಾದ ಬ್ರಹ್ಮಪುತ್ರ ನದಿ ಭಾರತದ ಮಟ್ಟಿಗೆ 
ಗೋಳಿನ ಧಾರೆಯಾಗಿ ಪರಿಣಮಿಸಿದೆ. ಜಲರೂಪಿ ಈ ಬುಲ್ಡೋಜರ್‌ಗೆ ಸಿಕ್ಕು 
ಅಸ್ಸಾಂನ ಸಮೃದ್ದ ಚಹ ತೋಟಗಳೂ , ಊರು ಕೇರಿ ಪೇಟೆ ಪಟ್ಟಣಗಳೂ 
ಬಂಗಾಳ ಕೊಲ್ಲಿಯ ಒಡಲಿಗೆ ಸೇರಿವೆ. ಬಯಲು ನೆಲದಲ್ಲಿ ಹಿರಿಹಿರಿ ಹಿಗ್ಗಿ 
ಒಮ್ಮೊಮ್ಮೆ 18 ಕಿ. ಮೀ . ಅಗಲವಾಗಿ ಹುಚ್ಚಾಪಟ್ಟೆ ಹೊಯ್ದಾಡಿ ಇಡೀ ಅಸ್ಸಾಂ 
ರಾಜ್ಯವನ್ನೇ ತನ್ನ ಮೋಜಿನ ಆಟದ ಬಯಲನ್ನಾಗಿ ಮಾಡುವ ಈ ಸದಾ ಕೆಂಪಿನ 
ಬ್ರಹ್ಮರಾಕ್ಷಸನ ಪಳಗಿಸುವ ಯಾವ ಯತ್ನವೂ ಈವರೆಗೆ ಯಶಸ್ವಿಯಾಗಿಲ್ಲ . 
ಸೇತುವೆ ಅಸಾಧ್ಯ. ಅಣೆಕಟ್ಟು ಅಸಂಭವ. ಇದರ ನೀರಾವರಿಯೇ ಬರೀ 
ಕಣ್ಣೀರಾವರಿ, 

ಅಸ್ಸಾಂನಲ್ಲೂ ಬಾಂಗ್ಲಾ ದೇಶದಲ್ಲೂ ಪ್ರಳಯಾಂತಕ ನೆರೆ ಹಾವಳಿ ಕುರಿತು 
ನಾವು ಪ್ರತಿವರ್ಷವೂ ಸುದ್ದಿ ಕೇಳುತ್ತಲೇ ಇರುತ್ತೇವೆ. ಜುಲೈ - ಆಗಸ್ಟ್ ತಿಂಗಳು 
ಬಂತೆಂದರೆ ಅದರ ಹಿಂದೆಯೇ ಸುದ್ದಿ ಬರುತ್ತದೆ. ದಿಬ್ರೂಗಢ ಜಿಲ್ಲೆಯಲ್ಲಿ 

ನೂರಾರು ಸಾವು, ಐದು ಲಕ್ಷಕ್ಕೂ ಹೆಚ್ಚು ಮಂದಿ ನಿರಾಶ್ರಿತರು. ಢಾಕಾ 
ಸುತ್ತಮುತ್ತ 500 ಕ್ಕೂ ಹೆಚ್ಚು ಸಾವು, 250 ಲಕ್ಷ ಜನರ ಮನೆ ಮಠ 
ಜಲಸಮಾಧಿ, ಬಾಂಗ್ಲಾ ದೇಶದ್ಯಂತ ರೈಲು, ರಸ್ತೆ ವ್ಯವಸ್ಥೆ ಅಸ್ತವ್ಯಸ್ತ್ರ, ಸೌದಿ, 
ಥಾಯ್, ಅಮೇರಿಕ, ಫ್ರೆಂಚ್ ರಾಯಭಾರಿ ಕಚೇರಿಗಳೆಲ್ಲ ನೀರಲ್ಲಿ . ವಿಮಾನ 
ನಿಲ್ದಾಣಕ್ಕೂ ಮಹಾಪೂರ, ವಾಯುಯಾನ ರದ್ದು , ಸಂತ್ರಸ್ತರ ನೆರವಿಗಾಗಿ 
ಧನಿಕ ದೇಶಿಗಳಿಗೆ ಮೊರೆ, ಅಸ್ಸಾಂಗೆ ಸೈನ್ಯ ರವಾನೆ ಇತ್ಯಾದಿ. ಬ್ರಹ್ಮಪುತ್ರ 
ಹಾಗೂ ಅದರ ಶಾಖೋಪಶಾಖೆಗಳ ಆಟಾಟೋಪಗಳ ನಿಯಂತ್ರಣಕ್ಕೆ 
ಮಿಲಿಟರಿ ಕಾರ್ಯಾಚರಣೆ- ಬ್ರಹ್ಮಪುತ್ರ ಈಗ ಬ್ರಹ್ಮರಾಕ್ಷಸ. 

ಮೇ ತಿಂಗಳ ಮುಂಚಿನ ಅಸ್ಸಾಂ ನೋಡಿ: ಹಸುರು ಟೀ ತೋಟಗಳ 
ನಗೆ ಸೂಸೂವ ನೂರಾರು ಮೈಲುಉದ್ದದ ಕಣಿವೆ, ಮುಗ್ಧ ಜನರ ಅಕಳಂಕ 
ಸರಳತೆ, ಮೈಮನಗಳನ್ನು ಪುಳಕಗೊಳ್ಳುವಂತೆ ಮಾಡುವ ಬೆಳಗಿನ ಸೂರ್ಯ 
ರಶ್ಮಿ , ಮೊದಲ ನೋಟದಲ್ಲೇ ಸೆರೆ ಹಿಡಿಯುವ ಸೊಬಗು ಈ ನೆಲಕ್ಕೆ . 
ಇದರಡಿಯಲ್ಲಿ ಕಾಲಚಕ್ರವನ್ನೇ ತಿರುಗಿಸುವಷ್ಟು ತೈಲ ಸಂಪನ್ಮೂಲ, ಯಾವ 
ರಾಜ್ಯಕ್ಕಿದೆ ನಿಸರ್ಗದ ಈ ಅಪರೂಪದ ಸವಲತ್ತು ? ಇದಿಷ್ಟೇ ಇದ್ದಿದ್ದರೆ 
ಅಸಮ ಎನ್ನುವ ಪದದ ನಿಷ್ಪತ್ತಿಯಿಂದಲೇ ಬಂದ ಅಸ್ಸಾಂಗೆ ಸಮನಾದ 
ರಾಜ್ಯ ನಮ್ಮಲ್ಲಿ ಬೇರೆ ಇರುತ್ತಿರಲಿಲ್ಲ . ಚಹಾತೋಟಗಳ ತಂಪುನೋಟವನ್ನೇ 
ಇರಿದು, ಕಣಿವೆ ಜನಗಳ ಬದುಕನ್ನು ಹದಗೆಡಿಸಿ ವನ್ಯ ಜೀವಿಗಳನ್ನು ಬಡಿದೆಬ್ಬಿಸಿ 
ಇಡೀ ಅಸ್ಸಾಂ ಜನತೆಯನ್ನೇ ಕಣ್ಣೀರಲ್ಲಿ ಕೈ ತೊಳಸಿ ತೈಲ ಬಾವಿಗಳ 
ದೊರೆತನವನ್ನು ಮರೆಸಿ, ವರ್ಷಕ್ಕೊಮ್ಮೆ ಬ್ರಹ್ಮಪುತ್ರ ನದಿಯ ಪ್ರವಾಹ ಈ 
ಗೋಳದಲ್ಲಿ ಹಗಲಿರುಳಾಗುವಷ್ಟೇ ಸತ್ಯ . ಜೂನ್- ಜುಲೈ ತಿಂಗಳು ಬಂತೆಂದರೆ 
ವೇಳಾಪಟ್ಟಿ ಯಂತೆ ನೆರೆ ಹಾವಳಿ, ತನ್ನ ಅನುಪಮ ಸೌಂದರ್ಯದಿಂದ 
ಬೆರಗುಗೊಳಿಸುವ ಲಾಸ್ಯದಿಂದ ಕವಿಗಳ ಮನವನ್ನು ಕಾಡಬೇಕಾಗಿದ್ದ ಜೀವನದಿ 
ಜನ ಸಾಮಾನ್ಯರ ಬದುಕನ್ನು ಕಾಡುತ್ತಿರುವುದು ಅಸ್ಸಾಂ ದುರಂತ. 

ಮಳೆಗಾಲ ಪರಾಕಾಷ್ಠೆಗೆ ತಲುಪಿತೆನ್ನಿ . ಅಸ್ಸಾಂ ಕಣಿವೆಯಲ್ಲಿ 
ಉದ್ವೇಗ- ಭಯ - ಚಿಂತೆಗಳು ಒಟ್ಟಿಗೆ ದಟ್ಟಿಸುತ್ತವೆ. ಮೇಲಣ ಅಸ್ಸಾಂನ 
ದಿಬ್ರೂಗಢ, ಕೆಳಗಿನ ಅಸ್ಸಾಂನ ಹಜೋ ಇಂಥ ಅಪಾಯದ ಮಟ್ಟ ದಾಟಿ 
ನದಿ ಎಷ್ಟು ಮೇಲೆ ಹರಿಯುತ್ತಿದೆ ಎಂಬುದೇ ಚಿಂತೆ. ರಾಷ್ಟ್ರೀಯ ಹೆದ್ದಾರಿಗಳು 
ಅನಿಶ್ಚಿತವಾಗಿ ತಮಗೆ ತಾವೇ ಬಂದ್ ಆಚರಿಸಿಕೊಳ್ಳುತ್ತವೆ. 

ಅರುಣಾಚಲಪ್ರದೇಶ ಇಡೀ ಭಾರತದಿಂದ ಸಂಪರ್ಕ ಕಡಿದುಕೊಳ್ಳುತ್ತದೆ. 
ಅಸ್ಸಾಂನ ಜೋರಟ್ , ನವಗಾಂಗ್ ಜಿಲ್ಲೆ , ಶಿವಸಾಗರ ಇವೆಲ್ಲ ಅಸ್ಸಾಂನಲ್ಲೇ 
ದ್ವೀಪಗಳಾಗಿ ಉಳಿಯುತ್ತವೆ. ಸಾವಿರಾರು ಊರುಗಳನ್ನು ಅಹೋರಾತ್ರಿ 
ಖಾಲಿಮಾಡಿ ಜನರು ಬದುಕುಳಿಯಲು ಮರಗಳನ್ನಾಶ್ರಯಿಸುತ್ತಾರೆ. 
ಹೆಲಿಕಾಪ್ಟರಿನಿಂದ ಆಹಾರದ ಪೊಟ್ಟಣಗಳು ಉದುರುತ್ತವೆ. ಎಲ್ಲ ಸಂಪರ್ಕ 
ಕಡಿದು ಈ ಸಾಗರದಲ್ಲಿ ದೋಣಿಗಳಲ್ಲಿ ಜನ ಪಾರಾಗಲು ಪ್ರಯತ್ನಿಸುತ್ತಾರೆ. 

ಇದನ್ನನುಸರಿಸಿ ಬರುವ ಕಾರ್ಯಕ್ರಮಗಳು- ಈ ಬಾರಿ ಯಾವ ಜಿಲ್ಲೆಯ 
ಎಷ್ಟು ಲಕ್ಷ ಹೆಕ್ಟೇರು ಭೂಮಿ ನದಿಯ ಪಾಲಾಗಿದೆ ? ಮನೆ ಮಠಗಳನ್ನು 
ಕಳೆದುಕೊಂಡು ಸಂತ್ರಸ್ತರಾಗಿರುವವರ ಸಂಖ್ಯೆ ಎಷ್ಟು , ರಾಸುಗಳ ನಷ್ಟ ? 
ಇವೆಲ್ಲದರ ಅಂಕಿ ಅಂಶ ಲಕ್ಷ ರೂಪಾಯಿಗಳ ಗುಣಾಕಾರ ರೂಪ ತಳೆಯುತ್ತವೆ. 
ವರದಿ ಮುಖ್ಯಮಂತ್ರಿಗಳಿಗೆ ಹೋಗುತ್ತದೆ. ಪ್ರವಾಹ ಪರಿಹಾರ ನಿಧಿಗಾಗಿ 
ಮನವಿ - ಹೆಲಿಕಾಪ್ಟರಿನಿಂದ ಪ್ರವಾಹ ವೀಕ್ಷಣೆ, ಕೇಂದ್ರ - ರಾಜ್ಯದ ನಡುವೆ 
ಪರಿಹಾರ ಧನಕ್ಕಾಗಿ ಒಂದಿಷ್ಟು ಕೊಸರಾಟ . 

ಮಂತ್ರಿ ಮಹೋದಯರು ಪದಾರ್ಪಣೆ ಮಾಡುತ್ತಾರೆಂದರೆ ನಮ್ಮ ಈ 
ನೆಲದಲ್ಲಿ ಪವಾಡಗಳೇ ನಡೆಯುತ್ತವೆ. ಬೆಳಗಾಗುವುದರೊಳಗೆ ಕಾಂಕ್ರಿಟ್ ಕಾಡು 
ಹಸುರು ನಗೆ ಸೂಸಲು ಪ್ರಾರಂಭಿಸುತ್ತದೆ. ಸೊಂಟ ಮುರಿದು ಸೇತುವೆಗಳು 
ಚಿಕಿತ್ಸೆಗೊಳಗಾಗಿ ಟೊಂಕ ಕಟ್ಟಿ ಸೇವೆಗೆ ಸಿದ್ಧವಾಗುತ್ತವೆ. ಆದರೆ ಬ್ರಹ್ಮಪುತ್ರ 
ನದಿಯನ್ನು ಪುಸಲಾಯಿಸಿ ಯಾರನ್ನೂ ಮೆಚ್ಚಿಸಲಾಗದು. ಅಸ್ಸಾಂ ಸರ್ಕಾರದ 
ಸಚಿವರೇ ಈ ನದಿಯ ಬಗ್ಗೆ ವೈಚಾರಿಕ ಲೇಖನಗಳನ್ನು ಬರೆದು ಜನ 
ಸಾಮಾನ್ಯರ ಅವಗಾಹನೆಗೆ ತಂದಿರುವ ನಿದರ್ಶನಗಳುಂಟು. ಪ್ರವಾಹ 
ನಿಯಂತ್ರಣಕ್ಕಾಗೇ ಒಂದು ಖಾತೆ ಇದೆ. 

ಈ ನದಿಯನ್ನಿಟ್ಟು ಕೊಂಡೂ ಅಸ್ಸಾಂ ಹಸುರು ಕ್ರಾಂತಿ ಮಾಡದೇ 
ಹಿಂದುಳಿದದ್ದೇಕೆ? ಹುಯಾಂಗ್ ಹೋ ನದಿ ಚೀನಿಯರನ್ನು ಕಾಡುವಂತೆ, 
ಚೀನೀ ನೆಲದ ಮೂಲಕ ಹರಿದು ಬರುವ ಬ್ರಹ್ಮಪುತ್ರ ನದಿ ಅಸ್ಸಾಂನ ಶೋಕ 
ನದಿ ಎಂದು ಹೆಸರು ಪಡೆದಿರುವುದೇಕೆ? 

ಬ್ರಹ್ಮಪುತ್ರ ನದಿಯ ಇತಿಹಾಸ ಪ್ರಾರಂಭವಾಗುವುದು ಹಿಮಾಲಯದ ಆಚೆ 
ಮಗ್ಗುಲಿನಿಂದ. ಟಿಬೇಟಿನ ಕೈಲಾಸ ಪರ್ವತ ಶ್ರೇಣಿ ಹಲವು ಹಿಮನದಿಗಳ 
ಉಗಮ ಕೇಂದ್ರ . ಇಲ್ಲಿ ಐದು ಸಾವಿರದ ಮುನ್ನೂರು ಮೀಟರು ಎತ್ತರದಲ್ಲಿ 

ಕೊಂಗುತೊ ಸರೋವರವಿದೆ. ಇದರ ಬಳಿಯೇ ಕಾಂಗ್ಲುಂಗ್ ಕಾಂಗ್ ಎಂಬ 
ಹಿಮನದಿ , ಹೆಸರಾಂತ ಮಾನಸ ಸರೋವರಕ್ಕೆ ಅರವತ್ತಮೂರು ಕಿ. ಮೀ . 
ಈಶಾನ್ಯಕ್ಕೆ ಇದೆ. ಬ್ರಹ್ಮಪುತ್ರ ನದಿಯ ಮೂಲ ಇದು. ಬ್ರಹ್ಮಪುತ್ರ ನದಿ 
ತನ್ನ ಮೂಲದಿಂದ 1625 ಕಿ. ಮೀ . ದೂರ ಟಿಬೆಟ್ಟಿನಲ್ಲೇ ಹರಿದು, ಅನಂತರ 
ದಕ್ಷಿಣಕ್ಕೆ ಮತ್ತೆ ನೈಋತ್ಯಕ್ಕೆ ಮೊಣಕಾಲಿನ ಮಂಡಿಯಂತೆ ಬಾಗಿ ಭಾರತ 
ಪ್ರವೇಶಿಸುತ್ತದೆ. ಅರುಣಾಚಲದ ಟುಚಿಂಗ್‌ನಿಂದ ಪ್ರಾರಂಭಿಸಿ ಅಸ್ಸಾಂನ ದುಬ್ರಿ 
ಬಳಿ ಬಾಂಗ್ಲಾದೇಶ ಸೇರುವ ಹೊತ್ತಿಗೆ ಇದು ಭಾರತದಲ್ಲಿ 918 ಕಿ. ಮೀ . 
ಉದ್ದ ಹರಿದಿರುತ್ತದೆ. ಭಾರತ ಪ್ರವೇಶಿಸುವ ಹೊತ್ತಿಗೆ 4640 ಮೀ . ಎತ್ತರ 
ಕಳೆದುಕೊಂಡು ಬರುಬರುತ್ತ ಮೈದಾನದಲ್ಲಿ ಹರಿದಂತೆ ಸಾಗುತ್ತದೆ. 
ಅರುಣಾಚಲದಲ್ಲಿ ಇದೇ ನದಿಗೆ ದಿಹಾಂಗ್ ಎಂಬ ಹೆಸರಿದೆ. ದಿಹಾಂಗ್, 
ಲೋಹಿತ್ ನದಿಗಳೆರಡು ಕೂಡಿದಾಗಲೇ ಇದರ ನಿಜವಾದ ಹೆಸರು ಬ್ರಹ್ಮಪುತ್ರ 
ಎನ್ನಿಸಿಕೊಳ್ಳುವುದು . ಭಾರತ ಬಿಟ್ಟು ಬಾಂಗ್ಲಾ ಗಡಿಯಲ್ಲಿ ಪದ್ಯಾನದಿಯನ್ನು 
ಇದು ಸೇರಿದಾಗ ಇಡೀ ನದಿ ಮೇಘನಾ ಎನ್ನಿಸಿಕೊಳ್ಳುತ್ತದೆ. ಬಾಂಗ್ಲಾದೇಶದಲ್ಲಿ 
ಈ ನದಿಯ ಪಾತ್ರ 363 ಕಿ. ಮೀ . ಉದ್ದ, ಟಿಬೆಟ್ಟಿನ ತಾಪೋನಗರದಿಂದ 
ಪ್ರಾರಂಭಿಸಿ ಬಂಗಾಳಕೊಲ್ಲಿ ತಲುಪುವವರೆಗೆ ಬ್ರಹ್ಮಪುತ್ರ ನದಿಯ ಉದ್ದ 
ಒಟ್ಟು 2906 ಕಿ. ಮೀ . 
- ಅಸ್ಸಾಂ ಕಣಿವೆಯ ಅಗಲ ಹೆಚ್ಚೆಂದರೆ ಎಂಬತ್ತು ಕಿ. ಮೀ . ಕೆಲವೆಡೆ 
ಬ್ರಹ್ಮಪುತ್ರ ನದಿಯ ಅಗಲ ಹದಿನೈದು ಕಿ. ಮೀ . ಗೂ ಮಿಗಿಲು. ಎಂದ ಮೇಲೆ 
ಇದಕ್ಕೆ ಸೇತುವೆ ಕಟ್ಟುವ ಕೆಲಸ ಭಗೀರಥ ಪ್ರಯತ್ನವೇ ಸರಿ. ಕ್ರಿ .ಶ. 1961ರಲ್ಲಿ 
ಗುವಹಾಟಿ ಸಮೀಪ ಇದಕ್ಕೆ ಸೇತುವೆ ಕಟ್ಟಲಾಗಿದೆ. ಇದೇ ರಾಜಮಾರ್ಗ . 
ರೈಲು ಹಾಗೂ ರಸ್ತೆ ಎರಡೂ ಸಾಗಬಲ್ಲ ಟು - ಇನ್ - ಒನ್ ಸೇತುವೆ. ನಮ್ಮ 
ಕಾವೇರಿಗೆ ಮೇಕೆದಾಟು ಇದ್ದಂತೆ ಈ ಸ್ಥಳದಲ್ಲಿ ಬ್ರಹ್ಮಪುತ್ರ ನದಿಯ ಅತ್ಯಂತ 
ಕಿರಿದಾದ ಭಾಗದ ಅಗಲ 1.8 ಕಿ. ಮೀ . ಇನ್ನೊಂದು ಸೇತುವೆ ಈಗ್ಗೆ ಎರಡು 
ವರ್ಷಗಳ ಹಿಂದೆ ಮೇಲೆ ಅಸ್ಸಾಂನ ತೇಜ್‌ಪುರ್ ಬಳಿ ನಿರ್ಮಿತವಾಗಿದೆ. 
ಸೇತುವೆಯ ಉದ್ದ ನಾಲ್ಕೂವರೆ ಕಿ. ಮೀ . ಪ್ರವಾಹ ಪ್ರಕೋಪಕ್ಕೆ ಹೋದಾಗ 
ಗುವಹಾಟಿ ಸೇತುವೆಯಡಿ ಸೆಕೆಂಡಿಗೆ 13 ಸಾವಿರ ಘನಮೀಟರು ನೀರು 
ನುಗ್ಗುತ್ತದೆ. ಆಗ ಒಂದು ದಿನಕ್ಕೆ 21 ಲಕ್ಷ ಟನ್ ಹೂಳನ್ನು ಸಾಗಿಸುತ್ತದೆ. 
ಇಡೀ ಅಸ್ಸಾಂನ ಬೆಟ್ಟ ಗುಡ್ಡಗಳನ್ನು ನೆಲಸಮ ಮಾಡಿ ಮಣ್ಣಿನ ರಾಶಿಯನ್ನು 

ದೂಡುತ್ತಿರುವ ಇದು ಜಲರೂಪಿ ಬುಲ್ಲೋಜರ್ ಎಂಬ ಭ್ರಮೆ ಹುಟ್ಟಿಸುತ್ತದೆ. 
ಸಹಸ್ರಾರು ವರ್ಷಗಳಲ್ಲಿ ಸಾಗರ ಸೇರಿದ ಈ ಸಂಚಯನ ತಾನೆ ಪರ್ವತಗಳ 
ಮಾಲೆಯಾಗಿ ಸಾಗರದಿಂದ ಮೇಲೇಳಬೇಕು? ಗಂಗಾನದಿ ವರ್ಷವೊಂದರಲ್ಲಿ 
ಬಂಗಾಳಕೊಲ್ಲಿಯಲ್ಲಿ ತುಂಬುತ್ತಿರುವ ಹೂಳು 3550 ಲಕ್ಷ ಟನ್‌ಗಳಾದರೆ , 
ಬ್ರಹ್ಮಪುತ್ರ ನದಿಯ ಕೊಡುಗೆ ಸುಮಾರು ಅದರ ದುಪ್ಪಟ್ಟು , ಬಾಂಗ್ಲಾದೇಶ 
ಪ್ರವೇಶಿಸುವ ಮುನ್ನ ಮತ್ತೊಮ್ಮೆ ಈ ನದಿ ದಕ್ಷಿಣ ಮುಖಿಯಾಗಿ ದುಬ್ರಿ 
ಬಳಿ ತಿರುಗುತ್ತದೆ. ಈ ಜಾಗ ಈ ನದಿಗೆ ಕೆಲವೊಮ್ಮೆ ಆಟದ ಬಯಲು. 
ತನ್ನ ಪಾತ್ರವನ್ನು ಹುಚ್ಚಾಪಟ್ಟೆ ಒಗ್ಗಿಸಿಕೊಂಡು ಒಮ್ಮೆ ಹದಿನೆಂಟು ಕಿ. ಮೀ . 
ಅಗಲ ಮೆರೆದದ್ದುಂಟು. . 

ತೈಲ ಕಲ್ಲಿದ್ದಲ ಉದ್ಯಮಕ್ಕಷ್ಟೇ ಅಲ್ಲ , ಟೀ ತೋಟಗಳಿಗೆ ದಿಬ್ರೂಗಢ 
ಬಹು ಮುಖ್ಯ ಕೇಂದ್ರ . ಕ್ರಿ . ಶ. 1954ರಲ್ಲಿ ಪಂಡಿತ್ ಜವಾಹರ್ ಲಾಲ್ ನೆಹರೂ 
ಅವರು ಭೇಟಿ ನೀಡಿದಾಗ ಅವರ ಕಣ್ಣೆದುರಿಗೇ ಈ ಪಟ್ಟಣದ ಒಂದು 
ಭಾಗದ ಕಟ್ಟಡಗಳು ನೀರು ಪಾಲಾಗತೊಡಗಿದವು. ಒಂದು ಅಂದಾಜಿನ ಪ್ರಕಾರ 
ದಿನಕ್ಕೆ ಹದಿನೈದು ಮೀಟರು ದಂಡೆಯನ್ನು ಬ್ರಹ್ಮಪುತ್ರ ನದಿ 
ಕಬಳಿಸತೊಡಗಿತು. ಎಷ್ಟು ಖರ್ಚಾದರೂ ಸರಿಯೇ ಈ ನಗರ 
ಉಳಿಯಬೇಕೆಂದು ನೆಹರೂ ನುಡಿದಿದ್ದರು. ನಗರ ಉಳಿಯಿತು. ಆದರೆ ನದಿ 
ಮೊದಲಿಗಿಂತ ಒಂದೂವರೆ ಕಿ. ಮೀ . ದೂರ ಹೊರಳಿ ತನ್ನ ಪಾತ್ರ 
ಹಿಗ್ಗಿಸಿಕೊಂಡಿದೆ. ಅಂದಿನ ದಿಬೂಗಢದ ಡಿ . ಸಿ. ಕಚೇರಿ, ಸರ್ಕ್ಯೂಟ್ ಹೌಸ್, 
ಅಂಚೆ ತಂತಿ ಕಚೇರಿ, ಹಲವು ಶಾಲೆ, ಉದ್ಯಾನವನವನ್ನು ನದಿ ಕಬಳಿಸಿತು . 
ದಿಬ್ರೂಗಢವನ್ನು ರಕ್ಷಿಸಲು ಈಗ ಇಪ್ಪತ್ನಾಲ್ಕು ಕಿ. ಮೀ . ಉದ್ದದ 
ಪ್ರತಿಬಂಧಕ ಏರಿ ಇದೆ. ಈಗಿನ ಪ್ರವಾಹ ಇದನ್ನೂ ಒಡೆದು ನುಗ್ಗಲು 
ಯತ್ನಿಸುತ್ತಿದೆ. ಈಗಾಗಲೇ ಈ ನಗರದ ಆಸುಪಾಸಿನ ಎರಡು ಸಾವಿರ ಎಕರೆಗೂ 
ಮಿಕ್ಕು ಟೀ ತೋಟಗಳು ಸಂಪೂರ್ಣ ನಾಶವಾಗಿ ನದಿಯ ಒಡಲು ಸೇರಿವೆ . 
ಗುವಹಾಟಿಯ ಕೆಳಭಾಗದಲ್ಲಿರುವ ಪುಲಸ್ ಬಾರಿ ವ್ಯಾಪಾರೋದ್ಯಮದಲ್ಲಿ 
ನಿಧಾನವಾಗಿ ತಲೆಯೆತ್ತುತ್ತಿದ್ದ ಪಟ್ಟಣ. ಇದು ಕ್ರಿ . ಶ. 1950ರಲ್ಲೇ 
ಸಂಪೂರ್ಣವಾಗಿ ನದಿಯ ಪಾಲಾಗಿದೆ. 
- ಬ್ರಹ್ಮಪುತ್ರ ನದಿ ಕಡಿವಾಣವಿಲ್ಲದ ಕುದುರೆ. ಜೊತೆಗೆ ನಿಸರ್ಗದ ಇತರ 
ವಿಕೋಪಗಳೂ ಈ ನದಿಗೆ ಕುಮ್ಮಕ್ಕು ಕೊಟ್ಟು ಸೈರ ತಿರುಗಲು ಪ್ರೇರೇಪಿಸಿವೆ. 

ಚರಿತ್ರೆಯ ಪುಟಗಳನ್ನು ತಿರುವಿದರೆ ಈ ಮಾತಿಗೆ ಪುಷ್ಟಿ ದೊರೆಯುತ್ತದೆ. 
ಹಾಗೆ ನೋಡಿದರೆ ಪ್ರವಾಹದ ಸಮಸ್ಯೆ ಉಲ್ಬಣಿಸಿದ್ದು 1950 ರಿಂದೀಚೆಗೆ . 
1954 , 1959 , 1960 , 1962 , 1966 , 1968 , 1969 , 1970, 1978, 
1987 , 1988 ಹೀಗೆಯೇ ಇಸವಿಗಳನ್ನು ಹೆಚ್ಚಿಸಿಕೊಂಡು ಹೋಗಬಹುದು. 
ಈ ಒಂದೊಂದು ವರ್ಷವೂ ಇದರ ಪ್ರವಾಹದ ಕರಾಳ ಛಾಯೆ ಹೊತ್ತಿವೆ. 
ಈ ನೆಲ ಭೂಕಂಪನಕ್ಕೆ ಪದೇ ಪದೇ ತುತ್ತಾಗಿ ತತ್ತರಿಸುವುದು ಈಶಾನ್ಯ 
ಭಾರತದ ಬಹುಮುಖ್ಯ ಸಮಸ್ಯೆ. ಹಳೆಯ ಗಾಯದ ನೆನಹು ಇನ್ನೂ 
ಹಸಿಯಾಗೇ ಇರಲು ಹಲವು ಕಾರಣಗಳುಂಟು. ಕ್ರಿ . ಶ. 1897ರ ಜೂನ್ 
12ರಂದು ಭೀಕರ ಭೂಕಂಪನವಾಗಿ ಕೆಲವೇ ಸೆಕೆಂಡುಗಳಲ್ಲಿ 380 , 500 
ಚದರ ಕಿ. ಮೀ . ನೆಲ ಮೈ ಕೊಡವಿತು. ಬಹುತೇಕ ಹಳೇ ಕಟ್ಟಡಗಳು 
ಇಲ್ಲಿ ನೆಲ ಕಚ್ಚಿದ್ದು ಆಗಲೇ . ಅಷ್ಟೇ ಅಲ್ಲ , ಬಯಲಿನಲ್ಲಿ ಅಡ್ಡ ದಾರಿ 
ಹಿಡಿಯುತ್ತಿದ್ದ ಬ್ರಹ್ಮಪುತ್ರ ನದಿ ಲಂಗುಲಂಗಾಮಿಲ್ಲದೆ ಓಡಿ ತನ್ನ ಪಾತ್ರ 
ಬದಲಾಯಿಸಲು ಪ್ರಾರಂಭಿಸಿತು. ಅಸ್ಸಾಂ ಕಣಿವೆಯ ಭೂ ಸ್ವರೂಪವನ್ನೇ 
ವಿರೂಪಗೊಳಿಸಿದ ಭೂಕಂಪನ ಪ್ರವಾಹಕ್ಕೂ ನಾಂದಿ ಹಾಡಿದ್ದು ಅಗಲೇ . 
ಇದು ಕೇವಲ ಬ್ರಹ್ಮಪುತ್ರ ನದಿಗೆ ಸೀಮಿತವಾದ ಸಮಸ್ಯೆಯಲ್ಲ . ಇದರ 
ಉಪನದಿಗಳ ಪ್ರವಾಹವೇ ಹೆಚ್ಚು ಸಮಸ್ಯೆಯೊಡ್ಡಿರುವುದು . ಇದು 
ಸಾಲದೆಂಬಂತೆ ಕ್ರಿ .ಶ. 1950ರಲ್ಲಿ ಈ ಅಧ್ಯಾಯ ಮರುಕಳಿಸಿತು. ಆಗ 
ಅಸ್ಸಾಂಗೆ ಬಿದ್ದ ಹೊಡೆತ ತತ್ತರಿಸುವಂಥದ್ದು . ಜಲಯಾನಕ್ಕಾಗಿ 
ಸೂಕ್ತವಾಗಿದ್ದ ನ್ಯಾಮತಿ ಘಾಟ್ ಈ ನದಿಯ ಆಕ್ರಮಣದಿಂದ ಸದಾ 
ಕಾಲಕ್ಕೂ ತನ್ನ ಸವಲತ್ತನ್ನು ಕಳೆದುಕೊಂಡಿತು. ಲಕೀಂಪುರ- ಸಿಬಸಾಗರ 
ಸದಿಯಾ, ಬ್ರಹ್ಮಪುತ್ರ ನದಿಯ ಸಾಮ್ರಾಜ್ಯಶಾಹೀ ಪ್ರವೃತ್ತಿಯಿಂದಾಗಿ 
ಇಂದಿಗೂ ತಳಮಣಿಸುತ್ತಿವೆ. ಕೆಳ ಅಸ್ಸಾಂನ ಪುಲಸಬಾರಿ ನಗರ 
ಕಣ್ಮರೆಯಾದದ್ದರ ಹಿನ್ನೆಲೆಯೂ ಇದೇ . 
- ಪಶ್ಚಿಮಘಟ್ಟ , ವಿಂಧ್ಯಪರ್ವತ ಶ್ರೇಣಿ, ಆರಾವಳಿ ಇವುಗಳಿಗೆ ಹೋಲಿಸಿದರೆ 
ಹಿಮಾಲಯ ಪರ್ವತ ಶ್ರೇಣಿ ಬಚ್ಚ . ಹಂತಹಂತವಾಗಿ ತಲೆಯೆತ್ತಲು 
ಪ್ರಾರಂಭಿಸಿದ್ದು ಈಗ್ಗೆ ಆರೂವರೆ ಕೋಟಿ ವರ್ಷಗಳಿಂದ. ಹಾಗೆಯೇ ಇತರ 
ನದಿಗಳಿಗೆ ಹೋಲಿಸಿದರೆ ಬ್ರಹ್ಮಪುತ್ರ ನದಿ ಹಿಮಾಲಯಕ್ಕೆ ಮೊಮ್ಮಗನೋ 
ಮರಿಮಗನೋ ಆಗುವಷ್ಟು ಪ್ರಾಯ. ಭೂವಿಜ್ಞಾನಿಗಳ ಭಾಷೆಯಲ್ಲಿ 

ಹೇಳುವುದಾದರೆ ಇದಿನ್ನೂ ತನ್ನ ಪಾತ್ರ ಯಾವುದೆಂದು ತಿಳಿದುಕೊಂಡಿಲ್ಲ . 
ಹೆಳಲಿನ ಬಿಡಿ ಬಿಡಿ ಕಂತೆಯಂತೆ ಹಲವು ಹತ್ತು ಕೊಂಕುದಾರಿ ಹಿಡಿದು 
ಸಾಗುತ್ತಿರುವ ನದಿ. ತನ್ನ ಸಾಮರ್ಥ್ಯಕ್ಕಿಂತ ಹೆಚ್ಚು ಮಕ್ಕಲನ್ನು ಹೊತ್ತು 
ದೂಡಿಕೊಂಡು ಅಲ್ಲಲ್ಲೇ ಮಧ್ಯದಲ್ಲೇ ಮರಳಗುಪ್ಪೆಗಳನ್ನಾಗಿ ಮಾಡುವ 
ಹುಡುಗುತನ. ಹಾಗೆ ನೋಡಿದರೆ ಬ್ರಹ್ಮಪುತ್ರ ನದಿಯನ್ನು ಹೆಚ್ಚು 
ಪ್ರಳಯಾಂತಕವನ್ನಾಗಿ ಮಾಡಿರುವುದು ಇದರ ಉಪನದಿಗಳು. 
ಹಿಮಮೂಲದ ಇಪ್ಪತ್ತು ಉಪನದಿಗಳು ಉತ್ತರ ಭಾಗದಿಂದ ಬೇರೆ 
ಬೇರೆ ಕಡೆ ಈ ನದಿಯನ್ನು ಕೂಡಿದರೆ ದಕ್ಷಿಣದಿಂದ ಹದಿಮೂರು 
ನದಿಗಳು ಇದಕ್ಕೆ ನೀರನ್ನೆಲ್ಲ ಬಸಿಯುತ್ತವೆ. ಉತ್ತರದ ಉಪನದಿಗಳು 
ಭರೆಂದು ಕಡಿದಾದ ಪರ್ವತ ಭಾಗದಲ್ಲಿ ಇಳಿಯುವಾಗ ಇನ್ನೂ 
ಹೊಂದಾಣಿಕೆಯ ಮಟ್ಟದಲ್ಲೇ ಇರುವ ಹಿಮಾಲಯದಿಂದ ಸಹಸ್ರ ಸಹಸ್ರ 
ಟನ್ನು ಗಳ ಮಕ್ಕಲನ್ನು ಕೊಚ್ಚಿ ತರುತ್ತದೆ. ಜಲಾನಯನ ಪ್ರದೇಶದ ಅಧಿಕ 
ನೀರುಣಿಸು ಬೇರೆ, ಇದನ್ನು ತಡೆಯುವರಾರು ? 
- ಈ ನದಿಯ ಹಾಸಿನಲ್ಲಿ ಕೆಲವೆಡೆ ಏಳು ಮೀಟರು ದಪ್ಪದ ಕಲ್ಲು , ಮಕ್ಕಲ 
ರಾಶಿ ಕೂತಿದೆ. ಕೆಲವೇ ಸೆಂ . ಮೀ . ಹೆಚ್ಚು ಮೆಕ್ಕಲು ಶೇಖರವಾದರೂ ಪ್ರವಾಹ 
ಆಚೀಚೆ ಹೊರಳಿ ಹಾವಳಿ ಉಂಟಾಗುತ್ತದೆ. ನದಿ ಧಾರೆಯ ಒಂದು ಕಿ. ಮೀ . 
ದೂರಕ್ಕೆ ಕೇವಲ ಹದಿಮೂರು ಸೆಂ . ಮೀ . ಇಳುಕಲು, ದಡವನ್ನು ಕೊಚ್ಚುತ್ತಾ 
ಹೊಸ ನೆಲವನ್ನು ನದಿ ನುಂಗುತ್ತಿರುವುದು ಈ ಕಾರಣದಿಂದಾಗಿ, 

ದೇಶದ ಇತರ ಭಾಗಗಳಿಗಿಂತ ಈಶಾನ್ಯ ಭಾರತದಲ್ಲಿ ಕಾಡುಗಳು ತ್ವರಿತವಾಗಿ 
ಕಣ್ಮರೆಯಾಗುತ್ತಿವೆಯೆಂಬುದನ್ನು ಅಧ್ಯಯನಗಳು ಪ್ರಮಾಣೀಕರಿಸಿವೆ. ಜೊತೆಗೆ 
ಬುಡಕಟ್ಟಿನ ಜನಾಂಗ ಲಾಗಾಯ್ತಿನಿಂದ ಅನುಸರಿಸಿಕೊಂಡು ಬಂದಿರುವ ಕಾಡು 
ಕಡಿದು, ಸುಟ್ಟು ಹೊಸ ಜಾಗದಲ್ಲಿ ಬೆಳೆ ಬೆಳೆದು ಸದಾ ಬದಲಾಯಿಸುವ 
ಕುಮ್ಮಿ ಬೇಸಾಯದ ಪರಿಪಾಠ ನೆಲದ ಸವೆತಕ್ಕೆ ಇಂಬುಗೊಟ್ಟಿದೆ. 
ಹೆಕ್ಟೇರೊಂದರಿಂದ ಪ್ರತಿವರ್ಷ ನಲವತ್ತು ಟನ್ನು ಮಣ್ಣು ಕೊಚ್ಚಿಹೋಗುತ್ತಿದೆ 
ಎಂಬ ಅಂದಾಜು . ನಮ್ಮೆಲ್ಲ ಪಾಪಕ್ಕೂ ಈ ನದಿಯೇ ಹೊಣೆಯಾಗಬೇಕು. 

ಹೆಬ್ಬಾವಿನಂತೆ ಹೊಸ ನೆಲದ ಮೇಲೆ ನದಿಯ ಆಕ್ರಮಣ ತಡೆಗಟ್ಟಲು 
ಉಪನದಿಗಳ ಬದಿಗಳಲ್ಲಿ ಹಾಕಿರುವ ಏರಿಯ ಉದ್ದ 2499 ಕಿ. ಮೀ . ಅಂದರೆ 
ನಮ್ಮ ಕಾವೇರಿ ನದಿಯ ನಾಲ್ಕು ಪಟ್ಟು ಉದ್ದದ ಏರಿ , ಪ್ರವಾಹ ನಿಯಂತ್ರಣಕ್ಕೆ 

ಇವು ಶಾಶ್ವತ ಪರಿಹಾರವಲ್ಲವೆಂಬುದು ಯೋಜನೆಯನ್ನು ರೂಪಿಸಿದವರಿಗೂ 
ತಿಳಿದಿದೆ. ಇರುವ ಒಡ್ಡುಗಳನ್ನು ಬಲಪಡಿಸಿ ಅಗತ್ಯವಿದ್ದ ಕಡೆ ಹೊಸದಾಗಿ 
ಒಡ್ಡು ಹಾಕಲು ಒಂದೂಕಾಲು ಸಾವಿರ ಕೋಟಿ ರೂ . ಬೇಕಾಗುತ್ತದೆಂದೂ 
ರಾಜ್ಯದ ಪ್ರವಾಹ ನಿಯಂತ್ರಣ ಇಲಾಖೆಯ ಅಂದಾಜು. 

ಈ ನದಿಯ ಸಮಸ್ಯೆಗಳ ನಿವಾರಣೆಗೆಂದು ಕ್ರಿ . ಶ. 1981ರಲ್ಲಿ ಬ್ರಹ್ಮಪುತ್ರ 
ಮಂಡಳಿ ಜನ್ಮ ತಳೆದಿದೆ. ಅರುಣಾಚಲ- ಭೂತಾನದ ಗಡಿ- ಮೇಘಾಲಯ , 
ನಾಗಾಲ್ಯಾಂಡ್ , ಅಸ್ಸಾಂಗಳಲ್ಲಿ ಹಂಚಿಕೊಂಡ ಉಪನದಿಗಳಲ್ಲಿ ಹದಿನೈದನ್ನು 
ಪ್ರಮುಖವಾಗಿ ಗುರುತಿಸಿ ಅವುಗಳ ಪ್ರವಾಹ ನಿಯಂತ್ರಣಕ್ಕಷ್ಟೇ ಅಲ್ಲ ಶಕ್ತಿಯ 
ಉತ್ಪಾದನೆಗೂ ಅವನ್ನು ಬಳಸಿಕೊಳ್ಳುವ ಸಾಧ್ಯತೆಯನ್ನು ಅಧ್ಯಯನ ಮಾಡಿ 
ಬೃಹತ್ ಯೋಜನೆಯನ್ನು ಮುಂದಿಟ್ಟಿದೆ. ನಮ್ಮ ದೇಶದ ಕ್ರಿ . ಶ. 2000 
ಇಸವಿಯ ಶಕ್ತಿಯ ಬೇಡಿಕೆಯನ್ನು ಈ ಉಪನದಿಗಳೇ ಪೂರೈಸಬಲ್ಲವೆಂಬುದು 
ತಜ್ಞರ ಲೆಕ್ಕಾಚಾರ. ಯೋಜನೆಗಳು ಹಲವಾರಿವೆ. ಅರುಣಾಚಲ ಪ್ರದೇಶದ 
ಸುವರ್ಣ ಸಿರಿ , ದಿಹಾಂಗ್‌ಗಳಿಗೆ ಅಣೆಕಟ್ಟು ಹಾಕಿದರೆ ಸಾಕು, ನಮ್ಮ ಪ್ರವಾಹದ 
ಅರ್ಧ ಸಮಸ್ಯೆ ಬಗೆಹರಿಯುತ್ತದೆಂದು ಅಸ್ಸಾಂ ಸರ್ಕಾರ ಹೇಳುತ್ತಿದೆ. ಆದರೆ 
ಅಣೆಕಟ್ಟು ಹಾಕಿ ಸಹಸ್ರಾರು ಹಳ್ಳಿ ಮುಳುಗಿದರೆ ಪುನರ್ವಸತಿ ಹೇಗೆ 
ಮಾಡುವುದು, ಗುಡ್ಡಗಾಡಿನಲ್ಲಿ ಅದು ತಂದೊಡ್ಡುವ ಹತ್ತು ಹಲವು 
ಸಮಸ್ಯೆಗಳಿಗೆ ಉತ್ತರ ಯಾರು ಕೊಡಬೇಕು? ಇದು ಅರುಣಾಚಲ ಪ್ರದೇಶದ 
ನಿಲುವು. 
- ಅಂತೂ ಬ್ರಹ್ಮಪುತ್ರ ಇಡೀ ಅಸ್ಸಾಂ ಕಣಿವೆಗೆ ಬೃಹತ್ ಸವಾಲೆಸೆದಿದೆ. 
ಹುಲು ಮಾನವರ ಮೇಲೆ ಸದಾ ಸಮರ ಎಸಗಿದೆ. ನೆಲ ಹೊಲವನ್ನು ನೀರಾಗಿ 
ಮಾರ್ಪಡಿಸಿ, ನೀರಿನ ಸಾಗರವನ್ನು ತಿಂಗಳೊಪ್ಪತ್ತಿನಲ್ಲಿ ಮೆಕ್ಕಲ 
ಭೂಮಿಯನ್ನಾಗಿ ಪರಿವರ್ತಿಸಿ, ಕಂದಾಯ ಅಧಿಕಾರಿಗಳ ಲೆಕ್ಕ ಪತ್ರಗಳನ್ನೆಲ್ಲ 
ಮೂರಾಬಟ್ಟೆ ಮಾಡುತ್ತ ಬಂದಿದೆ . ಕಳ್ಳನಂತೆ ರಾತ್ರಿ ಹೊತ್ತು ಹಳ್ಳಿಯ 
ಜೋಪಡಿಗಳಿಗೆ ನುಗ್ಗಿ ಅಗ್ಗಿಷ್ಟಿಕೆ ಆರಿಸಿ, ಗಂಜಿಯ ಪಾತ್ರೆಯನ್ನು ದೂರ 
ಸಾಗರಕ್ಕೆ ತೇಲಿ ಸಾಗಿಸುತ್ತದೆ. ಕುಡಿಯುವ ನೀರಿನ ಬಾವಿಯನ್ನೇ ಕಬಳಿಸಿ 
ತೇಗುತ್ತದೆ. ಒಮ್ಮೆ ಹಿಡಂಬನಾಗಿ ಒಮ್ಮೆ ದುಶ್ಯಾಸನನಾಗಿ ಮಗದೊಮ್ಮೆ 
ಕಬಂಧನಾಗಿ ಜೀವ ಹಿಂಡುತ್ತಿದೆ. ಆದರೂ ಲಕ್ಕೋಪಲಕ್ಷ ಜನ ಏಕೆ ಬ್ರಹ್ಮಪುತ್ರ 
ನದಿಯ ದಂಡೆಗೇ ಮತ್ತೆ ಮತ್ತೆ ಮುಗಿಬೀಳುತ್ತಾರೆ? ಗೊತ್ತಿದ್ದೂ ಗೊತ್ತಿದ್ದೂ 

ಏಕೆ ನದಿಯ ಕೆಸರು ಮೆತ್ತಿದ ತೋಳಿಗೆ ತೆಕ್ಕೆ ಬೀಳುತ್ತಾರೆ? ಏಕೆಂದರೆ ಆ 
ಕೆಸರಿನಲ್ಲಿ ಆ ರೇವೆ ಮಣ್ಣಿನಲ್ಲಿ ಪೋಷಕಾಂಶ ಇದೆ. ಮೇಲ್ದಂಡೆಯ ಯಾರದೋ 
ಹಸನಾದ ಭೂಮಿಯನ್ನೂ ಯಾವುದೋ ಕಾಡಿನ ಪಚ್ಚೆ ಗೊಬ್ಬರವನ್ನೂ ಕೊಚ್ಚಿ 
ತಂದ ಪುಣ್ಯಾವಶೇಷಗಳಿವೆ. ಅಲ್ಲಿ ಹಸುರು ಚಿನ್ನವನ್ನು ಬೆಳೆಯುವ ಆಸೆಯಿಂದ 
ಬಡ ರೈತ ನೇಗಿಲು ಚುಚ್ಚುತ್ತಾನೆ. ಮತ್ತೆ ಬ್ರಹ್ಮಪುತ್ರ ನದಿಯ ಕೋಪತಾಪಕ್ಕೆ 
ಬಲಿಯಾಗುತ್ತಾನೆ. 
- ಜಮದಗ್ನಿಯ ಮಗ ಪರಶುರಾಮ ತನ್ನ ತಾಯಿಯನ್ನು ಕೊಂದ ಪಾಪದ 
ಪರಿಹಾರಕ್ಕೆಂದು ಬ್ರಹ್ಮಕುಂಡದಲ್ಲಿ ಮಿಂದು ಉಕ್ಕಿದ ನೀರನ್ನು ಕಾಮರೂಪದಲ್ಲಿ 
( ಅಸ್ಸಾಂ) ಹರಿಯಬಿಟ್ಟನೆಂದೂ ಅದೇ ಬ್ರಹ್ಮಪುತ್ರ ನದಿಯಾಯಿತೆಂದು ಕಾಳಿಕಾ 
ಪುರಾಣದಲ್ಲಿ ಹೇಳಲಾಗಿದೆ. ಯಾರದೋ ಕೋಪಕ್ಕೆ ಇನ್ಯಾರೋ ಬಲಿಯಾಗಿ 
ಮತ್ಯಾರೋ ಪರಿಹಾರ ಪಡೆಯುವ ಕತೆ ಬ್ರಹ್ಮಪುತ್ರ ನದಿಯ ಆಚೀಚೆ ಇಂದಿಗೂ 
ನಿತ್ಯ ಸತ್ಯವಾಗಿದೆ. 


ಚಂಡಮಾರುತ 
ಚಂಡಮಾರುತದ ನರ್ತನ 


ಪ್ರತಿವರ್ಷವೂ ತಪ್ಪದೆ ಬಾಂಗ್ಲಾದೇಶದಲ್ಲಿ ಬಿರುಗಾಳಿ ಬೀಸುತ್ತದೆ. ಆಗ 
ಬಂಗಾಳಕೊಲ್ಲಿ ಹುಚ್ಚೆದ್ದು ಕುಣಿಯುತ್ತದೆ. ಸಹಸ್ರ ಸಹಸ್ರ ಸಂಖ್ಯೆಯಲ್ಲಿ ಜನ 
ಸಾವಿಗೀಡಾಗುತ್ತಾರೆ, ನಿರಾಶ್ರಿತರಾಗುತ್ತಾರೆ. ಮಕ್ಕಳು ಮರಿಗಳು 
ತಬ್ಬಲಿಯಾಗುತ್ತಾರೆ. ಆಸ್ತಿಪಾಸ್ತಿಗಳ ಜೊತೆಗೆ ರಾಶಿರಾಶಿಯಾಗಿ ರಾಸುಗಳ ನಷ್ಟವೂ 
ಆಗುತ್ತದೆ. ಅಂತರರಾಷ್ಟ್ರೀಯ ಸಂಘ ಸಂಸ್ಥೆಗಳು ರೆಡ್ ಕ್ರಾಸ್ ಸೊಸೈಟಿ, ಪ್ರಧಾನಿ 
ಪರಿಹಾರ ನಿಧಿ, ಹೀಗೆ ಸಹಾಯದ ಹಸ್ತಗಳು ಚಾಚುತ್ತವೆ. ಉಪಗ್ರಹಗಳು 
ಹದ್ದಿನ ಕಣ್ಣಿಟ್ಟು ಚಂಡಮಾರುತ ಹುಟ್ಟುವ ಕಣ್ಣನ್ನೇ ನಮ್ಮ ಮುಂದೆ 
ತೆರೆದಿಡುತ್ತವೆ. ನೂರಾರು ಕಿ. ಮೀ . ವೇಗದಲ್ಲಿ ಬೀಸುವ ಬಿರುಗಾಳಿ 
ಚಂಡಮಾರುತವಾಗಿ ಪರಿವರ್ತನೆಯಾಗಿ ಸಾಗರದ ಅಲೆಗಳನ್ನು ಹುಚ್ಚೆದ್ದು 
ಕುಣಿಸುತ್ತದೆ, ಅದರ ಹಿಂದೆಯೇ ಹೆಲಿಕಾಪ್ಟರುಗಳು ಹಾರುತ್ತವೆ. ನಿರಾಶ್ರಿತರ 
ಶಿಬಿರಗಳು ತಲೆಯೆತ್ತುತ್ತವೆ. ಆಹಾರ ಪೊಟ್ಟಣಗಳು ಉದುರುತ್ತವೆ. ಹಸಿವೆಯಿಂದ 
ಬಳಲಿದ ಕೈಗಳು ಚಾಚುತ್ತವೆ. ಹೃದಯವನ್ನು ಕರಗಿಸುತ್ತವೆ. 
ವಿಶ್ವವಿಖ್ಯಾತ ನೈಸರ್ಗಿಕ ವಿಕೋಪಗಳು / 60 


ಭೂಮಿ ತನ್ನ ಅಕ್ಷದ ಮೇಲೆ ಗಿರಿಕಿ ಹೊಡೆಯುತ್ತಲೇ ಏನೆಲ್ಲ 
ಆಟವಾಡುತ್ತದೆ. ವಾತಾವರಣದ ಒತ್ತಡದಲ್ಲಿ ಅಪಾರ ವ್ಯತ್ಯಾಸ, ತಂಪುಗಾಳಿ 
ಬಿಸಿಗಾಳಿಯ ಜೊತೆಗೆ ಕೈ ಕುಲುಕುತ್ತದೆ. ಉದ್ರೇಕಿಸುತ್ತದೆ. ಈ ಎಲ್ಲವೂ 
ಭೂಮಿಯ ದಿಢೀರ್ ಕಾರ್ಯಕ್ರಮಗಳು. ಅನಂತರ ಭೂಮಿ ತನ್ನ ಹುಚ್ಚು 
ಕಾರ್ಯವನ್ನು ನಿಯಂತ್ರಿಸಲು ಹೋರಾಡುತ್ತದೆ, ಕೆಲವೊಮ್ಮೆ ಗೆಲ್ಲುತ್ತದೆ, 
ಕೆಲವೊಮ್ಮೆ ಸೋಲುತ್ತದೆ. ಹುಲು ಮಾನವ ಮಾತ್ರ ಈ ಚದುರಂಗದಾಟಕ್ಕೆ 
ಬಲಿಯಾಗಿ ನರಳುತ್ತಾನೆ. ಇದು ಬಾಂಗ್ಲಾ ದೇಶವೊಂದರ ಕತೆಯಲ್ಲ , ಕಡಲ 
ತೀರದ ನಗರಗಳು ಪ್ರತಿವರ್ಷವೂ ಅನುಭವಿಸುವ ಘೋರ ಸತ್ಯ . 
- ದ್ವೀಪವಾಸಿಗಳಿಗಂತೂ ಚಂಡಮಾರುತ ಮೃತ್ಯುವಿನ ಮತ್ತೊಂದು ಮುಖ . 
ಕ್ರಿ . ಶ. 1938ರಲ್ಲಿ ಪಶ್ಚಿಮ ಅಮೇರಿಕದ ಲಾಂಗ್ ಐಲೆಂಡ್ ಹಾಗೂ ನ್ಯೂ 
ಇಂಗ್ಲೆಂಡ್‌ಗಳಲ್ಲಿ ಅಪ್ಪಳಿಸಿದ ಚಂಡಮಾರುತ ಅತ್ಯಂತ ಭೀಕರ ಸ್ವರೂಪದ್ದು . 
ಕ್ರಿ .ಶ. 1938ರ ಸೆಪ್ಟೆಂಬರ್ 21 ರಂದು ಬಿರುಗಾಳಿ ಬೀಸಿ 523 ಕಿ. ಮೀ . 
ಉದ್ದಕ್ಕೂ ಗುಡಿಸಿಕೊಂಡೇ ಸಾಗಿತು. ಲಾಂಗ್ ಐಲೆಂಡ್ ತೀರದಿಂದ ಅತ್ಯ 
ಮಾಂಟ್ರಿಯಲ್‌ವರೆಗೆ ಅದು ಧ್ವಂಸ ಮಾಡಿದ ಮನೆ ಕಟ್ಟಡಗಳು ಸಹಸ್ರಾರು. 
ನೋಡುನೋಡುತ್ತಲೇ ಅದು ತನ್ನ ವೇಗವನ್ನು ಹೆಚ್ಚಿಸಿಕೊಂಡಿತು. ಉತ್ತರ 
ಅಮೇರಿಕದಲ್ಲಿ ಆಗ ಇದೊಂದು ಅಪೂರ್ವ ದಾಖಲೆ. ಈ ಬಿರುಗಾಳಿ 
ತನ್ನ ಒಂದು ಸುತ್ತಿನಲ್ಲಿ 60 , 000 ಕಟ್ಟಡಗಳನ್ನು ನೆಲಸಮ ಮಾಡಿತು. 
ಅದರ ಮುನ್ಸೂಚನೆ ಪಡೆಯುವಲ್ಲಿ ಹವಾಮಾನ ವರದಿಗಾರರು 
ವಿಫಲರಾಗಿದ್ದರು, ಹಿಂದಿನ ದಿನವಷ್ಟೇ ಅದು ಫ್ಲೋರಿಡಾ ನಗರದತ್ತ ಸಾಗಿತ್ತು . 
ಅಲ್ಲಿನ ನಗರ ನಿವಾಸಿಗಳಿಗೆ ಎಚ್ಚರಿಕೆ ನೀಡಿ ಸಾವುನೋವಿನ ಸಂಖ್ಯೆಯನ್ನು 
ಗಣನೀಯ ಪ್ರಮಾಣದಲ್ಲಿ ಇಳಿಸಲಾಗಿತ್ತು . ಆದರೆ ಈ ಬಿರುಗಾಳಿ 
ಮಳೆಯನ್ನೂ ಹೊತ್ತು ಚಂಡಮಾರುತವಾಗಿ ತನ್ನ ದಿಕ್ಕನ್ನೇ ಬದಲಾಯಿಸಿತು. 
ಆಗ ಅದು ಗಂಡಾಂತರಕಾರಿ ಎನ್ನಿಸಲಿಲ್ಲ . ಅದು ಸಾಗರದಲ್ಲಿ 
ಕಣ್ಮರೆಯಾಗಬೇಕಾಗಿತ್ತು . ಬದಲು ತನ್ನ ಓಟವನ್ನು ಹೆಚ್ಚಿಸಿಕೊಂಡು ನ್ಯೂ 
ಇಂಗ್ಲೆಂಡಿನತ್ತ ಬೀಸಲು ಪ್ರಾರಂಭಿಸಿತು. ಲಾಂಗ್ ಐಲೆಂಡ್ ತೀರದಲ್ಲಿ 
ತೆರೆಗಳು ಅಪ್ಪಳಿಸಿ ಕುಣಿಯುತ್ತಿದ್ದ ಸೊಬಗನ್ನು ನೋಡಲು ಕುತುಹಲಗೊಂಡ 
ಜನ ಮುತ್ತಿದರು. ನಿಸರ್ಗದ ಚಿಣ್ಣಾಟವನ್ನು ಮೆಚ್ಚಿದರು. ಗೆಳೆಯರಿಗೆ 
ದೂರವಾಣಿ ಕರೆ ನೀಡಿ ಆಮಂತ್ರಿಸಿದರು. ಬೆಳಗಿನ ಸೊಬಗು ಮಧ್ಯಾಹ್ನದ 

ಹೊತ್ತಿಗೆ ಸಾವಾಗಿ ಕಾಡಿತ್ತು . ಬಳುಕಿ ಬಾಗಿ ಕುಪ್ಪಳಿಸುತ್ತಿದ್ದ ತೆರೆಗಳು 
ತೀರದ ಮೇಲೆದ್ದವು. ಬಲವಾದ ಗಾಳಿ, ತೀರದುದ್ದಕ್ಕೂ ಅಲೆಗಳು ಎಡೆಬಿಡದೆ 
ಬಡಿದು ಕಟ್ಟಡಗಳನ್ನು ಉರುಳಿಸಿದವು. ರಸ್ತೆಯಲ್ಲಿ ಸಾಗುತ್ತಿದ್ದ ಸಹಸ್ರಾರು 
ವಾಹನಗಳು ತಲೆಕೆಳಗಾದವು. ತೆರೆಗಳು ಹನ್ನೆರಡು ಮೀಟರ್ ಎದ್ದು 
ಅಪ್ಪಳಿಸುತ್ತಲೇ ಜನ ಕಕ್ಕಾಬಿಕ್ಕಿಯಾದರು. ನೀರಿನಲ್ಲಿ ಮುಳುಗಿದರು, 
ಮುಳುಗಿ ಶವವಾಗಿ ತೇಲಿದರು. ಕೆಲವರು ಜೀವ ಉಳಿಸಿಕೊಳ್ಳಲು ಕಟ್ಟಡಗಳ 
ಚಾವಣಿ ಏರಿದರು. ತೆರೆಗಳು ಚಾವಣಿಯ ಮಟ್ಟಕ್ಕೆ ಏರಲಿಲ್ಲ . ಬದಲು 
ಕಟ್ಟಡವೇ ಸಾಗರದತ್ತ ಚಲಿಸಲು ಪ್ರಾರಂಭಿಸಿದಾಗಲೇ ತಿಳಿದದ್ದು ಅದು 
ಸಾವಾಗಿ ಎರಗಿ ಬಂದಿತ್ತೆಂದು. 

ಟೆಲಿಫೋನ್, ಟೆಲಿಗ್ರಾಫ್ ತಂತಿಗಳೇ ಕಂಬ ಸಹಿತ ಕಿತ್ತು ನೀರು 
ಪಾಲಾಗಿದ್ದರಿಂದ ಯಾವ ಎಚ್ಚರಿಕೆಯ ಸಂದೇಶಗಳೂ ಫಲ ಕೊಡಲಿಲ್ಲ . 
ಅದರಲ್ಲೂ ರೋಡ್ಸ್ ದ್ವೀಪಕ್ಕೆ ಎಷ್ಟು ಶೀಘ್ರವಾಗಿ ಅಲೆಗಳು ಬಡಿದವೆಂದರೆ 
ತೀರದಲ್ಲಿ ವಿಹಾರಕ್ಕೆ ಬಂದಿದ್ದ 41 ಮಂದಿ ನಿಮಿಷಾರ್ಧದಲ್ಲಿ ಕಣ್ಮರೆಯಾದರು. 
ಮಹಿಳೆಯೊಬ್ಬಳು ಟೆಲಿಗ್ರಾಫ್ ಕಂಬವೇರಿ ಇಡೀ ದಿನರಾತ್ರಿ ಅಟ್ಲಾಂಟಿಕ್ 
ಸಾಗರದ ಹೆಬ್ಬಲೆಗಳ ಹೊಯ್ದಾಟಕ್ಕೆ ಬಲಿಯಾದಳು. ಕಳಚಿಬಿದ್ದ ತಂತಿಗಳು 
ಅವಳನ್ನು ಸುತ್ತಿ ಅಪರಾಧಿಯಂತೆ ಬಂಧಿಸಿತು. ಅದರಲ್ಲೂ ಕನೆಕ್ಟಿಕಟ್‌ನಲ್ಲಿ 
ಶಾಲಾ ಬಸೊಂದು ಅಲೆಗಳೊಂದಿಗೆ ಕೊಚ್ಚಿ ಹೋಗಿಬದುಕುಳಿದವನು ಒಬ್ಬ 
ವಿದ್ಯಾರ್ಥಿ ಮಾತ್ರ . ರೋಡ್ಸ್ ದ್ವೀಪದಲ್ಲಿ ಅಲೆಗಳ ಅಬ್ಬರ ಎಷ್ಟು 
ತೀವ್ರವಾಗಿತ್ತೆಂದರೆ ಅದು ದೀಪಸ್ತಂಭವನ್ನೇ ಕಿತ್ತು ಆಟದ ಬೊಂಬೆಯಂತೆ 
ಉರುಳಿಸುತ್ತ ಸಾಗರದತ್ತ ಎಳೆಯಿತು. ತೀರದಲ್ಲಿ ಮೀನು ಹಿಡಿಯಲು ಬಂದಿದ್ದ 
ನೂರಾರು ನಾವಿಕರು ದೋಣಿಗಳೊಂದಿಗೆ ಉರುಳುರುಳಿ ಸಾಗರದ ಪಾಲಾದರು. 
ರಸ್ತೆಯಲ್ಲಿ ಸಾಗುತ್ತಿದ್ದ ವಾಹನಗಳಂತೂ ತಲೆಕೆಳಗಾಗಿ ಎಲ್ಲೆಂದರಲ್ಲಿ ಬಿದ್ದು 
ಇಡೀ ರಸ್ತೆಯನ್ನೇ ಸಂಚಾರಕ್ಕೆ ಅಡ್ಡಿ ಮಾಡಿದವು. ನೀರು ನಗರಕ್ಕೆ ನುಗ್ಗಿ ವ್ಯಾಪಾರ 
ವಹಿವಾಟನ್ನು ಸ್ಥಗಿತಗೊಳಿಸುತ್ತಿದ್ದಂತೆ ಬಹು ಮಹಡಿ ಕಟ್ಟಡಗಳಿಂದ 
ಕರುಣಾಳುಗಳು ಹಗ್ಗ ಇಳಿಯ ಬಿಟ್ಟು ಜನರನ್ನು ಸುರಕ್ಷತೆಗಾಗಿ 
ಮೇಲೆಳೆದುಕೊಳ್ಳುತ್ತಿದ್ದರು. ನೆಲದಲ್ಲಿ ತಮ್ಮ ಕಾರ್ಯದಲ್ಲಿ ನಿರತರಾಗಿದ್ದ 
ಸಹಸ್ರಾರು ಮಂದಿ ದಿಢೀರ್ ಪ್ರವಾಹಕ್ಕೆ ಬಲಿಯಾಗಿ ಹೇಗೆಂದರೆ ಹಾಗೆ ಈಜಿ 
ತಮ್ಮ ಪ್ರಾಣ ಉಳಿಸಿಕೊಳ್ಳಬೇಕಾಯಿತು. ಈ ಜಲ ಪ್ರಳಯದ ಉಪಯೋಗ 

ಪಡೆದವರು ಕಳ್ಳರು ಕಾಕರು ಮಾತ್ರ . ಅವರು ನಿಂತಲ್ಲೇ ಮುಳುಗಿ ಸಿಕ್ಕಿದ 
ಅಂಗಡಿಗಳ ವಸ್ತುಗಳನ್ನು ದೋಚುತ್ತ ಉಸಿರುಕಟ್ಟಿ ಜೇಬು 
ತುಂಬಿಕೊಳ್ಳುತ್ತಿದ್ದರೆ ಮಾಲೀಕರು ಹತಾಶರಾಗಿ ಅತ್ತ ನೋಡುತ್ತ ನಿಟ್ಟುಸಿರು 
ಬಿಡುತ್ತ ನಿಂತಿದ್ದರು. 

ನ್ಯೂ ಇಂಗ್ಲೆಂಡ್‌ನಲ್ಲಿ ಅಲೆಗಳು ನಗರಕ್ಕೆ ಬೆನ್ನು ಹತ್ತಿದರೆ, ಇತ್ತ ತೀರದಲ್ಲಿ 
ಬೆಂಕಿ ಬುಗಿಲೆದ್ದಿತು. ಅಗ್ನಿಶಾಮಕ ದಳ ಅಗ್ನಿಯನ್ನು ಶಮನ ಮಾಡಲು 
ಪ್ರಯತ್ನಿಸಲು ಮುಂದಾಗುತ್ತಿದ್ದಂತೆಯೇ ನೀರು ಮುಖಕ್ಕೆ ರಾಚಿ ಅವರನ್ನು 
ಹಿಮ್ಮೆಟ್ಟಿಸುತ್ತಿತ್ತು . ಆರು ಗಂಟೆಗಳ ಕಾಲ ಬೆಂಕಿ ದಹಿಸಿತು. ಈ ಅವಧಿಯಲ್ಲಿ 
ಕಟ್ಟಡಗಳಿಗಾದ ನಷ್ಟ ಒಂದು ಮಿಲಿಯನ್ ಡಾಲರ್. ಅಂತಿಮವಾಗಿ 
ಚಂಡಮಾರುತದ ನರ್ತನ ಮುಗಿದಾಗ ಕೆನಡದ ಮಾಂಟ್ರಿಯಲ್‌ಗೆ ಸ್ಮಶಾನ 
ಕಳೆ ಬಡಿದಿತ್ತು . ತೀರದ ಹಡಗು, ದೋಣಿಗಳು ನುಚ್ಚುನೂರಾಗಿದ್ದವು. ಕಾಡಿಗೆ 
ಕಾಡೇ ಕಿತ್ತು ಬಂದು ಮರಗಳು ಬುಡ ಮೇಲಾಗಿ ಉರುಳುತ್ತಿದ್ದವು. ಬೆಳೆಗಳು 
ಹೇಳ ಹೆಸರಿಲ್ಲದೆ ನಾಶವಾಗಿದ್ದವು. ಯಾವುದೋ ಬೀದಿಯ ಕಟ್ಟಡಗಳು 
ಮತ್ತಾವುದೋ ಬೀದಿಯ ಕಟ್ಟಡಗಳೊಂದಿಗೆ ಮುಖಾಮುಖಿಯಾಗಿದ್ದವು. 
ರೈಲು ಹಳಿಗಳು ತಿರುಚಿಕೊಂಡು ಸಂಪೂರ್ಣವಾಗಿ ನಾಶವಾಗಿದ್ದವು. 32, 000 
ಕಿ. ಮೀ . ಉದ್ದದ ಟೆಲಿಪೋನ್, ಟೆಲಿಗ್ರಾಫ್ ತಂತಿಗಳು ಕಡಿದು ಬಿದ್ದಿದ್ದವು. 


ಹೊಂಡುರಸ್ ಚಂಡಮಾರುತ 


ಪೆಸಿಫಿಕ್, ಅಟ್ಲಾಂಟಿಕ್ ಸಾಗರದಲ್ಲಿ ಏಳುವ ಚಂಡಮಾರುತಗಳಿಗೆ ಕೆಲವೊಮ್ಮೆ 
ನಾಮಕರಣ ಮಾಡುವುದು ರೂಢಿ. ಎಗ್ರೇಸ್, ಫಿಫಿ ಇಂತಹ ಚಂಡಮಾರುತಗಳು . 
ಮಧ್ಯ ಅಮೇರಿಕದ ಗ್ವಾಟೆಮಾಲ ಬಳಿ ಇರುವ ಹೊಂಡುರಸ್ ಅಂತಹ 
ಹೇಳಿಕೊಳ್ಳುವ ದೇಶವೇನೂ ಅಲ್ಲ . ಇಂಡಿಯನ್ ಬುಡಕಟ್ಟಿನ ಅಲ್ಲಿನ ಜನ 
ಮೊದಲಿನಿಂದಲೂ ಹೇಗೋ ಹಾಗೆ ಬದುಕಿ ಸದ್ದಿಲ್ಲದೆ ಜೀವನ ಸಾಗಿಸಿದ್ದರು. 
ಅತ್ತ ದಾರಿದ್ರ , ಇತ್ಯ ನಿಸರ್ಗದ ವಿಕೋಪ, ಕ್ರಿ . ಶ. 1974ರ ಸೆಪ್ಟೆಂಬರ್ 18ರಂದು 
ಅತ್ಯಂತ ಭೀಕರ ಚಂಡಮಾರುತ ಈ ಬಡ ದೇಶದ ಮೇಲೆ ಧಾಳಿ ಮಾಡಿತು. 
ತಲಾ ವಾರ್ಷಿಕಾದಾಯ 250 ಡಾಲರ್ ಮೀರಿರದ ಆ ಬಡ ಜನ ನಿಸರ್ಗದ 
ವಿಕೋಪವನ್ನು ಎದುರಿಸಲು ಸಮರ್ಥರಾಗಿರಲಿಲ್ಲ . ಅಮೇರಿಕ ಈ ದೇಶದಲ್ಲಿ 

ಹವಾಮಾನದ ಮುನ್ಸೂಚನೆಗಾಗಿ ಅತ್ಯಾಧುನಿಕ ಅವಲೋಕನ ಕೇಂದ್ರಗಳನ್ನು 
ತೆರೆದು ಹದ್ದಿನ ಕಣ್ಣಿಟ್ಟಿತ್ತು. ಇಷ್ಟೆಲ್ಲ ಆಧುನಿಕ ಸೌಲಭ್ಯಗಳಿದ್ದರೂ 
ಚಂಡಮಾರುತದ ಬಗ್ಗೆ ಪೂರ್ವ ಕಲ್ಪನೆ ಇದ್ದರೂ , ಎಚ್ಚರಿಕೆಯನ್ನು ನೀಡಿದಾಗ್ಯೂ 
ಅದು ಸಂಪೂರ್ಣವಾಗಿ ಫಲ ಕೊಡಲೇ ಇಲ್ಲ . ಸಂಪರ್ಕ ಸಾಧನಗಳ 
ಅಭಿವೃದ್ಧಿಯಲ್ಲಿ ತೀರ ಹಿಂದುಳಿದ ಈ ದೇಶ ಎಚ್ಚರಿಕೆಯನ್ನೂ ಗ್ರಹಿಸದೇ 
ಹೋಯಿತು. ಒಂದು ವೇಳೆ ಮುನ್ಸೂಚನೆ ದೊರೆತಿದ್ದರೂ ರಕ್ಷಣೆಗಾಗಿ ಯಾವ 
ಸಿದ್ಧತೆಯನ್ನೂ ಮಾಡಿಕೊಳ್ಳುವ ಸ್ಥಿತಿಯಲ್ಲಿ ಈ ಜನರಿರಲಿಲ್ಲ . ನಿಸರ್ಗವೂ ಅವರಿಗೆ 
ಅವಕಾಶ ಕೊಡಲಿಲ್ಲ . 
- ಚಂಡಮಾರುತ ಅಪ್ಪಳಿಸಿದಾಗ ಸರಿ ರಾತ್ರಿಯಾಗಿತ್ತು . ಎದುರಿಗೆ ಸಿಕ್ಕ ಮನೆ 
ಮರ ಗಿಡಗಳನ್ನೆಲ್ಲ ಬುಡಮೇಲಾಗಿಸಿ ಗಾಳಿ ತೀಡುತ್ತಿತ್ತು. ಹೇಳಿ ಕೇಳಿ ಅವು 
ಮಣ್ಣಿನ ಮನೆಗಳು , ಕೊಚ್ಚಿ ಹೋಗುವ ಮುನ್ನವೇ ನೀರಿನಲ್ಲಿ ಕರಗಿ ಕೆಸರು 
ಮಣ್ಣಾಗಿ ಹರಿದು ಹೋಗುತ್ತಿದ್ದವು. ಕಲ್ಲಿನ ಮನೆಗಳು ಉರುಳುರುಳಿ 
ಬೀಳುತ್ತಿದ್ದವು. 
- ಸ್ಯಾನ್‌ಫೆ ಈ ದೇಶದ ಎರಡನೆಯ ಮಹಾ ನಗರ. ಅಲ್ಲಿ 400,000 
ಮಂದಿ ಮನೆ ಕಳೆದುಕೊಂಡರು. ಸಹಸ್ರಾರು ಮಂದಿ ಹಸಿವೆಯಿಂದ ಬಳಲಿದರು. 
ಅದರಲ್ಲೂ ನದಿ ಬದಿಯ ಚೋಲೋಮ ಪಟ್ಟಣವಂತೂ ತನ್ನ 3000 
ಜನಸಂಖ್ಯೆಯಲ್ಲಿ ಅರ್ಧದಷ್ಟನ್ನು ರಾತ್ರೋರಾತ್ರಿ ಕಳೆದುಕೊಂಡಿತು. 
ಬದುಕುಳಿದವರನ್ನು ಕರುಣಾಜನಕ ಕತೆ. ಒಂದು ಮನೆಯಲ್ಲಿ ಪ್ರವಾಹಕ್ಕೆ ಹೆದರಿ 
ಒಂಬತ್ತು ಮಂದಿ ಕೈ ಕೈ ಹಿಡಿದು ಹಾಗೆಯೇ ಸಾವನ್ನಪ್ಪಿದ್ದರು. ಇಡೀ ಕುಟುಂಬದ 
ಸದಸ್ಯರನ್ನೆಲ್ಲ ಕಳೆದುಕೊಂಡ ವೃದ್ಧನೊಬ್ಬ ತನ್ನ ಮನೆಯ ಜೀರ್ಣಾವಸ್ಥೆಯನ್ನು 
ನೋಡಲು ಹಿಂದಿರುಗಿದಾಗ ಮನೆಯ ತುಂಬ ರಾಶಿ ರಾಶಿ ಅಪರಿಚಿತ ಹೆಣಗಳು 
ಬಿದ್ದಿದ್ದವು. ಬೆಟ್ಟದ ಮೇಲಿಂದ ಉರುಳಿಸಿ ತಂದ ಹೆಣಗಳನ್ನು ಇಲ್ಲಿ ಎಸೆದು 
ಪ್ರವಾಹ ಮುಂದಕ್ಕೆ ಸಾಗಿತ್ತು . ಈ ದುರಂತದಿಂದ ಸರ್ಕಾರ ತೀವ್ರ ಆತಂಕಕ್ಕೆ 
ಗುರಿಯಾಯಿತು. ಕಾಲರಾದಂತಹ ಅಂಟು ಜಾಡ್ಯ ಹರಡಬಹುದೆಂಬ ಭೀತಿಯಿಂದ 
ಸಾಮೂಹಿಕವಾಗಿ ಶವಗಳನ್ನು ಸುಡಲಾಯಿತು. ಪನಾಮ ಕಾಲುವೆಯ ಭಾಗದಿಂದ 
ಅಮೇರಿಕದ ರಕ್ಷಣಾ ಪಡೆ ಧಾವಿಸಿ ದುರಂತದಲ್ಲಿ ಅಳಿದುಳಿದವರಿಗೆ ಶಿಬಿರಗಳನ್ನು 
ನಿರ್ಮಿಸಿತು. ರೈಲು ಹಾದಿಗಳಂತೂ ಗುರುತು ಸಿಗದಷ್ಟು ಮಣ್ಣಿನಲ್ಲಿ ಮುಚ್ಚಿ 
ಹೋಗಿದ್ದವು. ಪ್ರವಾಹಕ್ಕೆ ತುತ್ತಾದ ಜನ ಹಸಿವೆಯಿಂದ ಎಷ್ಟು ನರಳಿದ್ದರೆಂದರೆ 

ನೀರಿನಿಂದ ಮೇಲೆದ್ದ ಯಾವುದೇ ವಸ್ತುಗಳನ್ನು ಭಕ್ಷಿಸುವಂತೆ ಅವರ ನೋಟ 
ನೆಟ್ಟಿತ್ತು . ದೇಶಕ್ಕೆ ಆದಾಯ ತರುತ್ತಿದ್ದ ಬಾಳೆ, ಕಾಫಿ ತೋಟಗಳಂತೂ 
ಸಂಪೂರ್ಣವಾಗಿ ನಾಶವಾಗಿದ್ದವು. ಸಹಸ್ರಗಟ್ಟಳೆ ರಾಸುಗಳು ಶವವಾಗಿ 
ಬಿದ್ದಿದ್ದವು. ಸ್ಥಳೀಯರ ಅಸಾಮರ್ಥ್ಯ, ಲಂಚಗುಳಿತನ, ಕಪಟ , ವಂಚನೆ 
ಅವರಿಗೆ ನೀಡಿದ ನೆರವನ್ನು ಉಪಯೋಗಕ್ಕೆ ಬಾರದಂತೆ ಮಾಡಿತು. ಸಹಸ್ರಾರು 
ಜನ ಹಸಿವೆಯಿಂದ ಸತ್ತರು. ಕಾಳಸಂತೆ ತಲೆಯೆತ್ತಿತು. ಕೊನೆಗೆ ರೆಡ್ ಕ್ರಾಸ್ 
ಸಂಸ್ಥೆಯವರು ಸ್ಥಳೀಯರ ಮೇಲೆ ಬಿದ್ದು ಪುನರ್ವಸತೀಕರಣ ಮಾಡಬೇಕಾಗಿ 
ಬಂತು. ಹೊಂಡುರಾಸ್ ತನ್ನ ಅಂದಿನ ಸ್ಥಿತಿಯಿಂದ ಚೇತರಿಸಿಕೊಳ್ಳುವಲ್ಲಿ 
ರಾಷ್ಟ್ರದ ಬೊಕ್ಕಸ ಬರಿದಾಗಿತ್ತು . 


ಕಂಗಾಲಾದ ಬಾಂಗ್ಲಾದೇಶ 
ಬಾಂಗ್ಲಾ ದೇಶದ ಬಡತನದ ರೇಖೆಯನ್ನು ಮತ್ತಷ್ಟು ಮೇಲಕ್ಕೆತ್ತಿ ದೇಶದ 
ಆರ್ಥಿಕ ಸ್ಥಿತಿಗಳನ್ನು ಮೂರಾಬಟ್ಟೆ ಮಾಡಿ ಕೆಲವೇ ದಿನಗಳಲ್ಲಿ ಜನರನ್ನು ಗುಡಿಸಿ 
ಅತ್ತ ಕೊಲ್ಲಿಯಲ್ಲಿ ಸಾವು ನೋವುಏರಿಸುವ ಚಂಡಮಾರುತ ಅಲ್ಲಿ ಸೂರ್ಯ 
ಹುಟ್ಟುವಷ್ಟೇ ಸಹಜ ಕ್ರಿಯೆ. ಪ್ರತಿವರ್ಷವೂ ಚಂಡಮಾರುತ ಬೀಸಿ ಸಾವುನೋವಿನ 
ಸಂಖ್ಯೆಯನ್ನು ಅಲ್ಲಿ ಹೆಚ್ಚಿಸುತ್ತಿದೆ. 
* ಈ ಶತಮಾನದ ಭೀಕರ ಚಂಡಮಾರುತ ಅಪ್ಪಳಿಸಿದ್ದು ಕ್ರಿ . ಶ. 1970ರ 
ಸೆಪ್ಟೆಂಬರ್ 10ರಂದು. ಬಾಂಗ್ಲಾದೇಶ ಬಡತನವಿದ್ದರೂ ತನ್ನ ಪ್ರಜಾಸಂಖ್ಯೆಯನ್ನು 
ಬೆಳೆಸಿಕೊಂಡು ಪ್ರತಿ ಚ. ಕಿ. ಮೀ . ನೆಲದಲ್ಲಿ 1200 ಮಂದಿ ದಟ್ಟಿಸುವಂತೆ ಮಾಡಿದೆ. 
ಚಂಡಮಾರುತದ ಬಗ್ಗೆ ಪವನಶಾಸ್ತ್ರ ಇಲಾಖೆ ಮುನ್ನೆಚ್ಚರಿಕೆ ನೀಡಿದರೂ ಅದರಿಂದ 
ಪಾರಾಗಲಾಗಲಿಲ್ಲ . ಬಂಗಾಳ ಕೊಲ್ಲಿಯಲ್ಲಿ ಅದು ತೀವ್ರವಾಗಿಯೇ ಬಡಿಯಿತು. 
ಭರನೆ ಗಾಳಿ ಬೀಸಿ ಸಾವಿನ ಅಲೆಗಳನ್ನು ಏಳಿಸಿತು. ಅಲೆಗಳು ಎದ್ದು ಕಡಲ 
ತೀರವನ್ನು ಕೊಚ್ಚಿ ಮೂವತ್ತು ಸಾವಿರ ಮಂದಿಯನ್ನು ಮುಳುಗಿಸಿತು. ಇದು 
ಸರ್ಕಾರ ಕೊಟ್ಟ ಲೆಕ್ಕ . ಆದರೆ ಸತ್ತವರ ಸಂಖ್ಯೆ 10 ,00,000ಕ್ಕೂ ಮಿಗಿಲೆಂದು 
ಪ್ರತ್ಯಕ್ಷ ದರ್ಶಿಗಳು ವರದಿ ಮಾಡಿದ್ದರು. ಪರಿಹಾರದ ಅಭಯ ಹಸ್ತ ಚಾಚಿ 
ಬಂದ ದೇಶವಿದೇಶಗಳ ಸ್ವಯಂ ಸೇವಕರು ರಸ್ತೆಯುದ್ದಕ್ಕೂ ಹೆಣಗಳ ರಾಶಿ 
ದಾಟಿ ಹೋಗಬೇಕಾಗಿತ್ತು . ಮರಗಳೆಲ್ಲ ಬುಡಮೇಲಾಗಿ ಪ್ರವಾಹ ರಾದ್ದಾಂತ 

ಮಾಡಿತು. ನಿಸರ್ಗದ ಈ ವಿಕೋಪ ಬಾಂಗ್ಲಾದೇಶದ ಜನಮನದಲ್ಲಿ ಹತಾಶೆ 
ಉದ್ವಿಗ್ನ, ಉದ್ರೇಕ, ಅಸಹನೆಗಳನ್ನು ಬಿತ್ತಿತು. 2600 ಕಿ. ಮೀ . ದೂರವಿದ್ದ 
ಪೂರ್ವ ಪಾಕಿಸ್ತಾನವನ್ನು ಆಳುತ್ತಿದ್ದ ಪಾಕಿಸ್ತಾನದ ಬಗ್ಗೆ ಜನ ಜಿಗುಪ್ಪೆಗೊಂಡರು. 
ಹಿಂದೆ ನೈಸರ್ಗಿಕ ದುರಂತಗಳಾದಾಗಲೆಲ್ಲ ಸಂತ್ರಸ್ತರಿಗೆ ನೆರವು ದೊರೆಯದೆ, 
ದುರಸ್ತಿಯೂ ಆಗದೆ ಜನರು ರೋಸಿಹೋಗಿದ್ದರು. ಪೂರ್ವ ಪಾಕಿಸ್ತಾನ ಮುಂದೆ 
ಬಾಂಗ್ಲಾ ದೇಶವಾಗಿ ಉದಯವಾಗಲು ಚಂಡಮಾರುತ ಬೀಜ ಬಿತ್ತಿತು ಎಂಬ 
ಊಹೆಗಳುಂಟು. 

ಚಂಡಮಾರುತಕ್ಕೆ ದೇಶ ಕಾಲಗಳ ಬಗ್ಗೆ ಪರಿಗಣನೆಯೇ ಇಲ್ಲ . ಚಂಡಮಾರುತ 
ಬಗ್ಗುವುದು ಭೌಗೋಳಿಕ ವಾತಾವರಣವೊಂದಕ್ಕೇ . ಜಪಾನ್ ನಿಸರ್ಗದ ಎಲ್ಲ 
ವಿಕೋಪಗಳನ್ನೂ ಗುತ್ತಿಗೆ ತೆಗೆದುಕೊಂಡಂತೆ ಸದಾ ಒಂದಲ್ಲ ಒಂದು ವಿಕೋಪಕ್ಕೆ 
ತುತ್ತಾಗುತ್ತಲೇ ಇರುತ್ತದೆ. ಒಮ್ಮೆ ಚಂಡಮಾರುತ ಅಪ್ಪಳಿಸಿದರೆ ಅದು ನೂರು 
ಪರಮಾಣು ಬಾಂಬು ಸ್ಫೋಟಿಸಿ ಮಾಡಬಹುದಾದ ವಿಧ್ವಂಸ ಕಾರ್ಯಕ್ಕೆ 
ಸರಿಸಮನಾದ ಅನಾಹುತ ಮಾಡುತ್ತದೆ. ಅದರಲ್ಲೂ ಅತಿ ಘೋರ 
ವಿಪತ್ತಾಗುವುದು ಕಡಲ ತೀರಗಳಲ್ಲಿ ಅಪ್ಪಳಿಸುವ ಹೆಬ್ಬಲೆಗಳಿಂದ, ಕೆಲವೊಮ್ಮೆ 
ದಿಢೀರೆಂದು ನದಿಗಳು ಉಕ್ಕಿ ಪ್ರವಾಹವನ್ನು ಮಲಗಿದ್ದವರನ್ನು ಶಾಶ್ವತವಾಗಿ 
ಮಲಗಿಸುವ ಉದಾಹರಣೆಗಳು ಅವೆಷ್ಟೋ . ಕ್ರಿ . ಶ. 1953ರಲ್ಲಿ ಬಿರುಗಾಳಿಯಿಂದ 
ಕೂಡಿದ ಮಳೆ ನಗೋಯ ನಗರವೊಂದರಲ್ಲೇ 42 ,000 ಮಂದಿಯನ್ನು ಪೀಡಿಸಿ 
2000 ಮಂದಿಯನ್ನು ಕೊಂದಿತು. ಕ್ರಿ . ಶ. 1959ರಲ್ಲಿ ಹೊನ್ನು ಪಟ್ಟಣ 
ಚಂಡಮಾರುತಕ್ಕೆ ತುತ್ತಾದಾಗ 4 ,500 ಮಂದಿಯನ್ನು ಕಳೆದುಕೊಂಡಿತು, 15 ,00 ,000 
ಮಂದಿ ವಸತಿ ಕಳೆದುಕೊಂಡರು. ಬಲಾಡ್ಯ ದೇಶಗಳಾದರೆ ಇಂಥ ಹೊಡೆತಗಳಿಂದ 
ಕೆಲವೇ ವರ್ಷಗಳಲ್ಲಿ ಚೇತರಿಸಿಕೊಳ್ಳಬಹುದು. ಅಭಿವೃದ್ಧಿಶೀಲ ರಾಷ್ಟ್ರ ಅಥವಾ 
ಬಡದೇಶಗಳಿಗೆ ಚಂಡಮಾರುತ ಲಗ್ಗೆ ಹಾಕಿದರೆ ಅವು ಮತ್ತೆ ತಲೆಯೆತ್ತಲು ಹಲವು 
ದಶಕಗಳೇ ಬೇಕಾಗುತ್ತದೆ. 

ಕ್ರಿ .ಶ. 1977ರ ನವೆಂಬರ್‌ನಲ್ಲಿ ಹಿಂದೂ ಮಹಾ ಸಾಗರದಲ್ಲಿ ಎದ್ದ 
ಚಂಡಮಾರುತ ಆಂಧ್ರಪ್ರದೇಶದ ಕಡಲ ತೀರದ ದಿವಿ ಹಾಗೂ ಸುತ್ತಮುತ್ತಣ 
ಹಳ್ಳಿಗಳಿಗೆ ಬಡಿದಾಗ ಹಳ್ಳಿಗಳು ಸಂಪೂರ್ಣವಾಗಿ ಜಲಪ್ರಳಯಕ್ಕೆ ಗುರಿಯಾದವು. 
ಹೆಲಿಕಾಪ್ಟರ್ ಹಾರಿ ಸಮೀಕ್ಷೆ ಮಾಡಿದಾಗ ಎಲ್ಲೆಲ್ಲೂ ಮಡುವುಗಟ್ಟಿದ ನೀರು, 
ಜನ ದನಗಳ ಕಳೇಬರ. ಆಹಾರ ಸರಬರಾಜಾಗದ ಕೊನೆಗೂ ಒಂದು ಲಕ್ಷ 

ಮಂದಿ ಬಲಿಯಾದರು. 48 ಗಂಟೆಗಳ ಮೊದಲೇ ಎಚ್ಚರಿಕೆ ನೀಡಿದರೂ ಜನ 
ಓಡುವುದಾದರೂ ಎಲ್ಲಿಗೆ? ಯಾವುದು ಸುರಕ್ಷಿತ ಜಾಗ ? ಉತ್ತರಿಸುವ 
ಮೊದಲೇ ಚಂಡಮಾರುತ ಎರಗಿತ್ತು . 


ವಿಶ್ವವಿಖ್ಯಾತ ಚಂಡ ಮಾರುತಗಳು 


ವರ್ಷ 


ಸ್ಥಳ 


ಪರಿಣಾಮ 


1737 


ಕಲ್ಕತ್ತಾ 


ಬಂಗಾಳಕೊಲ್ಲಿಯಲ್ಲಿ ಹನ್ನೆರಡು 
ಮೀಟರ್ ಅಲೆಗಳೆದ್ದು 300 , 000 ಜನರ 


ಸಾವು 


1789 . ಕಾರ್ನಿಂಗ್, 20, 000 ಜನರ ಬಲಿ 

ಬಂಗಾಳಕೊಲ್ಲಿ 
1864 ಕಾರ್ನಿಂಗ್ , ಬಂಗಾಳಕೊಲ್ಲಿಯಲ್ಲಿ ಹನ್ನೆರಡು 
ಬಂಗಾಳಕೊಲ್ಲಿ ಮೀಟರ್ ಸಮುದ್ರ ಉಕ್ಕಿ 50,000 

ಜನ ಸಾವಿಗೀಡಾದರು, 100, 000 

ರಾಸುಗಳು ಸತ್ತವು. 
1876 - ಮೇಘನಾ ಅಳಿವೆ, 1, 800 ಚ. ಕಿ. ಮೀ . ಪ್ರವಾಹಕ್ಕೆ 

ಚಿತ್ತಗಾಂಗ್ , ತುತ್ತಾಯಿತು. 1,00 , 000 ಜನ 
ಬಾಂಗ್ಲಾದೇಶ ನೀರಿನಲ್ಲಿ ಮುಳುಗಿದರು. 

ಸಾಂಕ್ರಾಮಿಕ ರೋಗದಿಂದ 1, 00 ,00 

ಮಂದಿ ಸತ್ತರು. 
1881 ಹೈಪಾಂಗ್, ವಿಯೆಟ್ನಾಂ 300,000 ಮಂದಿ ಸಾವಿಗೀಡಾದರು. 
1904 ಮೆಕಾಂಗ್, 5,000 ಮಂದಿ ಸಾವಿಗೀಡಾದರು. 

- ಮುಖಜಭೂಮಿ 
1906 ಗಾಲವೆಸ್ಪಾಸ್, ಟೆಕ್ಸಾಸ್ 6,000 ಮಂದಿ ಸಾವಿಗೀಡಾದರು. 
* ಅಮೇರಿಕ 20 , 000 ,000 ಡಾಲರ್ ಮೌಲ್ಯದ 

ನಷ್ಟ ಸಂಭವಿಸಿತು. 
67 / ವಿಶ್ವವಿಖ್ಯಾತ ನೈಸರ್ಗಿಕ ವಿಕೋಪಗಳು 


1915 


275 ಮಂದಿ ಸಾವಿಗೀಡಾದರು. 
50 ,000,000 ಡಾಲರ್ ಮೌಲ್ಯದ ನಷ್ಟ 
ಸಂಭವಿಸಿತು. 


1926 ಮಿಯಾಮಿ 114 ಮಂದಿ ಸಾವಿಗೀಡಾದರು. 25 ,000 

ಮಂದಿ ನಿರ್ಗತಿಕರಾದರು. 50, 000 , 000 

ಡಾಲರ್ ಮೌಲ್ಯದ ನಷ್ಟ ಸಂಭವಿಸಿತು. 
1928 - ಗುಡಲೋಪ್ 600 ಮಂದಿ ಸಾವಿಗೀಡಾದರು. 
1929 ಪೋರ್ಟೆರೀಕೋ 300 ಮಂದಿ ಸಾವಿಗೀಡಾದರು. 

200,000 ಮಂದಿ ನಿರ್ಗತಿಕರಾದರು. 
1930 ಡಾಮಿನಿಕನ್ ರಿಪಬ್ಲಿಕ್ 8000 ಮಂದಿ ಸಾವಿಗೀಡಾದರು. 

12,000 ಮಂದಿಗೆ ತೀವ್ರ ಪೆಟ್ಟಾಯಿತು. 
20 , 000 , 000 ಡಾಲರ್ ಮೌಲ್ಯದ 

ಆಸ್ತಿಪಾಸ್ತಿ ನಷ್ಟವಾಯಿತು. 
1932 ಕ್ಯೂಬಾ 

2500 ಮಂದಿ ಮುಳುಗಿದರು. 
1934 ಮುರೊಟೊ , ಜಪಾನ್ 1, 800 ಕಿ. ಮೀ . ವ್ಯಾಸದ ಕಡಿಮ 

ಒತ್ತಡದ ಭಾಗ ಚಲಿಸಿ 45 ,600 
ಮಂದಿಯನ್ನು ಬಲಿ ತೆಗೆದುಕೊಂಡಿತು. 
11 , 594 ಜಾಗಗಳಲ್ಲಿ ನದಿ ತೊರೆಗಳಿಗೆ 
ನಿರ್ಮಿಸಿದ್ದ ಸೇತುವೆಗಳು ಕುಸಿದವು. 
ಹೆಬ್ಬಲೆಯಿಂದ 183,760 ಮನೆಗಳು 
ಕುಸಿದು ಓಸಾಕಾದಲ್ಲಿ ಅತಿ ಹೆಚ್ಚಿನ 

ನಷ್ಟ ಸಂಭವಿಸಿತು. 
1938 ನ್ಯೂ ಇಂಗ್ಲೆಂಡ್ 682 ಮಂದಿ ಸಾವಿಗೀಡಾದರು. 1, 500 

ಮಂದಿಗೆ ಪೆಟ್ಟಾಯಿತು. 400 ,000 , 000 
ಡಾಲರ್ ಮೌಲ್ಯದ ಆಸ್ತಿ 

ನಷ್ಟವಾಯಿತು. 
1942 ಹೈಪಾಂಗ್, ವಿಯೆಟ್ನಾಂ40,000 ಮಂದಿ ಸಾವಿಗೀಡಾದರು. 

1945 


1954 


1955 


1957 
1963 


ಮರುರಾಜಾಕಿ 3,122 ಮಂದಿ ಸಾವಿಗೀಡಾದರು. 

60 ,978 ಮನೆಗಳು ಕುಸಿದವು. 
ಉತ್ತರ ಕರೆಲಿನ 100 ,000 ,000 ಡಾಲರ್ ಮೌಲ್ಯದ 

ಆಸ್ತಿಪಾಸ್ತಿಗೆ ನಷ್ಟವಾಯಿತು. 
ಕನೆಕ್ಷಿ ಕಟ್ | 100 ಮಂದಿ ಸಾವಿಗೀಡಾದರು. 

2,00,00,000 ಡಾಲರ್ ಮೌಲ್ಯದ 

ಆಸ್ತಿಪಾಸ್ತಿ ನಷ್ಟವಾಯಿತು. 
ಲೂಸಿಯಾನ 390 ಮಂದಿ ಸಾವಿಗೀಡಾದರು 
ಹೈತಿ 5, 000 ಮಂದಿ ಸಾವಿಗೀಡಾದರು. 

100 ,000 ಮಂದಿ ವಸತಿ ಹೀನರಾದರು. 
S28,000 , 000 ಡಾಲರ್ ಮೌಲ್ಯದ 

ಆಸ್ತಿಪಾಸ್ತಿ ನಷ್ಟವಾಯಿತು. 
ನ್ಯೂಅರ್ಲಿಯನ್ಸ್ ಉಪಗ್ರಹ ರಾಡಾರ್ ಮತ್ತು 

ವಿಮಾನಗಳ ಮೂಲಕ ಮುನ್ಸೂಚನೆ 
ದೊರೆತರೂ ಚಂಡಮಾರುತದಿಂದ 
1 ,470 ,000 , 000 ಡಾಲರ್ ಮೌಲ್ಯದ 
ಆಸ್ತಿಪಾಸ್ತಿ ನಷ್ಟವಾಯಿತು. 


1965 

ಭೂಪಾತ 
ಕಣಿವೆಯೊಳಗಿನ ಕಣ್ಣೀರಧಾರೆ 
ಭೂಪಾತಗಳಿಗೆ ಭೂಗೋಳದಲ್ಲಿ ನಿರ್ದಿಷ್ಟ ಜಾಗವೆಂಬುದಿಲ್ಲ . 
ಸಾಧಾರಣವಾಗಿ ಬೆಟ್ಟ ಪ್ರದೇಶಗಳಲ್ಲಿ , ಅದರಲ್ಲೂ ಘಟ್ಟ ಪ್ರದೇಶಗಳಲ್ಲಿ 
ಅವುಗಳು ತರುವ ಅನಾಹುತ ಅಪಾರ. ಹಿಮಾಲಯದತಪ್ಪಲು, ಈಶಾನ್ಯ ಭಾರತದ 
ಗುಡ್ಡಗಾಡು ಪ್ರದೇಶಗಳಲ್ಲಿ ಭೂಪಾತವಾದಾಗಲೆಲ್ಲ ರಸ್ತೆಗಳಲ್ಲಿ ಸಂಚಾರವೇ 
ಕಡಿದುಹೋಗುತ್ತದೆ, ಸಂಪರ್ಕಗಳನ್ನು ಕಳೆದುಕೊಳ್ಳುವುದು ಮಳೆಗಾಲದಲ್ಲಿ 
ಸಾಮಾನ್ಯ ಸಂಗತಿ. ಏಕೈಕ ಹೆದ್ದಾರಿ ಇದ್ದರಂತೂ ಪರಿಸ್ಥಿತಿ ಮತ್ತಷ್ಟು 
ಗಂಭೀರವಾಗುತ್ತದೆ. ವಾರಗಟ್ಟಳೆ, ವಾಹನಗಳ ಸಂಚಾರವೇ ನಿಂತು ಸಾಮಾಜಿಕ 
ಜೀವನವೇ ಅಸ್ತವ್ಯಸ್ತವಾಗುವುದೂ ಉಂಟು. ಇತ್ತ ದಕ್ಷಿಣದ ಅಂಟಾರ್ಕ್‌ಟಿಕಾ 
ಖಂಡದಿಂದ ಪ್ರಾರಂಭಿಸಿ ಉತ್ತರದ ಅಲಾಸ್ಕದವರೆಗೂ ಭೂಪಾತಗಳು ಸಹಸ್ರಾರು 
ಭಾರಿ ಘಟಿಸುತ್ತವೆ. ಇದು ನೆಲದ ಮಾತಾಯಿತು. ಸಾಗರ ತಳಗಳಲ್ಲಿ ಭೂಮಿ 
ಕುಸಿದು ಭಯಂಕರ ಭೂಪಾತಗಳಾಗಿವೆ. ಅಷ್ಟೇಕೆ, ಅಟ್ಲಾಂಟಿಕ್ ಸಾಗರದಲ್ಲಿ 
ಹಿಂದೆ ಸಂಪರ್ಕಕ್ಕಾಗಿ ಕೇಬಲ್ಗಳು ಹಾದಿರುವ ಜಾಗದಲ್ಲಿ ಭೂಪಾತಗಳಾಗಿ 
ಭಾರಿ ಧಕ್ಕೆಯಾಗಿವೆ. ಹವಾಯಿ ದ್ವೀಪಗಳ ಸಾಗರ ತಳವಂತೂ ಸದಾ 
ಭೂಪಾತಗಳಿಂದ ಕುಸಿದು ಬೀಳುತ್ತದೆ. . 

ಕ್ರಿ . ಪೂ . 186ರಲ್ಲೇ ಚೀನಿಯರು ನಿಸರ್ಗದ ಈ ವಿಕೋಪಕ್ಕೆ ತುತ್ತಾಗಿದ್ದರು. 
ಭೂಪಾತದ ಕೆಡಕುಗಳ ಬಗ್ಗೆ ಎಚ್ಚರದಿಂದಿದ್ದರು. ಅಮೇರಿಕವೊಂದರಲ್ಲೇ 1200 
ಭೂಪಾತಗಳನ್ನು ಕ್ರಿ .ಶ. 1970ರಲ್ಲಿ ನಕ್ಷೆಯಲ್ಲಿ ಗುರುತಿಸಿದ್ದರು. ಮುಂದಿನ 
ದಶಕದಲ್ಲಿ ವಿಶೇಷ ಆಸ್ಥೆಯಿಂದ ಭೂಪಾತಗಳ ಸಮೀಕ್ಷೆ ಮಾಡಿದಾಗ 70 ,000 
ಭೂಪಾತಗಳು ಬೆಳಕಿಗೆ ಬಂದವು. ಭೂಪಾತಗಳಿಂದಾಗುವ ಸಾಮಾಜಿಕ, ಆರ್ಥಿಕ 
ನಷ್ಟ ದಿಗಿಲು ಹುಟ್ಟಿಸುತ್ತದೆ. ಕೆಲವೆಡೆ ಮಳೆಗಾಲದಲ್ಲಿ 18,000 
ಭೂಪಾತಗಳಾಗಿರುವುದೂ ಉಂಟು. 

ಪಾಮಿರ್ ಪರ್ವತ ಸಾಲಿಗೆ ಭೂಗೋಳದಲ್ಲಿ ವಿಶಿಷ್ಟ ಸ್ಥಾನವಿದೆ. ಮಧ್ಯ 
ಏಷ್ಯದ ಎತ್ತರವಾದ ಪಾಮಿರ್ ಪರ್ವತ ಸಾಲು ಸುಮಾರು 44 ಕಿ. ಮೀ . ಉದ್ದವಿದ್ದು 
ಕೆಲವೆಡೆ 24 ಕಿ. ಮೀ . ಅಗಲವಿದೆ. ಬೇರೆ ಪರ್ವತಗಳಿಗೆ ಹೋಲಿಸಿದಾಗ ಅದು 


ON 

ಅಂಥ ಗಮನಾರ್ಹವಾದ ಪರ್ವತ ಸಾಲೇನಲ್ಲ . ಆದರೆ ಅದು ಪರ್ವತದೊಳಗೆ 
ಎದ್ದಿರುವ ಪರ್ವತ. ಎಂದೇ ಅದರ ನೆಲೆ ಕೂಡ ವಿಶಿಷ್ಟ , ಭೌಗೋಳಿಕ 
ಕುತೂಹಲ ಕೆರಳಿಸಿದೆ. ಒಂದೆಡೆ ಹಿಂದೂಕುಷ್ ಪರ್ವತ ಸಾಲು, ಉತ್ತರದಲ್ಲಿ 
ಅಲೈ ಬೆಟ್ಟಗಳು ಪೂರ್ವದಲ್ಲಿ ಸಾರಿಕಾರ್, ದಕ್ಷಿಣಕ್ಕೆ ಪಾಮಿರ್ ನದಿ, ಒಟ್ಟಾರೆ 
ಪರ್ವತದೊಳಗಿನ ಪರ್ವತ ಅದು. ಭೌಗೋಳಿಕವಾಗಿ ತಾಜಿಕ್ ಗಣರಾಜ್ಯಕ್ಕೆ 
ಸೇರುತ್ತದೆ. ಹದಿಮೂರನೆ ಶತಮಾನದಲ್ಲೇ ಮಾರ್ಕೊಪೋಲೋ ಈ 
ಪರ್ವತದ ಗಂಟುಗಳನ್ನು ಹಾಯ್ದು ಟಿಬೇಟ್, ಚೀನವನ್ನು ಪ್ರವೇಶಿಸಿದ್ದ . 
ಪಾಮೀರ್ ಎತ್ತರವಾದ ಶಿಖರಗಳಿಗೆ ಹೆಸರುವಾಸಿ. ಅಲ್ಲಿನ ಅತ್ಯುನ್ನತ ಶಿಖರ 
“ಕಮ್ಯುನಿಸಂ' 1,495 ಮೀ . ಎತ್ತರವಿದೆ. ಪಾಮಿರ್ ಪರ್ವತ ಸಾಲನ್ನು 
ಇಡಿಯಾಗಿ ಪರಿಗಣಿಸಿದರೆ ಇಲ್ಲಿ 1 , 085 ಹಿಮನದಿಗಳು ಹುಟ್ಟುತ್ತವೆ. ಕಡಿದಾದ 
ಪ್ರಪಾತಗಳು, ಭಯಂಕರ ನೋಟ ನೀಡುವ ಈ ಪರ್ವತ ಸಾಲಿನಲ್ಲಿ 
ಹೇಳಿಕೊಳ್ಳುವಂತಹ ಸಸ್ಯ ಪ್ರಾಣಿ ಸಂಪತ್ತಿಲ್ಲ . ಹಿಮ ನದಿಗಳನ್ನುಳಿದರೆ 
ಸರಿಸುಮಾರು ಬೋಳುಬೋಳಾದ ಈ ಪರ್ವತ ಮಾಲೆ ತನ್ನ ಇರವನ್ನು 
ಸಾರಲು ಆಗಾಗ ಸುದ್ದಿ ಮಾಡುವುದುಂಟು. 
- ಕ್ರಿ . ಶ. 1911 ರಲ್ಲಿ ಪಾಮಿರ್ ಶಿಖರಗಳಲ್ಲಿ ಅತಿ ದೊಡ್ಡ 
ಭೂಪಾತವಾಯಿತು. ವಿಶಿಷ್ಟವೆಂದರೆ ಅದೇ ಕಾಲಕ್ಕೆ ಸಾಧಾರಣ ಸ್ವರೂಪದ 
ಭೂಕಂಪನವೂ ಘಟಿಸಿತು. ಯಾವುದು ಮೊದಲು, ಯಾವುದರಿಂದ 
ಯಾವುದು ? ಈ ಪ್ರಶ್ನೆಗಳಿಗೆ ಉತ್ತರ ಕಂಡುಕೊಳ್ಳಲು ಮೂರು ವರ್ಷ 
ಕಾಯಬೇಕಾಯಿತು. ಕ್ರಿ . ಶ. 1917ರಲ್ಲಿ ಭೂಕಂಪನ ತಜ್ಞರು ಸಾಧನ , 
ಸಲಕರಣೆಗಳೊಂದಿಗೆ ಈ ಪರ್ವತಗಳತ್ತ ಓಡಿ ಬಂದರು. ಭೂಪಾತವಾಗಿ 
ಹೊಸಮಣ್ಣು ರಾಶಿರಾಶಿ ಬಿದ್ದಿತ್ತು . ಅದರ ಗಾತ್ರ 2.5 ಚ.ಕಿ. ಮೀ . ಬುಡದಲ್ಲೇ 
ನೆಲೆಸಿದ್ದ ಉಸೋಯ್ ಹಳ್ಳಿ ಭೂಪಾತಕ್ಕೆ ಬಲಿಯಾಯಿತು. ಮುಗ್ಧ ಐವತ್ನಾಲ್ಕು 
ಮಂದಿ ಕಿರುಚಿಕೊಳ್ಳುವ ಮೊದಲೇ ಸಜೀವವಾಗಿ ಹೂತು ಹೋಗಿದ್ದರು. 
ಕೇವಲ ಸಾವು ನೋವಾಗಿದ್ದರೆ ಈ ಭೂಪಾತ ಪ್ರಪಂಚದ ಗಮನವನ್ನು 
ಅಷ್ಟಾಗಿ ಸೆಳೆಯುತ್ತಿರಲಿಲ್ಲವೇನೋ . ಉರುಳಿ ಬಿದ್ದ ಅಗಾಧ ಮಣ್ಣಿನ ರಾಶಿ 
ಕಣಿವೆಯನ್ನು ಮುಚ್ಚಿ ಮರೆಗಾವ್ ನದಿಯನ್ನು ಅಡ್ಡಗಟ್ಟಿ ತು . ನದಿ 
ಸುಮ್ಮನಿದ್ದೀತೆ? ಅದು ತನ್ನ ಮಟ್ಟವನ್ನು ಹೆಚ್ಚಿಸಿಕೊಂಡಿತು .ಕೊನೆಗೆ ದೊಡ್ಡ 
ಸರೋವರವಾಗಿ ಮಾರ್ಪಟ್ಟಿತು. ಸರೋವರ ಕೂಡ ತುಂಬಿ ಬಂದು ನೀರು 

ಹರಿದು ಸರೇಜ್ ಎಂಬ ಹಳ್ಳಿಯನ್ನು ಮುಳುಗಿಸಿತು. ಜೊತೆಗೆ ಭೂಪಾತವಾದ 
ಜಾಗದಿಂದ ಹೊಸದಾಗಿ ಕೊರೆದು ದಾರಿ ಮಾಡಿಕೊಂಡು ರಭಸವಾಗಿ ಹರಿಯಲು 
ಪ್ರಾರಂಭಿಸಿತು . ಅಲ್ಲಿಗೆ ಬಂದ ಮಿಲಿಟರಿ ಅಧಿಕಾರಿಗಳಿಗೆ ನೆಲದ ಏರುಪೇರು 
ದಿಕ್ಕುಗೆಡಿಸಿತು. ಕೃತಕ ಸರೋವರದ ದಂಡೆಯಲ್ಲಿ ಭೂಪಾತದಿಂದಾಗಿ ಬಿದ್ದ 
ಮಣ್ಣಿನ ರಾಶಿ 301 ಮೀ . ಎತ್ತರವಿತ್ತು . ಕೃತಕ ಸರೋವರ 53 ಕಿ. ಮೀ . 
ಉದ್ದವಿದ್ದು 284 ಮೀ . ಆಳವಾಗಿತ್ತು . ಪಾಮಿರ್ ಮುಂದೆ ಎಂದು 
ಹಿಮನದಿಗಳನ್ನು ತೊಟ್ಟು ಕಳಚಿ ನೆಲದ ಮೇಲೆ ಹರಿಯಬಿಡುವುದೋ ಹೇಳಲು 
ಬರುವಂತಿಲ್ಲ . 


ಹಸುಗೂಸುಗಳ ಅವಶೇಷ 
ಮಾನವ ಕೃತ್ಯ ನಿಸರ್ಗದ ಸರಳ ಸೂತ್ರವನ್ನು ಧಿಕ್ಕರಿಸಿದರೆ ಅದು ತರುವ 
ಭೀಕರ ದುರಂತ ವರ್ಣನೆಗೂ ಮೀರಿದ್ದು . ಇಂಗ್ಲೆಂಡಿನ ವೇಲ್ಸ್ ಬೆಟ್ಟ ಸಾಲಿನ 
ಅಬ‌ಪ್ಯಾನ್ ಮತ್ತೆ ಮತ್ತೆ ದುರಂತವನ್ನು ನೆನಪಿಸುತ್ತದೆ. ವೇಲ್ಸ್ ಇರುವುದು 
ಕಲ್ಲಿದ್ದಲ ಸಂಪನ್ಮೂಲದ ಮೇಲೆ. ನಮ್ಮ ಕೋಲಾರದ ಚಿನ್ನದ ಗಣಿಗಳ 
ಅನುಪಯುಕ್ತವನ್ನು ಎತ್ತಿ ರಾಶಿ ಮಾಡಿ ಪುಟ್ಟ ಪುಟ್ಟ ಬೆಟ್ಟಗಳನ್ನು 
ನಿರ್ಮಿಸಿರುವಂತೆ ಅಲ್ಲಿಯೂ ಕಲ್ಲಿದ್ದಲನ್ನು ಗಣಿ ಮಾಡಿ ಬೇಡವಾದ ಮಣ್ಣನ್ನೆಲ್ಲ 
ರಾಶಿ ಮಾಡಿ ಬೆಟ್ಟವನ್ನೇ ಸೃಷ್ಟಿಸಿದರು. ಕಲ್ಲಿದ್ದಲ ಗಣಿಯೆಂದರೆ ಕೇಳಬೇಕೆ? 
ಸಣ್ಣ ಸಣ್ಣ ಮರಳು, ಜೇಡು ಎಲ್ಲ ಬೆರೆತು ನೀರಿನಲ್ಲಿ ತೊಯ್ದಾಗ ಅದು 
ಮೆಲ್ಲನೆ ಸರಿಯಲು ಪ್ರಾರಂಭಿಸುತ್ತದೆ. ವೇಲ್ಸ್ ಬಳಿಯ ಈ ಕೃತಕ ಬೆಟ್ಟ 
2, 000 , 000 ಟನ್ನು ಗಣಿಯ ಅನುಪಯುಕ್ತ ಮಣ್ಣು ಹೊಂದಿತ್ತು . ಬೆಳಗಿನ 
ಜಾವ 9 .30 ಗಂಟೆ, ಅಕ್ಟೋಬರ್ 21 , 1966 , ಅಬರ್‌ಪ್ಯಾನ್‌ನ ಶಾಲೆಯ ಮಕ್ಕಳು 
ಹಾಜರಾತಿಗೆ ಸಿದ್ಧವಾಗಿ ನಿಂತಿದ್ದರು. ದಿಢೀರನೆ ಗಣಿಯ ಈ ರಾಶಿ ಉರುಳಿ 
ನಿಂತ ಮಕ್ಕಳನ್ನು ಕಬಳಿಸಿತು, ಅವರ ಮೇಲೆ ಹದಿನಾಲ್ಕು ಮೀಟರ್ ಎತ್ತರದ 
ಸಮಾಧಿ ಕಟ್ಟಿತು. 2000 ಮಂದಿ ಪೋಲಿಸರು ಅಗ್ನಿಶಾಮಕ ದಳದವರು ಧಾವಿಸಿ 
ಹಗಲು ರಾತ್ರಿಯೆನ್ನದೆ ಸುರಂಗ ಕೊರೆದು ಸಿಕ್ಕಿಬಿದ್ದವರನ್ನು ರಕ್ಷಿಸಲು 
ಕಾರ್ಯೋನ್ಮುಖರಾದರು. ಅದು ಫಲ ಕೊಡಲಿಲ್ಲ . ಸ್ಥಳೀಯ ಮಹಿಳೆಯರು 
ಸಿಕ್ಕಿದ ಮಕ್ಕಳನ್ನು ನಿಮಿಷಾರ್ಧದಲ್ಲಿ ಎಳೆದುಕೊಂಡುದರಿಂದ ಕೆಲವು ಮಕ್ಕಳ 
ವಿಶ್ವವಿಖ್ಯಾತ ನೈಸರ್ಗಿಕ ವಿಕೋಪಗಳು / 72 


ಜೀವ ಉಳಿಯಿತು. ಮುಂದೆ ಸುರಂಗ ಕೊರೆಯುತ್ತಿರುವಂತೆ ನೆರೆದಿದ್ದ 
ಪತ್ರಕರ್ತರ, ಪೋಲಿಸ್ ಸಿಬ್ಬಂದಿಯ ಕಣ್ಣು ತೇವವಾಗಿದ್ದವು. ಮೊದಲು 
ದೊರೆತ ಎರಡು ಶವಗಳು ಪುಟ್ಟ ಬಾಲಕಿಯರದು. ಆಟದ ಮೈದಾನದಲ್ಲಿ 
ಚಪ್ಪಾಳೆ ತಟ್ಟಲು ಕೂಡಿಸಿದ ಕೈಗಳನ್ನು ಬಿಡಿಸಿಕೊಳ್ಳಲು ಅವಕಾಶವೀಯದೆ 
ಮೃತ್ಯು ಮೇಲೆರಗಿ ಬಂದಿತ್ತು . ಗಾರ್ಡಿಯನ್ ಪತ್ರಿಕೆಯ ವರದಿಗಾರ .' ಅತಿ 
ಭಯಾನಕ ದುರ್ಘಟನೆಯನ್ನು ವರದಿ ಮಾಡುವ ದೌರ್ಭಾಗ್ಯ ' ಎಂದು 
ನೊಂದು ನುಡಿದ, ಮಕ್ಕಳನ್ನು ಉಳಿಸಲು ಕೈ ಚೆಲ್ಲಿದ್ದ ಅಧ್ಯಾಪಿಕೆಯ ಕೈಗಳು 
ಕೂಡ ಬದಲಾಗಿರಲಿಲ್ಲ . ಆಕೆಯ ಸುತ್ತ ಮುತ್ತುವಂತೆ ಕಂಡು ಬಂದ ಮಕ್ಕಳ 
ಕಳೇಬರ. ಈ ದುರ್ಘಟನೆಗೆ ಅನುಕಂಪ ತೋರಿಸಿ ಜಗತ್ತಿನ ಮೂಲೆ 
ಮೂಲೆಯಿಂದಲೂ ಸಂದೇಶ ಬಂದಿತು. 81 ಮಕ್ಕಳ ಕಳೇಬರವನ್ನು ಸಾಲಾಗಿ 
ಹೂತಾಗ ಹೃದಯ ಕರಗಿ ನೀರಾಯಿತು. ಅಂದು ಹತ್ತು ಸಾವಿರ ಮಂದಿ 
ಶವಯಾತ್ರೆಯಲ್ಲಿ ಭಾಗವಹಿಸಿದ್ದರು. ಯಥಾಪ್ರಕಾರ ಗಣಿಯ ಆಡಳಿತ ವರ್ಗ 
ಈ ದುರಂತಕ್ಕೆ ಮಳೆಯನ್ನು ದೂಷಿಸಿತು. ಆದರೆ ವಿಚಾರಣಾ ಆಯೋಗ 
ಆಡಳಿತ ವರ್ಗದ ಔದಾಸೀನ್ಯವನ್ನು ಹೊಣೆಮಾಡಿತು. ಹೊಣೆ ಯಾರದಾಗಿರಲಿ, 
ಸತ್ತವರ ಸಂಖ್ಯೆಯಂತೂ 147ಕ್ಕೆ ಏರಿತು. ಅದರಲ್ಲಿ ಶಾಲಾ ಮಕ್ಕಳು 
ಅಧ್ಯಾಪಕರೂ ಸೇರಿದಂತೆ 116 ಮಂದಿ ಪಟ್ಟಿಯಲ್ಲಿದ್ದರು. ಸ್ಥಳೀಯರು ಹಠ 
ಮಾಡಿ ಕೊನೆಗೂ ಮೃತ್ಯು ರೂಪದ ಆ ಮಣ್ಣಿನ ರಾಶಿಯನ್ನು ದೂರ 
ಸಾಗಿಸುವಲ್ಲಿ ಯಶಸ್ವಿಯಾದರು. 


ಬೆಟ್ಟದಿಂದ ತಪ್ಪಲಿಗೆ 
ಬೆಟ್ಟದಿಂದ ಬಟ್ಟಲಿಗೆ ಇಳಿಯುವ ಕಾಫಿಗೆ ಬ್ರೆಜಿಲ್ ದೇಶ ತವರುಮನೆ. 
ಜಗತ್ತಿನ ಶೇ . 40 ಭಾಗದ ಕಾಫಿಯ ಉತ್ಪಾದನೆ ಬ್ರೆಜಿಲ್‌ನಲ್ಲಾಗುತ್ತದೆ. ಹೀಗಾಗಿ 
ಈ ದೇಶ ಪ್ರಾತಃಸ್ಮರಣೀಯ. ಅದು ದಕ್ಷಿಣ ಅಮೇರಿಕ ಖಂಡದ ಸಂಯುಕ್ತ 
ಗಣರಾಜ್ಯ . 85, 11 , 965 ಚ.ಕಿ. ಮೀ . ವಿಸ್ತೀರ್ಣವಿರುವ ಈ ದೇಶದಲ್ಲಿ ಸಪಾಟಾದ 
ಮೈದಾನವೇ ಇಲ್ಲವೆಂದರೂ ಒಪ್ಪಿತು. ಬಹುಭಾಗ ಇದು ಪರ್ವತಗಳ ನಾಡು. 
ಉತ್ತರದಲ್ಲಿ ಗಂಡುಬೀರಿ ನದಿ ಅಮೆಜಾನ್ ತನ್ನ ಎಲ್ಲ ರೌದ್ರವನ್ನು ಮೆರೆದು 
ಬ್ರೆಜಿಲ್‌ನ ತಲೆಯ ಮೇಲೆ ಹರಿಯುತ್ತದೆ. ಸುಮಾರು 9,687 ಕಿ. ಮೀ . ಉದ್ದದ 

ಕರಾವಳಿ ಅಟ್ಲಾಂಟಿಕ್ ಸಾಗರಕ್ಕೆ ನಗ್ನವಾಗಿ ತೆರೆದುಕೊಂಡಿದೆ. ಬ್ರೆಜಿಲ್ 
ಪರ್ವತಪ್ರದೇಶವೆಂದವಲ್ಲವೇ ? ಹೌದು, ಈ ದೇಶಕ್ಕೆ ಬೆಟ್ಟಗಳಷ್ಟೇ ಅಲ್ಲ , 
ಬೆಟ್ಟ ದೆತ್ತರಕ್ಕೂ ಸಮಸ್ಯೆಗಳೂ ಇವೆ. ಏಕೆಂದರೆ ಈ ದೇಶದ ಬಹುತೇಕ ಸಾಮಾಜಿಕ, 
ಆರ್ಥಿಕ ಕಷ್ಟ ನಷ್ಟಗಳಿಗೆ ಈ ಬೆಟ್ಟಗಳೇ ಕಾರಣ. 

ಪೋರ್ಚುಗೀಸರು ಇಲ್ಲಿ ಬಂದು ಹದಿನಾರನೆಯ ಶತಮಾನದಲ್ಲೇ 
ನೆಲಸಿದಂದಿನಿಂದ ಹತ್ತೊಂಬತ್ತನೆಯ ಶತಮಾನದವರೆಗೆ ಇಲ್ಲಿನ ನೆಲಕ್ಕಾಗಿ 
ಫ್ರೆಂಚರು, ಪೋರ್ಚುಗೀಸರು ಹಣಾಹಣಿ ಮಾಡಿದ್ದಾರೆ, ಹೆಣಗಳನ್ನು 
ಉರುಳಿಸಿದ್ದಾರೆ. ಇದು ಮಾನವ ಮಾನವನ ನಡುವೆ ಹಣಾಹಣಿಯ 
ಮಾತಾಯಿತು. ಆದರೆ ಉದ್ದುದ್ದನೆಯ ಕರಾವಳಿಯಲ್ಲಿ ಅಟ್ಲಾಂಟಿಕ್ ಸಾಗರದ 
ಅಲೆಗಳು ಬಡಿಯುತ್ತಲೇ ಬ್ರೆಜಿಲ್ ತೀರದ ಮೇಲೆ ಶತಶತಮಾನಗಳಿಂದ ಭಾರಿ 
ಯುದ್ಧವನ್ನೇ ಸಾರಿದೆ. ಇತ್ತ ಪರ್ವತಸ್ತೋಮಗಳು ನಿಷ್ಕರುಣೆಯಿಂದ ನದಿಯಂತೆ 
ಹರಿದು ನಗರ ನಗರಗಳನ್ನೇ ಸಮಾಧಿ ಮಾಡುತ್ತಿವೆ. ರಿಯೋ ಡಿ ಜೆನೈರೋ 
ನಿಸರ್ಗದ ವಿಕೋಪಕ್ಕೆ ಆಗಿಂದಾಗ್ಗೆ ಬಲಿಯಾಗುತ್ತಿರುವ ಪ್ರಮುಖ ನಗರ , ಸುಂದರ 
ಕರಾವಳಿ ಇದ್ದರೂ ಈ ನಗರಕ್ಕೆ ಸದಾ ನೆರೆ ಹಾವಳಿಯ ಚಿಂತೆ ಇಲ್ಲಿ ನೆಲವನ್ನೇ 
ನೀರು ಮಾಡಿ ನಿಸರ್ಗ ಓಕುಳಿಯಾಡಿದೆ, ರಿಯೋ ಡಿ ಜೆನೈರೋದ ಅಮಾಯಕ 
ಜನರನ್ನು ಕಣ್ಣೀರುಕೋಡಿ ಹರಿಸುವಂತೆ ಮಾಡಿದೆ. ಈ ನಗರ ಭೂಪಾತಕ್ಕೆ 
ಗುರಿಯಾಗಿರುವುದು ಇಂದು ನಿನ್ನೆಯ ಕತೆಯಲ್ಲ, ಶತಶತಮಾನಗಳಿಂದ 
ನಗರವಾಸಿಗಳು ಉಸಿರುಕಟ್ಟುತ್ತಲೇ ಸಾವಿನ ಅಡಿಯಲ್ಲೇ ಬಾಳುವೆ ನಡೆಸಿದ್ದಾರೆ. 

ಕ್ರಿ . ಶ. 1966ರ ಬೇಸಗೆಯಲ್ಲಿ ರಿಯೋ ಡಿ ಜೆನೈರೋ ನಗರ ಹಾಗೂ 
ಸುತ್ತಮುತ್ತಲ ಭಾಗದಲ್ಲಿ ಅಸಾಧಾರಣ ಮಳೆಯಾಯಿತು. ಹಾಗೆ ನೋಡಿದರೆ 
ಬೇಸಗೆಯ ಮಳೆ ಈ ನಗರಕ್ಕೆ ಹೊಸತೇನಲ್ಲ . ಕ್ರಿ .ಶ. 1782ರಿಂದಲೂ ಅದರ 
ದಾಖಲೆಗಳಿವೆ. ಆದರೆ ಆ ವರ್ಷ ಬಿದ್ದ ಮಳೆ ಅತ್ಯಂತ ಭಾರಿ ಮಳ. ಇಪ್ಪತ್ನಾಲ್ಕು 
ಗಂಟೆಗಳಲ್ಲಿ 290 ಮಿ . ಮೀ . ( 11.42) ಇಂಚು ಮಳೆ ಬಿತ್ತು ( ಮೇಘಾಲಯದ 
ಚಿರಾಪುಂಜಿಯಲ್ಲಿ ಕ್ರಿ . ಶ. 1861ರ ಜುಲೈ ತಿಂಗಳಲ್ಲಿ 9299 ಮಿ . ಮೀ . ( 366.14 
ಇಂಚು) ಮಳೆಬಿದ್ದು ದಾಖಲೆ ಸ್ಥಾಪಿಸಿದೆ . ಧ್ರುವ ಸಾಗರ ಶೈತ್ಯದ ಹವೆಯನ್ನು 
ಅಟ್ಲಾಂಟಿಕ್ ಸಾಗರದ ಮೂಲಕ ಇಲ್ಲಿಗೆ ತಲುಪಿಸಿ ಇಲ್ಲಿನ ಬಿಸಿ ಹವೆಯೊಂದಿಗೆ 
ಮಿಳಿತವಾಗುತ್ತಲೇ ದೊಂಬರಾಟ ಪ್ರಾರಂಭವಾಗುತ್ತದೆ. ದಿಢೀರ್ ಸೃಷ್ಟಿಯಾಗುವ 
ಮೋಡ ತಾಳ್ಮೆಗೆಟ್ಟು ಅಷ್ಟೇ ದಿಢೀರ್ ಎಂದು ಸ್ಫೋಟಿಸಿ ಜಲಪ್ರಳಯ 

ಮಾಡುತ್ತದೆ. ರಿಯೋ ಡಿ ಜೆನೈರೋ ನಗರವೊಂದಕ್ಕೆ ಈ ಕುತ್ತು ಸೀಮಿತವಲ್ಲ . 
ತೀರದ ಸಾವೋ ಪೌಲೋ , ಸಾಂತೊನ್ ಆಂಗ್ರದಾಸ್ ರಿಯನ್, ಸಾಲಂಡರ್ 
ಈ ಒಂದೊಂದೂ ತೀರ ಪ್ರದೇಶಗಳು ಮೋಡದ ಅಪ್ಪುಗೆಗೆ ಬಲಿಯಾಗಿ 
ಅನೇಕ ಶತಮಾನಗಳಿಂದ ತತ್ತರಿಸಿವೆ. ರಿಯೋ ಡಿ ಜೆನೈರೋ ಮಾತ್ರ ಆ 
ನಗರವನ್ನು ಕಟ್ಟಿದಂದಿನಿಂದ ಎಡೆಬಿಡದೆ ಸಮಸ್ಯೆಯನ್ನು ಎದುರಿಸುತ್ತಿದೆ, 
ಹೆಚ್ಚು ಕಡಿಮೆ ಬೆಟ್ಟ ಗುಡ್ಡಗಳನ್ನು ಮಟ್ಟ ಸ ಮಾಡುತ್ತಲೇ ಬೆಟ್ಟದ ಮೇಲೆ 
ಮನೆ ಮಾಡಿ ಜನ ಬಾಳತೊಡಗಿದರು. ತೀರ ಕೆಳಗೆ ಮನೆ ವಸಾಹತು ಕಟ್ಟಿದರೆ 
ಸಾಂಕ್ರಾಮಿಕ ರೋಗಗಳು ಮುತ್ತಿಕೊಳ್ಳುತ್ತಿದ್ದವು. ಕೆಲವು ಪ್ರದೇಶವಂತೂ 
ನೀರಿನ ಹೊಂಡ ಕೆರೆ ಕುಂಟೆಯ ಬಯಲು. ರೋಗರುಜಿನಗಳಿಗೆ ಇವು 
ತವರಾಗಿದ್ದವು. ಅಲ್ಲದೆ ಆಗ ಹಳದಿ ಜ್ವರ ವ್ಯಾಪಕವಾಗಿ ಹಬ್ಬಿ ಸಾವಾಗಿ 
ಕಾಡುತ್ತಿತ್ತು . ಇವುಗಳಿಗೆ ಅಂಜಿ ಅಲ್ಲಿನ ಜನ ಬೆಟ್ಟದಮೇಲೆಮನೆ ಮಾಡಿದರು. 
* ನಗರದ ಒಂದು ಬಡಾವಣೆ ಕ್ಯಾಸ್‌ಪೆಲೋ ಬೆಟ್ಟದ ಮೇಲೆ ಇದೆ. ಒಮ್ಮೆ 
ಮನೆ ಮಹಲುಗಳು ಏಕಾಏಕಿ ಜಾರುಗುಪ್ಪೆಯಂತೆ ಜಾರಿ ಅಲ್ಲಿನ ನಿವಾಸಿಗಳಿಗೆ 
ಕಡುಕಷ್ಟವನ್ನು ಕೊಟ್ಟಿದ್ದವು. ಅನ್ಯಮಾರ್ಗವಿಲ್ಲದೆ ಬೆಟ್ಟದ ಬುಡಕ್ಕೆ ಕೈ ಹಾಕಿ 
ಜಾರುತ್ತಿದ್ದ ಬೆಟ್ಟವನ್ನು ದೂರ ತಳ್ಳಿ ನೆಮ್ಮದಿಯ ಉಸಿರಾಡಬೇಕಾಯಿತು. 
ಅದರಲ್ಲೂ ಕ್ರಿ .ಶ. 1759ರಿಂದ 1811ರವರೆಗೆ ನೂರಾರು ಬಾರಿ ಈ ಜಾಗ 
ಭೂಪಾತಕ್ಕೀಡಾಗಿ ಅಪಾರ ನಷ್ಟ ಅನುಭವಿಸಿತು. 
- ಕ್ರಿ .ಶ. 1966ರ ದಿಢೀರ್ ಮೋಡಸ್ಕೂಟ ಇಡೀ ರಿಯೋ ಡಿ ಜೆನೈರೋ 
ನಗರವನ್ನು ಹಲವು ರೀತಿಯಲ್ಲಿ ಕಾಡಿತು. ಒಂದೆಡೆ ಉರುಳಿ ಬರುತ್ತಿದ್ದ 
ಶಿಲಾರಾಶಿ ಮತ್ತೊಂದೆಡೆ ಭೂಮಿಯೇ ನೀರಾಗಿ ಹರಿದಂತೆ ಕೆಸರ ರಾಶಿ, 
ಊರನ್ನು ಹೆಬ್ಬಾವಿನಂತೆ ತಿನ್ನತೊಡಗಿದ್ದವು. ಆ ವರ್ಷದ ಈ ದುರಂತದಲ್ಲಿ 
ಮಡಿದವರ ಸಂಖ್ಯೆ ಒಂದು ಸಾವಿರ. ಮರುವರ್ಷ ಇನ್ನೂ ಭೀಕರ ದುರಂತ 
ಈ ನಗರಕ್ಕಾಗಿ ಮುಡಿಪಾಗಿತ್ತು . ರಿಯೋ ಡಿ ಜೆನ್ನರೋ ನಗರಕ್ಕೆ 70 ಕಿ. ಮೀ . 
ಪಶ್ಚಿಮಕ್ಕಿರುವ ಸರಾದಾನ್ ಆರಾಕಸ್ ಬೆಟ್ಟ ಸಾಲು ಈ ಬಾರಿ ಉಗ್ರರೂಪ 
ತಾಳಿ ಮೈ ಕೊಡವಲು ಪ್ರಾರಂಭಿಸಿತು. ಬೆಳಗಿನ ಹನ್ನೊಂದು ಗಂಟೆಯ 
ಸಮಯ, ಬೆಟ್ಟದ ಮೇಲೆಮೋಡ ದಟ್ಟೆಸಿತು, ಜೊತೆಗೆ ಕಣ್ಣು ಕೋರೈಸುವ 
ಮಿಂಚು, ಕಿವಿಗಡಚಿಕ್ಕುವ ಗುಡುಗು, ಮೂರೂವರೆ ಗಂಟೆಗಳ ಸತತ 
ವರ್ಷಧಾರೆ, ಮುಗಿಲೇ ನಗರದ ಮೇಲೆ ಬೀಳುವಂತೆ ಕಾರ್ಮೋಡ ಕರಗಲು 

ಪ್ರಾರಂಭಿಸಿತು. ಅನಂತರ ಘಟಿಸಿದ ದುರಂತ ಭೂಪಾತದ ಇತಿಹಾಸದಲ್ಲೇ 
ಮೊದಲ ಸ್ಥಾನ ಪಡೆಯಿತು. ಇಪ್ಪತೈದು ಕಿ. ಮೀ . ಉದ್ದದ ಎಂಟು ಕಿ . ಮೀ . 
ಅಗಲದ ಪರ್ವತದ ತುದಿಯೇ ಇಳಿಜಾರಿನಲ್ಲಿ ದಿಢೀರ್ ಎಂದು ಸರಿದಾಗ 
ಅಲ್ಲಿ ಭೂಕಂಪನ ಹುಟ್ಟಿತು. ಇಳಿಜಾರಿನಲ್ಲಿದ್ದ ಸಣ್ಣ ಪುಟ್ಟ ಜನವಸತಿಗಳು 
ಮಣ್ಣಿನ ಗರ್ಭದಲ್ಲಿ ಸೇರಿಹೋದವು. ಇಳಿಜಾರಿನಲ್ಲಿ ಇಳಿಯುತ್ತಿದ್ದ ಶಿಲಾರಾಶಿ 
ಜೊತೆಗೆ ಕೆಸರು ತಂದ ಅನಾಹುತ ಅಂಕಿಸಂಖ್ಯೆಗೂ ಮೀರಿದ್ದು . ಒಂದಲ್ಲ 
ಅನೇಕ ಸಾವಿರ ಭೂಪಾತಗಳಿಗೆ ಅದು ಎಡೆಗೊಟ್ಟಿತು. ಕ್ರಿ .ಶ. 1967ರ ಆ 
ವರ್ಷ ರಿಯೋ ಡಿ ಜೆನೈರೋ ನಗರಕ್ಕೆ ಕರಾಳ ವರ್ಷವೆಂದೇ ಹೆಸರು ನೀಡಿತು. 
ಕೆಲವೇ ಗಂಟೆಗಳಲ್ಲಿ ಅಚ್ಚ ಹಸುರಿನಿಂದ ನಳನಳಿಸುತ್ತಿದ್ದ ಬೆಟ್ಟ ಸಾಲು 
ಕೆಂಬಣ್ಣದ ಮೈ ಹೊತ್ತು ನೋಡು ನೋಡುತ್ತಲೇ ಬಂಜರು 
ಭೂಮಿಯಾಯಿತು. ಇದರಿಂದಾದ ನಷ್ಟ ಒಂದು ಕಡೆ, ಮತ್ತೊಂದೆಡೆ ಇಡೀ 
ನಗರಕ್ಕೆ ವಿದ್ಯುತ್ ಪೂರೈಸುತ್ತಿದ್ದ ಕೇಂದ್ರದ ಅನೇಕ ವಿದ್ಯುಜ್ಜನಕಗಳು 
ಮಣ್ಣಿನಲ್ಲಿ ಹೂತು ಹೋಗಿ ರಿಯೋ ಡಿ ಜೆನೈರೋ ಗಾಡಾಂಧಕಾರದಲ್ಲಿ 
ಮುಳುಗಿತು. ಸಾವೊ ಪೋಲೋ ಮತ್ತು ರಿಯೋ ನಗರವನ್ನು ಸಂಪರ್ಕಿಸುವ 
ಏಕೈಕ ಹೆದ್ದಾರಿ ಸಂಪೂರ್ಣವಾಗಿ ಭೂಪಾತದಿಂದ ಸಂಪರ್ಕ ಕಡಿದುಕೊಂಡಿತು. 
ಬೆಟ್ಟದ ಪಾದದಲ್ಲಿ ಅನೇಕ ನದಿಗಳು ದಾರಿ ತಪ್ಪಿ ಮತ್ತೆ ಎಲ್ಲವೂ ಒಟ್ಟು ಗೂಡಿ 
ಅನೇಕ ಹಳ್ಳಿಗಳನ್ನು ಜಲಸಮಾಧಿ ಮಾಡಿದವು. ಸರಾದಾನ್ ಆರಾಕಸ್‌ದ 
ಈ ಭೂಪಾತ ಮರುವರ್ಷ ಇಡೀ ರಿಯೋ ಡಿ ಜೆನೈರೋ ನಗರಕ್ಕೆ ಭಾರಿ 
ಧಕ್ಕೆ ತಂದಿತು. ಸಾವಿರಾರು ಮಂದಿ ವಸತಿ ಕಳೆದುಕೊಂಡರು. ವಿದ್ಯುತ್ 
ಕಡಿತವಾಗಿ ಕೊನೆಗೆ ವಿದ್ಯುತ್‌ ಜೊತೆಗೆ ಕುಡಿಯುವ ನೀರನ್ನೂ ರೇಷನ್ 
ಮಾಡಬೇಕಾಯಿತು. ಎಲಿವೇಟರ್‌ಗಳಿಗಾಗಿ ಮೈಲಿಗಟ್ಟಳೆ ಕ್ಯೂ ಬೆಳೆಯುತ್ತಿತ್ತು . 
ದಿಢೀರ್ ವಿದ್ಯುತ್ ಕಡಿತದಿಂದಾಗಿ ಬಹುಮಹಡಿ ಕಟ್ಟಡಗಳಲ್ಲಿ ಲಿಫ್ಟ್ ಗಳು 
ಮಧ್ಯದಲ್ಲೇ ನಿಂತು ಕಛೇರಿಗಳ ಕೆಲಸಕಾರ್ಯಗಳೇ ಅಸ್ತವ್ಯಸ್ತಗೊಂಡವು. 
ನಗರದಲ್ಲಿ ಹವಾ ನಿಯಂತ್ರಣ ವ್ಯವಸ್ಥೆಯನ್ನು ಸ್ಥಗಿತಗೊಳಿಸಲು ಕಟ್ಟಾಜ್ಞೆ 
ಜಾರಿಗೆ ಬಂದಿತು. ಬೇಸಗೆಯ ಧಗೆ ನೂರು ಡಿಗ್ರಿ ಫ್ಯಾ . ಗೆ ಏರಿ ನಗರ 
ವಾಸಿಗಳಿಗೆ ನರಕ ವಾಸವಾಯಿತು. ರಿಯೋ ನಗರದ ಸದಾ ಗುಜುಗುಟ್ಟುವ 
ಕಲಿಯಾವೊ ವಿಮಾನ ನಿಲ್ದಾಣದಲ್ಲಿ ವಿಮಾನ ನೆಲದ ಮೇಲಿಳಿಯಲು ಸಾಕಷ್ಟು 
ವಿದ್ಯುದ್ದೀಪಗಳಿರಲಿಲ್ಲ . ಪ್ರಯಾಣ ಮಾಡಿ ಹೇಗೋ ನಗರಕ್ಕೆ ಬಂದಿಳಿದ 

ಪ್ರಯಾಣಿಕರನ್ನು ದಾರಿಯುದ್ದಕ್ಕೂ ಮೊಳಕಾಲುದ್ದದ ನೀರು, ರಾಡಿ, ಕೆಸರು, 
ಮಣ್ಣು ಸ್ವಾಗತಿಸಿದವು. ಎಲ್ಲೆಂದರಲ್ಲಿ ವಾಹನಗಳು ನಿಂತವು. ಸಿಗ್ನಲ್ 
ಲೈಟ್‌ಗಳು ಸರಿಯಾಗಿ ಕಾರ್ಯ ನಿರ್ವಹಿಸದೆ ಸಂಚಾರ ವ್ಯವಸ್ಥೆಯೇ 
ಹದಗೆಟ್ಟಿತು. ಆಗಿನ್ನೂ ಭಾರಿ ಪ್ರಮಾಣದ ಬೀದಿಗಳ ದುರಸ್ತಿ ನಡೆಯುತ್ತಿತ್ತು. 
ಭರದಿಂದ ನುಗ್ಗಿದ ನೀರು ಬೀದಿಗಳ ಬಾಯಿಗಳನ್ನು ಹಿಗ್ಗಲಿಸಿ ಕಮರಿ ಮಾಡಿತು . 
ಸೇತುವೆಗಳು ಕುಸಿದು ಬಿದ್ದು ನಗರದೊಳಗೆ ಸಂಚಾರವೇ ನಿಂತು ಬಡಾವಣೆಗಳು 
ದ್ವೀಪಗಳಂತೆ ಸಂಪರ್ಕ ಕಡಿದುಕೊಂಡವು. ಕ್ರಿ . ಶ. 1967ರ ಈ ದುರ್ಘಟನೆ 
1700 ಮಂದಿಯನ್ನು ಬಲಿ ತೆಗೆದುಕೊಂಡಿತು. ನಿಸರ್ಗದ ವಿಕೋಪಕೇವಲ 
ಭೂಪಾತವಾಗಿ ಕಾಡಲಿಲ್ಲ . ಭೂಪಾತದೊಂದಿಗೆ ಮೋಡದ ಸ್ಫೋಟನೆ, 
ಪ್ರವಾಹ, ಕೆಸರು ಎಲ್ಲವೂ ಸೇರಿ ರಿಯೋ ನಗರವನ್ನು ಮೃತ್ಯುಕೂಪಕ್ಕೆ 
ತಳ್ಳಿದವು. 


ಪ್ರಮುಖ ಭೂಪಾತಗಳ ಪಕ್ಷಿನೋಟ 
ಕೆನಡ: ಪ್ರತಿವರ್ಷ ಭೂಪಾತದಿಂದಾಗಿ ಕೆನಡ ದೇಶ ಅನೇಕ ಮಿಲಿಯನ್ 
ಡಾಲರ್ ನಷ್ಟ ಅನುಭವಿಸುತ್ತಿದೆ. ಕ್ರಿ .ಶ. 1885ರಿಂದ ಕಾರ್ಡಿಲೆರಾ ಪರ್ವತ 
ಭಾಗವೊಂದರಲ್ಲೇ ಭೂಪಾತದಿಂದಾಗಿ ಮುನ್ನೂರ ಅರವತೈದು ಸಾವು 
ಸಂಭವಿಸಿದೆ. ಕ್ರಿ .ಶ. 1836ರಿಂದ 1886ರವರೆಗೆ ಶಿಲಾಪಾತದಿಂದ ಕ್ಯುಬೆಕ್ ಭಾಗದಲ್ಲಿ 
ನೂರು ಮಂದಿ ಸಾವಿಗೀಡಾಗಿದ್ದಾರೆ. ಜೇಡಿಮಣ್ಣಿನ ಸರಿತದಿಂದಾಗಿ ಅಲ್ಲಿ ಅಷ್ಟೇ 
ಪ್ರಮಾಣದ ಸಾವು ಸಂಭವಿಸಿದೆ. 

ಅಮೇರಿಕ ಸಂಯುಕ್ತ ಸಂಸ್ಥಾನ: ವರ್ಷವೊಂದರಲ್ಲಿ ಸುಮಾರು 25 ಮಂದಿ 
ಭೂಪಾತಕ್ಕೆ ಬಲಿಯಾಗುತ್ತಿದ್ದಾರೆ. ಭೂಪಾತದಿಂದಾಗುವ ವಾರ್ಷಿಕ ನಷ್ಟ 1.5 
ಬಿಲಿಯನ್ ಡಾಲರುಗಳು . 

ಕ್ಯಾರಿಬಿಯನ್: ಕ್ರಿ .ಶ. 1938 ರಿಂದ ಕೊನೆಯ ಪಕ್ಷ 214 ಮಂದಿ 
ಸಾವಿಗೀಡಾಗಿದ್ದಾರೆ. ಭೂಪಾತದಿಂದ ಕಟ್ಟಡ, ರಸ್ತೆ , ಸೇತುವೆಗಳ ದುರಸ್ತಿಗೆ 
ವರ್ಷವೊಂದಕ್ಕೆ 15 ಮಿಲಿಯನ್ ಡಾಲರ್ ಹಣ ಖರ್ಚಾಗುತ್ತಿದೆ. 

ಕೋಸ್ಟರಿಕ : ಕ್ರಿ .ಶ. 1987ರಲ್ಲಿ ಭೂಪಾತದಿಂದಾಗಿ ಸತ್ತವರ ಸಂಖ್ಯೆ ಕೇವಲ 
3, ಆದರೆ ಆಸ್ತಿಪಾಸ್ತಿಯ ನಷ್ಟ ಹನ್ನೆರಡು ಮಿಲಿಯನ್ ಡಾಲರುಗಳಷ್ಟು . 

ಪನಾಮ: ಕ್ರಿ . ಶ. 1976ರ ಭೂಪಾತದಿಂದ 700 ಚ.ಕಿ. ಮೀ . ನೆಲ 
ಭೂಪಾತಕ್ಕೊಳಗಾಗಿ ಬೀಳು ಬಿದ್ದಿತು. 
- ಆಂಡಿಸ್ : ಐದರಿಂದ ಹತ್ತು ವರ್ಷಗಳ ಅಂತರದಲ್ಲಿ ಭೀಕರ ಭೂಪಾತ ಆಂಡಿಸ್ 
ಪರ್ವತ ಶ್ರೇಣಿಗಳಲ್ಲಾಗುತ್ತದೆ. ಸಹಸ್ರಾರು ಮಿಲಿಯನ್ ಡಾಲರುಗಳ ನಷ್ಟ 
ಸಂಭವಿಸುತ್ತಿದೆ. ಕ್ರಿ . ಶ. 1970ರ ಹೌಸ್ಕಾರನ್ ನೀರ್ಗಲ್ಲು ನದಿಯ ಉರುಳಿನಿಂದ 
20 ,000 ಮಂದಿ ಸಾವಿಗೀಡಾದರು. ಕ್ರಿ . ಶ. 1940 ರಿಂದ ಭೂಪಾತದಿಂದಾಗಿ ಕನಿಷ್ಠ 
ಒಂದು ಬಿಲಿಯನ್ ಡಾಲರ್ ನಷ್ಟವಾಗುತ್ತಿದೆ. 25 , 000ಕ್ಕೂ ಹೆಚ್ಚು ಮಂದಿ 
ಬಲಿಯಾಗಿದ್ದಾರೆ. 

ಈಕ್ವೆಡಾರ್ : ಕ್ರಿ . ಶ. 1950ರ ದಶಕದಲ್ಲಿ ಭೂಮಪಾತದಿಂದ ಸತ್ತವರ ಸಂಖ್ಯೆ 
10, ಆದರೆ ಕ್ರಿ .ಶ. 1980ರಲ್ಲಿ ಈ ಸಂಖ್ಯೆ . 1290ಕ್ಕೆ ಏರಿತು. ಕ್ರಿ .ಶ. 1987ರ 
ಭೂಪಾತ 33 ಕಿ. ಮೀ . ಉದ್ದದ ತೈಲ ಕೊಳವೆಗೆ ಧಕ್ಕೆ ಮಾಡಿತು. ಇದರಿಂದಾಗಿ 
ಸರ್ಕಾರದ ವಾರ್ಷಿಕ ಆದಾಯದಲ್ಲಿ ಶೇ . 33ರಷ್ಟು ಕಡಿತವಾಯಿತು. 

ನಾರ್ವೆ : ಕ್ರಿ .ಶ. 1935ರಿಂದ ಕೊನೆಯ ಪಕ್ಷ ಭೂಪಾತದಿಂದ 750 ಮಂದಿ 
ಸಾವಿಗೀಡಾಗಿದ್ದಾರೆ. 
- ಡೆನ್ಮಾರ್ಕ್ : ಪ್ರತಿವರ್ಷ ಭೂಪಾತದಿಂದ ಧಕ್ಕೆಗೊಳಗಾದ ಕಟ್ಟಡ, ಸೇತುವೆ, 
ರಸ್ತೆಗಳ ದುರಸ್ತಿಗಾಗಿ ಒಂದರಿಂದ ಮೂರು ಮಿಲಿಯನ್ ಡಾಲರ್ ಹಣ 
ವ್ಯಯವಾಗುತ್ತಿದೆ. 

ಪೋಲೆಂಡ್ : ಪೋಲೆಂಡಿನಲ್ಲಿ ಈವರೆಗೆ 1000 ಭೂಪಾತಗಳಾಗಿರುವುದು 
ಗಣನೆಗೆ ಬಂದಿದೆ. ಮುಖ್ಯವಾಗಿ ಇದರಿಂದ ರಸ್ತೆಗಳಿಗೆ ಧಕ್ಕೆ ಬಂದಿದೆ. 
- ಆಸ್ಟ್ರೇಲಿಯ ಮತ್ತು ನ್ಯೂಜಿಲೆಂಡ್ : ಈ ಎರಡು ರಾಷ್ಟ್ರಗಳಲ್ಲಿ ಪ್ರತಿವರ್ಷವೂ 
ಭೂಪಾತಗಳ ಫಲವಾಗಿ ದುರಸ್ತಿಗಾಗಿ ಹತ್ತು ಮಿಲಿಯನ್ ಡಾಲರಿಗೂ ಹೆಚ್ಚು 
ಹಣ ವ್ಯಯವಾಗುತ್ತಿದೆ. 

ಪಾಪುವಾ ನ್ಯೂಗಿನಿ : ಇಲ್ಲಿ ರಸ್ತೆ ಮಾರ್ಗಗಳಂತೂ ಭೂಪಾತದಿಂದ 
ಮುಚ್ಚಿಹೋಗುವುದು ಸಾಧಾರಣ ಸಂಗತಿ. ಕ್ರಿ .ಶ. 1988ರಲ್ಲಿ ಎಪ್ಪತ್ತು ಮಂದಿ 
ಭೂಪಾತಕ್ಕೆ ತುತ್ತಾದರು. 

ಇಂಡೋನೇಷ್ಯ : ಪ್ರತಿವರ್ಷವೂ ಎರಡು ಸಾವಿರ ಮಂದಿ ಪ್ರತ್ಯಕ್ಷವಾಗಿ 
ಭೂಪಾತಕ್ಕೆ ತುತ್ತಾಗುತ್ತಿದ್ದಾರೆ. ಕ್ರಿ .ಶ. 1919ರಲ್ಲಿ ಜ್ವಾಲಾಮುಖಿಯಿಂದ ಹರಿದು 
ಬಂದ ಕೆಸರು ಮಣ್ಣು 5,110 ಮಂದಿಯನ್ನು ಬಲಿ ತೆಗೆದುಕೊಂಡಿತು. 

ಮಲೇಷ್ಯ : ಕ್ರಿ . ಶ. 1980ರವರೆಗೆ ತವರದ ಗಣಿಯೊಳಗೆ ಭೂಪಾತವಾಗಿ 
246 ಮಂದಿ ಮಡಿದಿದ್ದಾರೆ. ಬಹು ಪ್ರಮಾಣದಲ್ಲಿ ಶಿಲಾಪಾತದಿಂದ 
ಸಾವಿಗೀಡಾಗಿದ್ದಾರೆ. 

ಹಾಂಕಾಂಗ್ : ಕ್ರಿ .ಶ. 1972ರಲ್ಲಿ 650 ಮಿ . ಮೀ . ಮಳೆ ಬಿದ್ದು ಅನೇಕ 
ಭೂಪಾತಗಳಾಗಿ 250 ಮಂದಿ ಅಸು ನೀಗಿದರು. ಕ್ರಿ . ಶ . 1976ರಲ್ಲಿ ಮತ್ತೆ 
ನೂರಾರು ಜಾಗಗಳಲ್ಲಿ ಭೂಪಾತವಾಗಿ 57 ಮಂದಿ ಸಾವಿಗೀಡಾದರು . ಕ್ರಿ . ಶ. 
1982ರಲ್ಲಿ 1500 ಭೂಪಾತಗಳಾಗಿ 48 ಮಂದಿ ಮಡಿದರು. 

ಶ್ರೀಲಂಕಾ : ಶ್ರೀಲಂಕಾದಲ್ಲಿ ಅರಣ್ಯಗಳ ಭಾಗದಲ್ಲಿ ಭೂಪಾತವಾಗಿ ಭಾರಿ 
ನಷ್ಟ ಪ್ರತಿವರ್ಷವೂ ಸಂಭವಿಸುತ್ತದೆ. 
- ಥೈಲೆಂಡ್ : ಕ್ರಿ . ಶ. 1988ರಲ್ಲಿ ಮಣ್ಣು ಹರಿದು 700 ಮಂದಿ ಬಲಿಯಾದರು. 
- ಫಿಲಿಪೀನ್ಸ್ : ಚಿನ್ನದ ಗಣಿ ಪ್ರದೇಶದಲ್ಲಿ ಭ್ರಪಾತಗಳಾಗುವುದು 
ಸಾಧಾರಣ ಸಂಗತಿ. ನೂರಾರು ಮಂದಿ ಇದಕ್ಕೆ ಬಲಿಯಾಗಿದ್ದಾರೆ. 

ಜಪಾನ್ : ಪ್ರತಿವರ್ಷವೂ ಜಪಾನ್ ದೇಶ ಭೂಪಾತದಿಂದಾಗಿ ನಾಲ್ಕು 
ಬಿಲಿಯನ್ ಡಾಲರ್ ನಷ್ಟಕ್ಕೆ ಬಲಿಯಾಗುತ್ತಿದೆ. ಕ್ರಿ . ಶ. 1967 ರಿಂದ 
1986ರವರೆಗೆ ಕೊನೆಯ ಪಕ್ಷ 2,500 ಮಂದಿ ಭೂಪಾತಕ್ಕೆ ಬಲಿಯಾಗಿದ್ದಾರೆ. 

ಚೆಕೊಸ್ಕೊವಾಕಿಯ : ಸುಮಾರು 548 ಹಳ್ಳಿಗಳು ಸದಾ ಭೂಪಾತದ 
ಅಪಾಯದಲ್ಲಿ ಸಿಕ್ಕಿವೆ. 

ಬರಿಯ : ಭೂಪಾತದಿಂದಾಗಿ ಒಂಬತ್ತು ಹಳ್ಳಿಗಳನ್ನು ಜನ 
ತೊರೆದಿದ್ದಾರೆ. ಹನ್ನೆರಡು ಹಳ್ಳಿಗಳಿಗೆ ಭೂಪಾತದ ಭಯವಿದೆ. 

ಹಂಗೇರಿ: ರಾಷ್ಟ್ರದ ಬಹು ದೊಡ್ಡ ಕಬ್ಬಿಣ , ಉಕ್ಕಿನ ಕೇಂದ್ರ 
ಭೂಪಾತದಿಂದಾಗಿ ಭಾರಿ ನಷ್ಟಕ್ಕೆ ಗುರಿಯಾಗಿದೆ . 

ಸ್ಪೆಯಿನ್: ಭೂಪಾತದಿಂದಾಗಿ ಸ್ಪೆಯಿನ್ ಪ್ರತಿವರ್ಷ 220 ಮಿಲಿಯ ಡಾಲರ್ 
ನಷ್ಟಕ್ಕೆ ಗುರಿಯಾಗಿದೆ. ಕನಿಷ್ಠ 112 ಮಂದಿ ಸಾವಿಗೀಡಾಗಿದ್ದಾರೆ. ಮುಂದಿನ 
ಮೂವತ್ತು ವರ್ಷಗಳಲ್ಲಿ ಆರು ಬಿಲಿಯನ್ ಡಾಲರ್ ನಷ್ಟ ಸಂಭವಿಸುವ 
ಅಂದಾಜಿದೆ . 

ಪೋರ್ಚುಗಲ್ : ಅಧಿಕೃತ ವರದಿಯಂತೆ 31 ಮಂದಿ ಭೂಪಾತಕ್ಕೆ ಸಿಲುಕಿ 
ಸಾವಿಗೀಡಾಗಿದ್ದಾರೆ. 

ಕಜಾಖಸ್ತಾನ: ಹಿಂದಿನ ಸೋವಿಯತ್ ಒಕ್ಕೂಟದ ಈ ಭಾಗವೊಂದರಲ್ಲೇ 
ಭೂಪಾತದಿಂದ 500 ಮಿಲಿಯನ್ ಡಾಲರ್ ನಷ್ಟ ಸಂಭವಿಸಿದೆ. 

ಘಾನ: ಪ್ರತಿವರ್ಷವೂ ಅರ್ಧ ಮಿಲಿಯನ್‌ದಿಂದ ಒಂದು ಮಿಲಿಯನ್ 
ಡಾಲರ್‌ವರೆಗೆ ಭೂಪಾತದಿಂದ ನಷ್ಟ ಸಂಭವಿಸುತ್ತಿದೆ. 
- ನೈಜೀರಿಯ : ಹಳ್ಳಿ ರಸ್ತೆ , ಹೊಲ ಗದ್ದೆಗಳು ಭೂಪಾತಕ್ಕೊಳಗಾಗಿ ಅನೇಕ 
ಮಿಲಿಯನ್‌ಡಾಲರ್ ನಷ್ಟ ಸಂಭವಿಸುತ್ತಿದೆ. 

ದಕ್ಷಿಣ ಆಫ್ರಿಕಾ : ರಸ್ತೆ ರೈಲು ಹಾದಿಗಳು ಭೂಪಾತಕ್ಕೊಳಗಾಗಿ ಕ್ರಿ .ಶ. 
1987ರಲ್ಲಿ ಹತ್ತು ಮಿಲಿಯನ್ ಡಾಲರ್ ದುರಸ್ತಿಗಾಗಿ ಬೇಡಿತು. ಮನೆಗಳ 
ದುರಸ್ತಿಗಾಗಿ ಎರಡೂವರೆ ಮಿಲಿಯನ್ ಡಾಲರ್ ಖರ್ಚಾಯಿತು. 
- ಚೀನ: ಪ್ರತಿವರ್ಷ ಭೂಪಾತದಿಂದಾಗುವ ನಷ್ಟ ಅರ್ಧ ಬಿಲಿಯನ್ 
ಡಾಲರಿಗೂ ಹೆಚ್ಚು . ಹಾಗೆಯೇ ಸರಾಸರಿ ಪ್ರತಿವರ್ಷ ನೂರು ಮಂದಿ 
ಬಲಿಯಾಗುತ್ತಿದ್ದಾರೆ. ಕ್ರಿ . ಶ. 1786ರಲ್ಲಿ ಒಂದು ಲಕ್ಷಕ್ಕೂ ಹೆಚ್ಚು ಜನ ಒಂದೇ 
ದಿನದಲ್ಲಿ ಭೂಪಾತದಿಂದಾಗಿ ಸಾವಿಗೀಡಾದರು. ಏಕೆಂದರೆ ಭೂಪಾತವಾದ 
ಮಣ್ಣಿನ ರಾಶಿ ಹತ್ತಿರದ ಜಲಾಶಯಕ್ಕೆ ಬಿದ್ದು ನೀರು ಹೊರಳಿ ಅನೇಕ 
ಹಳ್ಳಿಗಳನ್ನು ಜಲಸಮಾಧಿ ಮಾಡಿತು. ಕ್ರಿ .ಶ . 1920ರಲ್ಲಿ ಮರುಭೂಮಿಯಿಂದ 
ಉಂಟಾದ ಮಣ್ಣಿನ ರಾಶಿ ಭೂಕಂಪನದಿಂದ ಜರುಗಿ ಆಗಲೂ ಒಂದು ಲಕ್ಷ 
ಜನ ಬಲಿಯಾದರು . ಕ್ರಿ . ಶ . 1310ರಿಂದ ಭೂಪಾತದಿಂದಾಗಿ ಕೊನೆಯ ಪಕ್ಷ 
250 , 000 ಜನ ಸತ್ತಿದ್ದಾರೆ. ಜೊತೆಗೆ ಹುಚ್ಚು ನದಿ ಯಾಂಗ್ಸ್ ಹೊರಳುವಂತೆ 
ಮಾಡಿ ಆ ಪ್ರದೇಶದ ರೈಲು ಹಾದಿ, ರಸ್ತೆ , ಸೇತುವೆಗಳಿಗೆ ಭಾರಿ ಪ್ರಮಾಣದಲ್ಲಿ 
ಧಕ್ಕೆಯಾಗಿದೆ. ಅಲ್ಲದೆ ನೌಕಾಮಾರ್ಗಕ್ಕೂ ಭೂಪಾತಗಳು ಕುತ್ತು ತಂದಿವೆ. 

ಭಾರತ : ಘಟ್ಟ ಪ್ರದೇಶದಲ್ಲಿ ಹಿಮಾಲಯದ ತಪ್ಪಲಲ್ಲಿ ಹಾಗೂ ಈಶಾನ್ಯ 
ಭಾರತದ ಗುಡ್ಡಗಾಡು ಪ್ರದೇಶದಲ್ಲಿ ನೂರಾರು ಜಾಗಗಳಲ್ಲಿ ಪ್ರತಿವರ್ಷವೂ 
ಭೂಪಾತಗಳಾಗುತ್ತವೆ. ಕ್ರಿ . ಶ. 1968ರಲ್ಲಿ ಇಪ್ಪತ್ತು ಸಾವಿರ ಭೂಪಾತಗಳು 
ಭಾರತದಲ್ಲಾಗಿ ಒಟ್ಟಾರೆ 33 , 000 ಜನ ಬಲಿಯಾಗಿದ್ದಾರೆ. ಕೇರಳ ಒಂದರಲ್ಲೇ 
ಕೋಳಿಕೋಡ್ ಜಿಲ್ಲೆಯಲ್ಲಿ ಕ್ರಿ .ಶ . 1968ರಲ್ಲಿ 15 ಮಂದಿ ವಯಸ್ಕರು, 11 
ಮಕ್ಕಳು ಭೂಪಾತಕ್ಕೆ ಬಲಿಯಾಗಿದ್ದರು. 
- ಬಾಂಗ್ಲಾದೇಶ : ಕ್ರಿ . ಶ. 1974ರಲ್ಲಿ ಭೂಪಾತದಿಂದಾಗಿ 50,000 ಮನೆಗಳು 
ನಿರ್ನಾಮವಾದವು. 

ನೇಪಾಳ: ಕಟ್ಟಂಡುವಿನ ಬಳಿ ಕ್ರಿ . ಶ. 1963ರಲ್ಲಿ ಭೂಪಾತವಾದಾಗ ಆರು 
ಹಳ್ಳಿಗಳು ತೀವ್ರ ಧಕ್ಕೆಗೊಳಗಾಗಿ 150 ಮಂದಿ ಸಾವಿಗೀಡಾದರು. 

ಇಟಲಿ : ಕ್ರಿ . ಶ. 1963ರಲ್ಲಿ ಭೂಪಾತವಾಗಿ ವೇಯಂಟ್ ಜಲಾಶಯಕ್ಕೆ 

ಬಿದ್ದಾಗ 3,000 ಮಂದಿಗೆ ಜೀವ ಹಾನಿಯಾಯಿತು. 
- ಗ್ವಾಟೆಮಾಲಾ : ಕ್ರಿ . ಶ. 1976ರಭೂಕಂಪನ ಹತ್ತು ಸಾವಿರ ಭೂಪಾತಗಳಿಗೆಡೆ 
ಮಾಡಿಕೊಟ್ಟಿತು. ಆ ವರ್ಷವೊಂದರಲ್ಲೇ 200 ಮಂದಿ ಬಲಿಯಾಗಿ 500 
ಮನೆಗಳು ನಾಶವಾದವು. 


ನೀರ್ಗಲ್ಲು ನದಿ 

ನೀರ್ಗಲ್ಲುಗಳ ಉರುಳು ಸೇವೆ 
ನದಿಗಳೆಂದರೆ ಸದಾ ಜುಳು ಜುಳು ಹರಿಯುತ್ತ ಜಲಪಾತಗಳನ್ನು ಸೃಷ್ಟಿಸುತ್ತ , 
ದಂಡೆಗಳನ್ನು ಕೊಚ್ಚು , ಸಾಗರಗಳನ್ನು ಸೇರುವ ನೀರಿನ ರಾಶಿಯೆಂದೇ ನಾವು 
ಭಾವಿಸಬೇಕಾಗಿಲ್ಲ . ಎತ್ತರದ ಹಿಮಾಚ್ಛಾದಿತ ಪರ್ವತಗಳಲ್ಲಿ ಹಿಮ ಗಟ್ಟಿಯಾಗಿ 
ಶಾಶ್ವತ ಹಿಮರೇಖೆ ಸೃಷ್ಟಿಸಿ ಇಳಿಜಾರು ದೊರೆಯುತ್ತಲೇ ಮೆಲ್ಲನೆ ಹೆಬ್ಬಾವಿನಂತೆ 
ಸರಿದು ಯುಗಯುಗಗಳ ಕಾಲ ಒಳಗೊಳಗೆ ಶಿಲೆಯನ್ನು ಸವೆಸಿ ಕಣಿವೆ ಕಂದರ 
ಸೃಷ್ಟಿಸುತ್ತವೆ. ಇವೇ ಹಿಮನದಿಗಳು , ಆಲ್ಫ್ , ಹಿಮಾಲಯಗಳು ಹಿಮನದಿಗಳಿಗೆ 
ತವರು. ಅವುಗಳ ಚಲನೆ ಗಡಿಯಾರದ ಮುಳ್ಳಿನಂತೆ ಕಣ್ಣಿಗೆ ಕಾಣುವುದಿಲ್ಲ . 
ವರ್ಷದಲ್ಲಿ ಕೆಲವೇ ಸೆಂ . ಮೀ . ಸರಿಯುವ ಮಂದಗತಿಯ ಹಿಮನದಿಗಳು 
ಕೆಲವೊಮ್ಮೆ ಸಾಕಷ್ಟು ರಾದ್ಧಾಂತ ಮಾಡುತ್ತವೆ. ಕರಾಕುರಂ ಪರ್ವತ ಸಾಲಿನಲ್ಲಿ 
ಹೆಸರಾಂತ ಸಿಯಾಚಿನ್ ಹಿಮನದಿ ಎಪ್ಪತ್ತೆರಡು ಕಿ. ಮೀ . ಉದ್ದವಿದೆ. ಪಂಜಾಬ್ 
ಹಿಮಾಲಯದ ರಿಮೋ , ಕುಮಾನ್ ಹಿಮಾಲಯದ ಗಂಗೋತ್ರಿ, ಕೇದಾರನಾಥ್ , 
ನೇಪಾಳ ಹಿಮಾಲಯದ ಚಮು, ಕಾಂಚನಗಂಗಾ ಇವೆಲ್ಲವೂ ಹಿಮನದಿಗಳೇ . 
ಈ ಮಂದಗಾಮಿ ನೀರ್ಗಲ್ಲು ನದಿಗಳು ಗಂಗಾ ಬ್ರಹ್ಮಪುತ್ರ ನದಿಗಳಂತೆ ರಾತ್ರೋ 
ರಾತ್ರಿ ನುಗ್ಗಿ ಕಣಿವೆ ಜನಗಳ ಬದುಕನ್ನು ಮೂರಾಬಟ್ಟೆ ಮಾಡುವುದಿಲ್ಲ . 
ಹಿಮನದಿಗಳಿಂದ ಕಳಚಿಕೊಂಡು ಶಿಖರದ ತುದಿಯಿಂದ ಉರುಳುವ ನೀರ್ಗಲ್ಲು 
ರಾಶಿ ಆಲ್ಸ್ ಪರ್ವತದಲ್ಲಂತೂ ಜೀವ, ಆಸ್ತಿಗೆ ಸಾಕಷ್ಟು ನಷ್ಟ ತರುತ್ತವೆ. 
ಅಲ್ಲಿನ ಸಣ್ಣ ಪುಟ್ಟ ಹಳ್ಳಿಗಳಿಗೆ ಬೇರಾವ ಭಯವೂ ಇಲ್ಲ , ನೀರ್ಗಲ್ಲುಗಳೇ 
ಮೃತ್ಯುರೂಪ. . 

ಆ್ಯಂಡೀಸ್ ಪರ್ವತ ಶ್ರೇಣಿಯ ಪೆರು ಬಳಿ ಹೌಸ್ಕಾರನ್ ಎಂಬ ಪರ್ವತವಿದೆ. 
ಇದರ ಎತ್ತರ 6, 700 ಮೀ . ಸಮಭಾಜಕ ವೃತ್ತಕ್ಕೆ 9 ದಕ್ಷಿಣಕ್ಕಿರುವ ಈ 

ಪರ್ವತವನ್ನು ಇಂಕಾ ದೊರೆ ಹೌಸ್ಕಾರನ್ ಹೆಸರಿನಿಂದ ಕರೆದಿದ್ದಾರೆ. ಈ 
ಪರ್ವತದ ಶೃಂಗದಲ್ಲಿ ಹತ್ತು ಸಾವಿರ ವರ್ಷಗಳ ಹಿಂದೆ ಭೂಮಿ ಕೊನೆಯ 
ಹಿಮಾಕ್ರಮಣವನ್ನು ಎದುರಿಸಿದ ಗುರುತುಗಳಿವೆ. ಸದಾ ಈ ಪರ್ವತದ ಶೃಂಗ 
ಹಿಮದಿಂದ ಆವರಿಸಿರುತ್ತದೆ. ಅನೇಕ ಹಿಮನದಿಗಳು ಇಲ್ಲಿ ಹುಟ್ಟುತ್ತವೆ. 
ಹಿಮನದಿಯ ಸರಿತದಿಂದ ಒಂದು ಹಂತದಲ್ಲಿ ನದಿಯ ಒಂದು ಭಾಗವೇ ಕಿತ್ತು 
ನೀರ್ಗಲ್ಲು ದಡದಡ ಉರುಳಿ ಭೀಕರ ದುರಂತಕ್ಕೆ ಎಡೆಗೊಡುವುದು ಸಾಧಾರಣ 
ಸಂಗತಿ . ಈ ಉರುಳು ಬಂಡೆಗಳೆಂದರೆ ಸಾಧಾರಣ ಗಾತ್ರದ ಬಂಡೆಗಳಲ್ಲ . 
ಸಾವಿರಾರು ಘನ ಮೀಟರು ನೀರ್ಗಲ್ಲನ್ನು ಒಮ್ಮೆಲೆಉರುಳಿಸುತ್ತವೆ. 
- ಕ್ರಿ .ಶ. 1962ರ ಜನವರಿ ಹತ್ತರಂದು ಹೌಸ್ಕಾರನ್ ಶೃಂಗದಿಂದ ದೊಡ್ಡ 
ನೀರ್ಗಲ್ಲು ಬಂಡೆ ಕಿತ್ತು ಬಂತು. ಅದರ ಗಾತ್ರ 3,00, 000 ಘನ ಮೀಟರು. 
ಮೂಲನದಿಯ ತುದಿಯಿಂದ ಕಳಚಿಕೊಂಡು ನೇರವಾಗಿ ಒಂದು ಕಿ. ಮೀ . ಆಳದಲ್ಲಿ 
ಅಡೆತಡೆಯಿಲ್ಲದೆ ದೊಪ್ಪೆಂದು ಉರುಳಿತು. ಬಿದ್ದ ರಭಸಕ್ಕೆ ಆಘಾತವಾಗಿ ಹಿಮದ 
ಕಣಗಳು ಸಿಡಿದು ಬಹುದೊಡ್ಡ ಹಿಮದ ಮೋಡಸೃಷ್ಟಿಯಾಯಿತು. ಅತ್ಯಂತ 
ವೇಗವಾಗಿ ಮೋಡಕಣಿವೆಗಿಳಿಯಿತು. ಉರುಳು ನೀರ್ಗಲ್ಲು ಬಂಡೆ, ಹಾದಿಯಲ್ಲಿ 
ಕಲ್ಲಿನ ದೊಡ್ಡ ಬಂಡೆಗಳನ್ನು ಉರುಳಿಸಿ ತನ್ನೊಂದಿಗೆ ಕೊಂಡೊಯ್ದಿತು. 
ಕಣಿವೆಯಲ್ಲಿ 2,700 ಮೀ . ಎತ್ತರದಲ್ಲಿ ರಂದ್ರಾಹಿರ್ಕ ಎಂಬ ಪಟ್ಟಣ, ಆರು 
ಹಳ್ಳಿಗಳೂ ಇದ್ದವು. ಪಟ್ಟಣಕ್ಕೆ ಉರುಳು ನೀರ್ಗಲ್ಲು ಬಡಿಯುವ ಹೊತ್ತಿಗೆ 
ಅದು ಆಗಲೇ ನೇರವಾಗಿ 3,500 ಮೀ . ಕೆಳಕ್ಕೆ ಬಿದ್ದು ತನ್ನ ಗಾತ್ರವನ್ನು 13, 000 ,000 
ಘನ ಮೀಟರನಷ್ಟು ಹೆಚ್ಚಿಸಿಕೊಂಡಿತ್ತು . ಅದು ನೆಲ ಕಚ್ಚುವ ಹೊತ್ತಿಗೆ ಎದುರಾದ 
ಹಳ್ಳಿ , ಸೇತುವೆ ಹೆದ್ದಾರಿಗಳು ಗುರುತು ಸಿಕ್ಕದಷ್ಟು ಅಳಿಸಿ ಹೋಗಿದ್ದವು. ಕೊನೆಗೆ 
ಅದು ನೆಲ ಮುಟ್ಟಿದಾಗ ಭಾರಿ ಏರಿಯಾಗಿ ಕಣಿವೆಯಲ್ಲಿ ಹರಿಯುತ್ತಿದ್ದ ನದಿಯನ್ನು 
ಅಡ್ಡಗಟ್ಟಿತು. ಕೃತಕ ಜಲಾಶಯವಾಗಿ ನೀರಿನ ಮಟ್ಟ ಏರಿತು. ನೀರು ಹೊರಳಿ 
ಮತ್ತಷ್ಟು ಹಳ್ಳಿಗಳನ್ನು ಜಲ ಸಮಾಧಿ ಮಾಡಿತು. ಇನ್ನಷ್ಟು ಸೇತುವೆಗಳು ಮತ್ತೆ 
ಬಲಿಯಾದವು. ಈ ದುರಂತದಲ್ಲಿ ನಾಲ್ಕು ಸಾವಿರ ಮಂದಿ ಅಳಿದರು. ಇಪ್ಪತ್ತು 
ಕಿ. ಮೀ . ದೂರವನ್ನು ನೀರ್ಗಲ್ಲು ಕೇವಲ ಏಳು ನಿಮಿಷಗಳಲ್ಲಿ ಹಾಯ್ದಿತ್ತು . 
ಗಂಟೆಗೆ 170 ಕಿ. ಮೀ . ವೇಗದಲ್ಲಿ ಅದು ಚಲಿಸಿತ್ತು . ಕಾಲಚಕ್ರ ಉರುಳಿದಂತೆ 
ಜನ ಈ ಘಟನೆಯನ್ನು ಮರೆತರು. ಸರಿಯಾಗಿ ಎಂಟು ವರ್ಷಗಳು ಕಳೆದವು. 
ಕ್ರಿ . ಶ. 1970ರ ಒಂದು ಭಾನುವಾರ, ಸಾಕರ್ ಪಂದ್ಯ ವೀಕ್ಷಿಸುತ್ತ 

ಸೋಲುಗೆಲವುಗಳನ್ನು ಲೆಕ್ಕ ಹಾಕುತ್ತ , ಅಂಕಿಸಂಖ್ಯೆಗಳ ಪಗಡೆಯಾಡುತ್ತ 
ಕುಳಿತಿದ್ದ ಫುಟ್ ಬಾಲ್ ಪ್ರಿಯರು ಕಿಟ್ಟನೆ ಕಿರುಚಿಕೊಂಡರು. ಪಂದ್ಯ 
ಪ್ರಾರಂಭವಾಗಿ ಕೇವಲ 23 ನಿಮಿಷಗಳು ಕಳೆದಿದ್ದವು. ಚಿಂಬೊಟೆಯ ತೀರದ 
ಸಾಗರ ತಳ ಬಿರಿದಿತ್ತು . ಪೆರು ಇದಕ್ಕೆ ಬಲಿಯಾಯಿತು. ಪಂದ್ಯ ಮುಗಿಯಲಿಲ್ಲ . 
ಆದರೆ ಅಮಾಯಕ ಪೆರುವಿಯನರು ನಿಸರ್ಗದ ಪಂದ್ಯದಲ್ಲಿ ದಾಳವಾಗಿದ್ದರು. 
ಪೆರು ಭೀಕರ ಭೂಕಂಪನಕ್ಕೆ ತುತ್ತಾಗಿತ್ತು . ಸಂಪರ್ಕ ಸಾಧನಗಳೆಲ್ಲ 
ಕಳಚಿದ್ದರಿಂದ ಈ ಭೂಕಂಪನದಲ್ಲಿ ಕೆಲವೇ ನಿಮಿಷಗಳಲ್ಲಿ 50 , 000 ಮಂದಿಯ 
ಜೀವ ಹಾನಿಯಾಯಿತು. ದುರಂತವೆಂದರೆ ಈ ಸಾವಿನ ಸುದ್ದಿ ಹೊರ ಜಗತ್ತಿಗೆ 
ಥಟ್ಟನೆ ಮುಟ್ಟಲಿಲ್ಲ . ಎಲ್ಲ ಸಂಪರ್ಕಗಳೂ ಕಡಿದುಹೋಗಿದ್ದವು. 
ಹೆಲಿಕಾಪ್ಟರುಗಳು ಸಜ್ಜಾಗಿದ್ದವು, ಆದರೆ ನಿಸರ್ಗ ಕಣ್ಣು ಮುಚ್ಚಾಲೆಯಾಡಿತು. 
ಮಂಜು ಮುಸುಕಿದ ವಾತಾವರಣ ಜೊತೆಗೆ ಧೂಳು ಸೇರಿ ಆಕಾಶ 
ಕಾಣದಾಯಿತು. ಮತ್ತೊದ್ಯಮಕ್ಕೆ ಹೆಸರಾದ ಚಿಂಬೋಟೆ ಪಟ್ಟಣದಲ್ಲಿ 
ಮುಕ್ಕಾಲು ಪಾಲು ಮನೆಗಳು ಗುರುತು ಸಿಕ್ಕದಷ್ಟು ನಾಶವಾದವು. 
ಹೌಸ್ಕಾರನ್ ಶೃಂಗ ಮತ್ತೊಮ್ಮೆ ತನ್ನ ಭೀಭತ್ಸ ರೂಪ ತೋರಿತು. ಈ 
ಬಾರಿಯೂ ಅದೇ ಘಟನೆಯ ಪುನರಾವರ್ತನೆ, ತಲೆಯ ಮೇಲೆಟೋಪಿಯಂತೆ 
ಕುಳಿತಿದ್ದ ಬೃಹತ್ ನೀರ್ಗಲ್ಲ ರಾಶಿ ಗಂಟೆಗೆ 320 ಕಿ. ಮೀ . ವೇಗದಲ್ಲಿ ಉರುಳಿ 
ಬೀಳುತ್ತಿತ್ತು . ಹಲವು ಸಾವಿರ ಟನ್ನು ತೂಕದ ನೀರ್ಗಲ್ಲು ರಾಶಿ , ಹಿಮದ 
ಜಾರಾಟಕ್ಕೆ ಹೆಸರಾದ ಯುಂಗೆ ಪಟ್ಟಣ ತತ್ತರಿಸಿ ನೆಲ ಕಚ್ಚಿತು. ರಂದ್ರಾಹಿರ್ಕ 
ನಗರವಂತೂ ಹೇಳಹೆಸರಿಲ್ಲದಂತಾಯಿತು. ಇಡೀ ಯುಂಗೆ ಪಟ್ಟಣದಲ್ಲಿ 
ಉರುಳು ನೀರ್ಗಲ್ಲಿನ ಬಡಿತದಿಂದ ಜೀವ ಉಳಿಸಿಕೊಂಡವರು 92 ಮಂದಿ 
ಮಾತ್ರ . ಅದೂ ಬೆಟ್ಟ ಹತ್ತಿ ಅಲ್ಲಿನ ಸ್ಮಶಾನವೊಂದರಲ್ಲಿ ಅವಿತು ಕುಳಿತಿದ್ದರಿಂದ 
ಅಪಾಯದಿಂದ ಪಾರಾದರು. ಇದಲ್ಲದೆ ಆಂಡಿಸ್‌ನ ಈ ದುರ್ಗಮ ಭಾಗಕ್ಕೆ 
ಸುಲಭವಾಗಿ ಯಾರೂ ಬರುವಂತಿರಲಿಲ್ಲ . ತಡವಾದಂತೆ ಸಾವಿನ ಸಂಖ್ಯೆಯೂ 
ಏರಿ ಬದುಕುಳಿದ ರೈತರು ಕುಂಟುತ್ತ , ತೆವಳುತ್ತ ಎದ್ದು ಬಿದ್ದು ಅನ್ನ ನೀರಿಗಾಗಿ 
ಬವಣೆಪಟ್ಟು ಪಕ್ಕದ ಹಳ್ಳಿಗೆ ತಲುಪಿದರೆ ಆ ಹಳ್ಳಿಯ ಮುಗ್ಧರು ಇಂತಹದೇ 
ಬವಣೆ ಪಡುತ್ತ ಮತ್ತೊಂದು ಊರಿಗೆ ತೆರಳಿದ್ದರು. ಪೆರುವಿನ ಕ್ರಿ .ಶ. 1970ರ 
ಈ ಭೂಕಂಪನ ಸಾವಿನ ಜೊತೆಗೆ 800,000 ಮಂದಿಯ ವಸತಿಗಳನ್ನು ನಿರ್ನಾಮ 
ಮಾಡಿತು. ಜೂನ್ 2 ರಂದು ಪೆರು ಬರಿಯದ ವಿರುದ್ಧ ವಿಶ್ವಕಪ್ 
ಫುಟ್ ಬಾಲ್ ಪಂದ್ಯ ಗೆದ್ದಾಗ ಧ್ವಜ ಹಾರಿಸಿದ್ದು ಕಟ್ಟಡಗಳು ಕುಸಿದು ಬಿದ್ದ 

ಕಲ್ಲು ರಾಶಿಯ ಮೇಲೆ, ಪೆರುವಿನ ಭೂಕಂಪನ ಅಲ್ಲಿಯ ಜನರ ಮೇಲೆ 
ಕರಾಳ ಛಾಯೆಯನ್ನು ಮೂಡಿಸಿದೆ. 
- ಬೆಂಗಳೂರು, ಮೈಸೂರು ಹೆದ್ದಾರಿಯಲ್ಲಿ ರಾಮನಗರದ ಬಳಿ ಬೆಟ್ಟಗಳ 
ಸಾಲು ಥಟ್ಟನೆ ದಾರಿಹೋಕರ ಗಮನ ಸೆಳೆಯುತ್ತದೆ. ಇದು ಕನಕಪುರದಿಂದ 
ಬಳ್ಳಾರಿಯವರೆಗೆ ಸುಮಾರು 300 ಕಿ. ಮೀ . ಸಾಗಿರುವ ಬೆಟ್ಟಸಾಲು . 
ಶಿವಗಂಗೆಯ ಕೋಡುಗಲ್ಲು , ಮಧುಗಿರಿ , ಪಾವಗಡ, ಸಾವನದುರ್ಗ ಈ 
ಕೋಟೆಗಳಿರುವುದು ಈ ಜಾಡಿನಲ್ಲೇ . ಈ ಭಾಗಗಳಲ್ಲಿ ಬೆಟ್ಟದ ಮೇಲೆ ಭಾರಿ 
ಹೆಬ್ಬಂಡೆಗಳು ಒಂದರ ಮೇಲೊಂದು ಕುಳಿತು ಸವಾರಿ ಮಾಡುತ್ತ ಯಾವ 
ಕ್ಷಣದಲ್ಲಿ ಬೀಳುತ್ತವೆಯೋ ಎಂಬ ಭ್ರಮೆಗೆ ಅವಕಾಶ ಕೊಡುವುದು ಎಷ್ಟೋ 
ಭಾಗಗಳಲ್ಲಿ ಕಂಡು ಬಂದಿದೆ. ನೀರು, ಗಾಳಿ, ಬಿಸಿಲು, ಮಳೆಗಳ ಹೊಡೆತಕ್ಕೆ 
ಸಿಕ್ಕಿ ಹೆಬ್ಬಂಡೆಗಳು ಉರುಳುತ್ತವೆ, ಸಹಸ್ರಾರು ವರ್ಷಗಳಲ್ಲಿ ಕಲ್ಲೇ 
ಮಣ್ಣಾಗುತ್ತದೆ. ಹೆಬ್ಬಂಡೆಗಳು ಕಳಚಿ ಬಿದ್ದರೆ ? 

ಕೆನಡದ ಆಲ್ಬರ್ಟ್ದ ಲ್ಲಿ ಕ್ರಿ . ಶ. 1903ರಲ್ಲಿ ಸ್ವಿಟ್ಸರ್ಲೆಂಡಿನ ಎಲ್ಮಾ ಎಂಬ 
ಭಾಗದಲ್ಲಿ ಕ್ರಿ . ಶ. 1881 ರಲ್ಲಿ , ಹೆಬ್ಬಂಡೆಗಳು ಕುಸಿದು ಭಾರಿ ಅನಾಹುತಕ್ಕೆ 
ಕಾರಣವಾಯಿತು. ಬೆಟ್ಟದ ತುದಿಯಿಂದ ಇಡೀ ಶಿಲಾರಾಶಿಯೇ ಕುಸಿದು ಬಂದು 
ಆಲ್ಬರ್ಟ್ದ ಫ್ರಾಂಕ್ ಪಟ್ಟಣದ ಎಪ್ಪತ್ತು ಮಂದಿಯನ್ನು ಬಲಿ 
ತೆಗೆದುಕೊಂಡಿತು. ಇಲ್ಲಿ ನಿಸರ್ಗ ಮಾನವನ ಲಾಲಸೆಗೆ ಬುದ್ದಿ ಕಲಿಸಿತು. 
ಆಲ್ಬರ್ಟ್ದ ಫ್ರಾಂಕ್ ಪಟ್ಟಣ ಕಲ್ಲಿದ್ದಲಿನ ನೆಲದ ಮೇಲಿದೆ. ಬೆಟ್ಟದ ತುದಿ 
ಸಂಪೂರ್ಣವಾಗಿ ಸುಣ್ಣ ಕಲ್ಲಿನಿಂದಾಗಿದೆ. ಇದನ್ನು ಟರ್ಟಲ್ ಪರ್ವತ 
ಭಾಗವೆಂದೇ ಕರೆಯುತ್ತಾರೆ. ಇಡೀ ಬೆಟ್ಟವನ್ನು ಹೆಗ್ಗಣದಂತೆ ಕೊರೆದು ಕೆನಡದ 
ಈ ಜನ ಕಲ್ಲಿದ್ದಲ ಸಂಪನ್ಮೂಲವನ್ನೆಲ್ಲ ದೋಚಿದರು. ಬೆಟ್ಟ ಪೊಳ್ಳಾಯಿತು. 
ಭಾರಕ್ಕೆ ಮೇಲಿದ್ದ ಸುಣ್ಣ ಶಿಲೆ ಬಿರುಕು ಬಿಟ್ಟಿತು. 40° ಕೋನದಲ್ಲಿ ಬಾಗಿ 
1000 ಮಿಟರ್ ಆಳಕ್ಕೆ ಬಿದ್ದು ನಾಲ್ಕು ಕಿ. ಮೀ . ದೂರ ಕುಪ್ಪಳಿಸಿ ಫ್ರಾಂಕ್ 
ಪಟ್ಟಣಕ್ಕೆ ಅಪ್ಪಳಿಸಿ ಎಪ್ಪತ್ತು ಮಂದಿಯನ್ನು ಬಲಿ ತೆಗೆದುಕೊಂಡಿತು. 
- ಕ್ರಿ . ಶ. 1881ರಲ್ಲಿ ಸ್ವಿಟ್ಸರ್ಲೆಂಡಿನ ಎಲ್ ಬೆಟ್ಟದಲ್ಲೂ ಸ್ಟೇಟ್ ಶಿಲೆಯ 
ಗಣಿಗಾಗಿ ಬೆಟ್ಟವನ್ನು ಕೊರೆದಾಗ ಬೆಟ್ಟದ ತುದಿಯೇ ಕಿತ್ತು ಬಂದು ಇಪ್ಪತ್ತು 
ಮಂದಿಯ ಪ್ರಾಣಹಾನಿ ಮಾಡಿತು. ಆದರೆ ಕ್ರಿ . ಶ. 1806ರಲ್ಲಿ ಇದಕ್ಕಿಂತಲೂ 
ದೊಡ್ಡ ಶಿಲಾಪಾತ ಸ್ವಿಟ್ಸರ್ಲೆಂಡಿನ ರೋಸ್ಬರ್ಗ್ ಎಂಬ ಬೆಟ್ಟ ಸಾಲಿನಲ್ಲಿ 
ಘಟಿಸಿತು . ಅಲ್ಲಿ ಬೆಟ್ಟದ ತುದಿಯಿಂದ 14 , 000 ,000 ಘನ ಮೀಟರ್ ಮರಳು 

ಕಲ್ಲು ಕಣಿವೆಗೆ ಉರುಳಿ ನಾಲ್ಕು ಹಳ್ಳಿಗಳನ್ನು ಧ್ವಂಸ ಮಾಡಿ 457 ಮಂದಿಯನ್ನು 
ಜಜ್ಜಿ ಹಾಕಿತು. ಇದು ಅತಿ ಭಯಂಕರ ಶಿಲಾಪಾತವೆಂಬ ಕುಖ್ಯಾತಿ ಗಳಿಸಿದೆ. 


ತುಫಾನು . 
ತುಫಾನಿನಲ್ಲಿ ತೂರಿಹೋದ ನಗರಗಳು 
ಶತಶತಮಾನಗಳಿಂದ ಚೀನ ಭೂಕಂಪನಕ್ಕೆ ತುತ್ತಾಗುವಂತೆ ಜಪಾನ್ ಕೂಡ 
ಜ್ವಾಲಾಮುಖಿಗೆ, ಭೂಕಂಪನಗಳಿಗೆ ತವರಾಗಿದೆ. ಹಾಗೆಯೇ ಬಿರುಗಾಳಿಗೆ 
ಅಮೇರಿಕದ ಪಶ್ಚಿಮ ಭಾಗ ಬಲಿಯಾಗುತ್ತಲೇ ಸದಾ ಸುದ್ದಿ ಮಾಡುತ್ತದೆ. 
ಬಿರುಗಾಳಿ ಪಶ್ಚಿಮ ಭಾಗದ ಆ ಜನಕ್ಕೆ ಅಪರಿಚಿತವೇನಲ್ಲ . ಅವುಗಳೊಂದಿಗೆ 
ಬಾಳುವೆ ಮಾಡಿದ್ದಾರೆ. ಆದರೆ ಎಲ್ಲ ಕಾಲದಲ್ಲೂ ಸಹಬಾಳ್ವೆ ಸಾಧ್ಯವಾಗುವುದಿಲ್ಲ . 
ಒಮ್ಮೆ ತುಫಾನು ಆಕ್ರಮಣ ಮಾಡಿದರೆ ಎದುರಿಗೆ ಸಿಕ್ಕ ಎಲ್ಲವೂ ನೀರಿನ ಸುಳಿಗೆ 
ಸಿಕ್ಕಿದಂತೆ ಗಿರಿಕಿ ಹೊಡೆಯುತ್ತ ಕ್ಷಣ ಮಾತ್ರದಲ್ಲಿ ಉರುಳುತ್ತವೆ. ಸದಾ ಭಯದ 
ಛಾಯೆಯಿರುವ ಈ ಭಾಗದಲ್ಲಿ ಕೆಲವೆಡೆ ತುಫಾನು ಬೀಸಿದಾಗ ಜೀವ 
ರಕ್ಷಿಸಿಕೊಳ್ಳಲು ಕೆಲವು ಕಟ್ಟಡಗಳನ್ನೇ ಕಟ್ಟಿ ದ್ದಾರೆ. ಇವು 'ಸ್ಟಾರ್ಮ್ ಸೆಲ್ಲರ್' 
ಎಂದೇ ಖ್ಯಾತ. ಕ್ರಿ . ಶ. 1974ರ ಏಪ್ರಿಲ್ 2 ರಂದು ಬೀಸಿಬಂದ ತುಫಾನು 
ಅತಿ ಘೋರ, ಕೇವಲ ಎಂಟು ಗಂಟೆಗಳಲ್ಲಿ ಇದು ಪಶ್ಚಿಮ ಅಮೇರಿಕ ಸಂಯುಕ್ತ 
ಸಂಸ್ಥಾನವನ್ನು ನಡುಗುವಂತೆ ಮಾಡಿ ನೂರು ಜಾಗಗಳಲ್ಲಿ ಬಿರುಸಾಗಿ ತನ್ನ 
ಇರವನ್ನು ಸಾರಿತ್ತು . ಅಲ್ಟಾಮ , ಜಾರ್ಜಿಯ , ವಿಂಡ್ಡಾರ್, ಅಂಟೇರಿಯಾ, ಕೆನಡದ 
ಸೀಮಾರೇಖೆ ತತ್ತರಿಸಿದವು. ಮುನ್ನೂರಿಪ್ಪತ್ನಾಲ್ಕು ಮಂದಿಯನ್ನು ಅನಾಮತ್ತಾಗಿ 
ಎತ್ತಿ ಮೇಲೆಸೆದು, ರಪ್ಪನೆ ನೆಲಕ್ಕೆ ಬಡಿದು, ತುಫಾನು ಶತ್ರುಗಳನ್ನು ಕೊಲ್ಲುವಂತೆ 
ಕೊಂದಿತು. ಅದರಲ್ಲೂ ಓಹಿಯಾದ ಕ್ಲೀನಿಯ , ಕೆಂಟುಕಿಯ ಬ್ರಾಂಡೆನ್ಬರ್ಗ್ 
ತೀವ್ರ ಧಕ್ಕೆಗೊಳಗಾದ ಭಾಗಗಳು. 
- ಓಹಿಯೋ ನದಿಯ ದಡದಲ್ಲಿದ್ದ ಬ್ರಾಂಡ್ಸ್ ಬರ್ಗ್ ಸದ್ದಿಲ್ಲದ ನಗರ. 
ಮುಖ್ಯವಾಗಿ ಸುತ್ತಮುತ್ತ ವ್ಯವಸಾಯವೇ ಪ್ರಧಾನ ಕಸುಬು. ಇಲ್ಲಿ ತುಫಾನು 
ಬಡಿದಾಗ ಓಹಿಯೋ ನದಿ ಹುಚ್ಚೆದ್ದು ಕುಣಿದಾಗ ಇಡೀ ಬ್ರಾಂಡ್ಸ್ ಬರ್ಗ್ 
ನಗರವನ್ನು ಅವಶೇಷ ಮಾಡಿತು. 
ಕ್ಲೀನಿಯಾದಲ್ಲೂ ದುರ್ಘಟನೆ ಮರುಕಳಿಸಿತು. ಚರ್ಚು, ಮನೆ, ಅಂಗಡಿ 

ಮುಂಗಟ್ಟುಗಳ ಯಾವ ಭೇದವೂ ಇಲ್ಲದೆ ತುಫಾನು ಆರೂವರೆ ಕಿ. ಮೀ . 
ಉದ್ದಕ್ಕೂ ಧ್ವಂಸ ಮಾಡುತ್ತ ಕೇವಲ ಐದು ನಿಮಿಷಗಳಲ್ಲಿ ಮೂವತ್ತು 
ಮಂದಿಯನ್ನು ಕೊಂದಿತು. ನೂರು ಜನಕ್ಕೆ ಪೆಟ್ಟು ಬಿದ್ದು ಸಹಸ್ರಾರು ಜನ 
ಮನೆ ಕಳೆದುಕೊಂಡರು. ಶಾಲೆಯು ಮುಗಿದಿದ್ದರಿಂದ ಅದರ ಮೇಲ್ಯಾವಣಿ 
ಕುಸಿದರೂ ಸಾವು ನೋವು ಸಂಭವಿಸಲಿಲ್ಲ . ಪಶ್ಚಿಮ ಅಲ್ವಾಮಾದ ಗಿನ್ ಎನ್ನುವ 
ಪುಟ್ಟ ಪಟ್ಟಣ ನಕ್ಷೆಯಿಂದ ಸಂಪೂರ್ಣವಾಗಿ ಕಣ್ಮರೆಯಾಗಿತ್ತು . ಅಲ್ಲಿಗೆ ಅನಂತರ 
ಧಾವಿಸಿದ ವರದಿಗಾರ ' ಗಿನ್ ಎನ್ನುವ ಊರೇ ಇಲ್ಲಿಲ್ಲ' ಎಂದು ವರದಿ ಮಾಡಿದ. 

' ನಾವು ಪೋಲಿಸ್ ಠಾಣೆಯನ್ನು ಸಂಪರ್ಕಿಸುವ ಸ್ಥಿತಿಯಲ್ಲಿರಲಿಲ್ಲ . ಏಕೆಂದರೆ 
ಇಡೀ ಠಾಣೆಯನ್ನೇ ತುಫಾನು ಎಗರಿಸಿದೆ' ಎಂದು ರೇಡಿಯೋ ವರದಿಗಾರ 
ಹೇಳಿದ. ಜಾರ್ಜಿಯಾದ ಷುಗ‌ವ್ಯಾಲಿ ಎಂಬಲ್ಲಿ ಇಡೀ ಊರಿಗೆ ಉಳಿದವನು 
ಒಬ್ಬನೇ ಒಬ್ಬ ಬಾಲಕ , ಅವನನ್ನೂ ಸಹ ತುಪಾನು 180 ಕಿ. ಮೀ . ದೂರ 
ಎತ್ತೊಯ್ದು ಮುಂದೆ ಹಾದಿತ್ತು . ಓಹಿಯೋ , ಕೆಂಟುಕಿ ಅಲ್ಕಾಮ, ಇಂಡಿಯಾನ, 
ಟೆನ್ನೆಸ್ಟ್‌ಗಳಲ್ಲಿ ತುರ್ತು ಪರಿಸ್ಥಿತಿ ಘೋಷಿಸಿ ರಕ್ಷಣಾದಳಗಳನ್ನು 
ಕಳುಹಿಸಬೇಕಾಯಿತು. ಈ ತುಫಾನು ತಂದ ನಷ್ಟ ಹಲವು ಮಿಲಿಯನ್ 
ಡಾಲ‌ಗಳು. ಕೊನೆಗೆ ನೊಂದವರಿಗೆ ಕಡಿಮೆ ದರದ ಬಡ್ಡಿಯ ಸಾಲವನ್ನು 
ಕೊಟ್ಟು ಸರ್ಕಾರ ಚೇತನ ನೀಡಿತು. ಇದಕ್ಕೂ ಹಿಂದೆ ಕ್ರಿ . ಶ. 1930ರಲ್ಲಿ ಬೀಸಿದ 
ತುಫಾನು ಜಗತ್ತಿನ ಅತ್ಯಂತ ಸಮೃದ್ದ ಮುಸುಕಿನ ಜೋಳ ಬೆಳೆಯುವ ಅಮೇರಿಕದ 
ಪಶ್ಚಿಮ ಪ್ರಾಂತ್ಯವನ್ನು ಬುಡಮೇಲು ಮಾಡಿತು. ನಷ್ಟ ಹಲವು ಸಾವಿರ ಕೋಟಿ 
ಡಾಲರುಗಳು. ಹತ್ತೊಂಬತ್ತನೆಯ ಶತಮಾನದಲ್ಲಿ ಅಮೇರಿಕದ ವಿಶಾಲ ಬಯಲು 
ಪ್ರಾಂತ್ಯವಾದ ಓಕ್ಲಹಾಮ , ಆರ್ಕನ್‌ಸಾಸ್ , ಟೆಕ್ಸಾಸ್‌ಗಳನ್ನು ಸಾಧಾರಣವಾಗಿ 
ಮರುಭೂಮಿಯ ಜಾಗವೆಂದೇ ಸಂಬೋಧಿಸಲಾಗಿತ್ತು . ಅಲ್ಲಿ ನೆಲಸಿದ್ದವರು 
ಬಹುತೇಕ ಗೌಳಿಗರು. ಐದು ವರ್ಷಗಳ ಕಾಲ ಅಲ್ಲೇ ನೆಲಸಿದವರಿಗೆ ಸರ್ಕಾರ 
ತಲಾ 160 ಎಕರೆ ಜಮೀನು ನೀಡಿತು. ಆ ವರ್ಷ ಮಳೆಯೂ ಧಾರಾಕಾರವಾಗಿ 
ಸುರಿಯಿತು. ಮರುವರ್ಷ ನೆಲ ಹಸುರಾಗಿ ಗೋಧಿ ಮುಸುಕಿನ ಜೋಳ 
ಸಮೃದ್ಧವಾಗಿ ಬೆಳೆದವು. ಕ್ರಿ . ಶ. 1920ರ ಹೊತ್ತಿಗೆ ಇದು ಅಮೇರಿಕದ ಆಹಾರ 
ಧಾನ್ಯದ ಕಣಜ ಎಂಬ ಬಿರುದು ಪಡೆಯಿತು. ಇದಾದ ಮುಂದಿನ ದಶಕದಲ್ಲಿ 
ಈ ಪ್ರಾಂತ್ಯಗಳು ಬವಣೆಯ ಸರಮಾಲೆಯನ್ನೇ ಎದುರಿಸಬೇಕಾಯಿತು. ಬಿಸಿಲ 
ತಾಪ ಏರಿ ತಾಪದ ಅಲೆಗಳು ಎದ್ದವು. ಪ್ರಾಂತ್ಯ ಬರಪೀಡಿತವಾಯಿತು. 49° 

ಸೆಂ . ತಾಪ ಏರಿತು. ನೂರಾರು ಕೋಟಿ ಡಾಲರ್ ಬೆಳೆ ನಾಶವಾಯಿತು. 
ತೆರೆದ ನೆಲದ ಮೇಲೆ ಬಿರುಗಾಳಿ ಬೀಸಿ ಕದಡಿತು. ಎಲ್ಲೆಲ್ಲೂ ತುಫಾನು, 
ಕಣ್ಣಿಗೆ ರಾಚುವ ಧೂಳು, ಅಂಗಡಿ ಮುಂಗಟ್ಟು , ಶಾಲಾ ಕಾಲೇಜುಗಳು , 
ಕಛೇರಿಗಳನ್ನು ನಿರ್ಬಂಧವಾಗಿ ಮುಚ್ಚಲೇ ಬೇಕಾಯಿತು. ಜನ ಬೀದಿಗಳಲ್ಲಿ 
ನಡೆಯುವಂತಿರಲಿ, ಉಸಿರಾಡುವುದೂ ಕೂಡ ಕಷ್ಟಕ್ಕೆ ಬಂದಿತು. ಆಕಾಶ 
ಕೆಂಬಣ್ಣ ತಳೆಯಿತು. ನೆಲದಿಂದ ಎಂಟು ಕಿ. ಮೀ . ಮೇಲೆದ್ದ ಧೂಳು ಹಗಲನ್ನೇ 
ರಾತ್ರಿ ಮಾಡಿತು. ಅನಂತರ ಕ್ರಿ . ಶ. 1935ರಲ್ಲಿ ತುಫಾನು ಮರುಕಳಿಸಿ 
ಇಪ್ಪತ್ತೇಳು ದಿನ ಎಡೆಬಿಡದೆ ರಾಚಿತು. ರಸ್ತೆಗಳು ಮರೆಯಾದವು. ಮಣ್ಣಿನ 
ಭಾರಕ್ಕೆ ಕಟ್ಟಡಗಳ ಮೇಲ್ಯಾವಣಿ ಕುಸಿದವು. ಈ ತುಫಾನು ಎಷ್ಟು ಆರ್ಭಟ 
ಮಾಡಿತೆಂದರೆ ನ್ಯೂ ಇಂಗ್ಲೆಂಡಿನಲ್ಲಿ ಸುರಿಯುತ್ತಿದ್ದ ಹಿಮ ಬೂದಿ ಬಣ್ಣಕ್ಕೆ 
ತಿರುಗಿತು. ನದಿಗಳೂ ಕೂಡ ಬತ್ತಿದವು. ಜಾನುವಾರು ಸಾಯಲು 
ಪ್ರಾರಂಭಿಸಿದವು. ದೊಡ್ಡ ಹಿಡುವಳಿದಾರರಾಗಿದ್ದವರು ಬಡ ಕೂಲಿಕಾರರಾಗಿ, 
ಆಹಾರ ಹುಡುಕುತ್ತ ಸಹಸ್ರಾರು ಮಂದಿ ಕ್ಯಾಲಿಫೋರ್ನಿಯಕ್ಕೆ ಗುಳೆ 
ಹೊರಟರು. ಈ ತುಫಾನು ಒಂದೇ ಬಾರಿಗೆ ಎಪ್ಪತ್ತು ಸಾವಿರ ಮಂದಿಯನ್ನು 
ಜಾಗ ತೊರೆಯುವಂತೆ ಮಾಡಿತು. 


ಅಗ್ನಿ ದುರಂತ 

ಬೆಂಕಿಯ ಕೆನ್ನಾಲಿಗೆ 
ಅಮೇರಿಕದ ಎಲ್ಲ ಮಾಧ್ಯಮಗಳೂ ಒಕ್ಕೊರಲಿನಿಂದ ವರದಿ ಮಾಡಿದವು: 
“ ಇದು ಅಮೇರಿಕದ ಚರಿತ್ರೆಯಲ್ಲಿ ಅತ್ಯಂತ ಕರಾಳ ಅಗ್ನಿ ದುರಂತ, ವಿಶ್ವವಿಖ್ಯಾತ 
ಯೆಲ್ಲೋಸ್ಟೋನ್ ರಾಷ್ಟ್ರೀಯ ಉದ್ಯಾನವನದಲ್ಲಿ ಬೆಂಕಿ ಬಿದ್ದಿದೆ. ಪಾರ್ಕ್‌ನ 
ಹದಿನಾಲ್ಕು ಲಕ್ಷ ಹೆಕ್ಟೇರು ಅರಣ್ಯ ಉರಿದು ಬೂದಿಯಾಗಿದೆ. ನೂರಾರು ಜಿಂಕೆಗಳು 
ಬೆಂಕಿಗೆ ಬಲಿಯಾಗಿವೆ. ದಿನಕ್ಕೆ ಇಪ್ಪತ್ತೆರಡು ಕಿ. ಮೀ . ದೂರ ಕೆನ್ನಾಲಗೆ ಚಾಚುತ್ತ 
ಬೆಂಕಿ ಹಚ್ಚುತ್ತಲೇ ಇದೆ. ಒಂಬತ್ತು ಸಾವಿರ ಮಂದಿ ಅಗ್ನಿಯನ್ನು ಶಮನಗೊಳಿಸಲು 
ಹೋರಾಡುತ್ತಿದ್ದಾರೆ. ಅತ್ಯಂತ ಹೆಸರಾಂತ ಓಲ್ಡ್ ಫೈತ್‌ಫುಲ್‌ ಗೃಹ ಕೂಡ 
ಬೆಂಕಿಗೆ ಬಲಿಯಾಗಿದೆ.' 
ಈ ವರದಿಯಲ್ಲಿ ಯಾವ ಉತ್ತೇಕ್ಷೆಯೂ ಇರಲಿಲ್ಲ . ಆ ವರ್ಷ ಅಮೇರಿಕೆಯ 

ಅಗ್ನಿ ದುರಂತಕ್ಕೆ ಎಣೆಯೇ ಇರಲಿಲ್ಲ . ಇತ್ತ ಯೆಲ್ಲೋಸ್ಟೋನ್ ಪಾರ್ಕ್ 
ಉರಿಯುತ್ತಿದ್ದರೆ ಅತ್ತ ಅದೇ ಕಾಲಕ್ಕೆ ಅಲಾಸ್ಕದ ಹಿಮಚ್ಛಾದಿತ ಪರ್ವತಗಳಲ್ಲಿ 
ಕಾಡು ಕೂಡ ಬೆಂಕಿಗೆ ಬಲಿಯಾಗಿತ್ತು . ಒಟ್ಟಾರೆ ಎಪ್ಪತ್ತು ಸಾವಿರ ಜಾಗಗಳಲ್ಲಿ 
ಬಿಡಿ ಬಿಡಿಯಾಗಿ ಬೆಂಕಿ ಕಾಣಿಸಿಕೊಂಡಿತ್ತು . ಮೂವತ್ತು ಸಾವಿರ ಹೆಕ್ಟೇರು ಕಾಡು 
ಉರಿದು ಬೂದಿಯಾಗಿತ್ತು . ಖಜಾನೆಗೆ 600 ಮಿಲಿಯನ್ ಡಾಲರ್ ನಷ್ಟ ಉಂಟು 
ಮಾಡಿತ್ತು . 
- ಯೆಲ್ಲೋಸ್ಟೋನ್ ರಾಷ್ಟ್ರೀಯ ಉದ್ಯಾನವನ ಇತರ ಉದ್ಯಾನವನಗಳಂತಲ್ಲ . 
ಅದು ಅಮೇರಿಕದ ಸಿರಿಸಂಪತ್ತಷ್ಟೇ ಅಲ್ಲ . ಜಗತ್ತಿನ ಮೂಲೆಮೂಲೆಯಿಂದ 
ಪ್ರವಾಸಿಗರು ಸದಾ ಗಿಜುಗುಟ್ಟುವ ಜಾಗ ಅದು. ನಿಸರ್ಗ ಅಲ್ಲಿ ನೂರೊಂದು 
ಬಗೆಯ ನೃತ್ಯವಾಡುತ್ತದೆ. ಅಣಕವಾಡುತ್ತದೆ, ರೌದ್ರವ ಮೆರೆಯುತ್ತದೆ. 
ಕಾಲಡಿಯ ನೆಲ ಜ್ವಾಲಾಮುಖಿಗಳ ತಾಣ. ಆರೂವರೆಕೋಟಿವರ್ಷಗಳ ಹಿಂದೆ 
ಮಾನವ ಕಾಲಿಡುವ ಮೊದಲೇ ಇಲ್ಲಿ ಭೂಮಿ ಕುದ್ದು ಕೆಂಡವಾಗಿತ್ತು . ತನ್ನ 
ಒಳತಾಪವನ್ನೆಲ್ಲ ತೋಡಿಕೊಂಡು ಲಾವಾರಸ ಸುರಿಸಿ ನೆಲವನ್ನೆಲ್ಲ ರಣಭೂಮಿ 
ಮಾಡಿ ತನ್ನನ್ನು ತಾನೇ ಬಿಸಿ ಮಾಡಿಕೊಂಡಿತ್ತು . ಈಗಲೂ ಇಲ್ಲಿ ನೆಲ ಸುಮ್ಮನೆ 
ಕುಳಿತಿಲ್ಲ , ಸದ್ದಿಲ್ಲದೆ ಬುಸುಗುಟ್ಟುತ್ತಿದೆ, ನೆಲ ನಡುಗುತ್ತದೆ. ಹತ್ತು ಸಾವಿರಕ್ಕೂ 
ಮಿಕ್ಕು ಬಿಸಿ ನೀರಿನ ಬುಗ್ಗೆಗಳು ಇಲ್ಲಿ ಚಿಮ್ಮುತ್ತವೆ, ನಾಟ್ಯವಾಡುತ್ತವೆ, ಗಂಧಕದ 
ಹವೆಯನ್ನು ಸೂಸುತ್ತವೆ, ನಿಂತ ನೆಲಕ್ಕೆ ಹುತ್ತಕಟ್ಟಿ ಚಿನ್ನದ ಬಣ್ಣ ಲೇಪನ 
ಮಾಡಿ ಓಕುಳಿಯಾಡುತ್ತವೆ. ದಕ್ಷಿಣ ಕನ್ನಡ ಜಿಲ್ಲೆಗಿಂತಲೂ ತುಸು ಹೆಚ್ಚು 
ವಿಸ್ತೀರ್ಣವಿರುವ ಯೆಲ್ಲೋಸ್ಟೋನ್ ಪಾರ್ಕ್ ( ವಿಸ್ತೀರ್ಣ 8,888 ಚ.ಕಿ. ಮೀ .) 
ಅಮೇರಿಕದ ಪಶ್ಚಿಮ ಭಾಗದ ಪ್ರೊಮಿಂಗ್ ಪ್ರಾಂತ್ಯದ ಸುಂದರ ಉದ್ಯಾನವನ. 
ಸ್ನೇಕ್, ಲಾಮಾರ್, ಫೈರ್ ಹೋಲ್ ಒಂದೊಂದು ಬೃಹತ್ ನದಿಗಳು ಇಲ್ಲಿ 
ಹರಿಯುತ್ತವೆ. ಇಡಾಹೋ , ಪ್ರೋಮಿಂಗ್, ಮಾಂಟಾನಾ ಭಾಗದಲ್ಲಿ ಹಂಚಿ 
ಹೋಗಿವೆ. ಹಿಂದೆ ಅಲ್ಲಿನ ರೆಡ್ ಇಂಡಿಯನ್ ಮೂಲ ನಿವಾಸಿಗಳು ಈ ರಮ್ಯ 
ಅರಣ್ಯವನ್ನು ತುಂಬ ಭಯ ಭಕ್ತಿಯಿಂದ ಕಂಡಿದ್ದರು. ನಿಸರ್ಗದ ಕೌತುಕವನ್ನು 
ನಿಸರ್ಗದ ಕೋಪವೆಂದು ಅರ್ಥೈಸುತ್ತಲೇ ಜ್ವಾಲಾಮುಖಿಗಳಿಗೆ ಹೆದರಿದ್ದರು. 
ಮುಂದೆ ಚಾರ್ಲ್ಸ್ ಕುಕ್ ಎಂಬಾತ ಇಲ್ಲಿ ಅಡ್ಡಾಡಿ ಈ ರಮ್ಯ ತಾಣವನ್ನು 
ಉದ್ಯಾನವನವನ್ನಾಗಿ ರೂಪಿಸಬೇಕೆಂದು ಅಮೇರಿಕದ ಸರ್ಕಾರವನ್ನು ಕಾಡಿ ಬೇಡಿ 
ಕೊನೆಗೆ ಯಶಸ್ವಿಯಾದ. ಕ್ರಿ .ಶ. 1882ರಲ್ಲಿ ಸರ್ಕಾರ ಇದನ್ನು ರಾಷ್ಟ್ರೀಯ 

ಉದ್ಯಾನವನವನ್ನಾಗಿಘೋಷಿಸಿತು. ಹಾಗೆ ನೋಡಿದರೆ ಜಗತ್ತಿನಲ್ಲಿ ರಾಷ್ಟ್ರೀಯ 
ಉದ್ಯಾನವನವನ್ನಾಗಿಘೋಷಿಸಿದ ಮೊದಲ ಉದ್ಯಾನವನ ಇದು. ಈಗ ಅಲ್ಲಿ 
ಮೊದಲಿನಂತೆ ವನ್ಯ ಮೃಗಗಳ ಬೆನ್ನು ಹತ್ತದೆ ಬರುವ ಪ್ರವಾಸಿಗರು ನಿಸರ್ಗದ 
ಬೆನ್ನು ಹತ್ತಿದ್ದಾರೆ, ಬಿಸಿ ನೀರಿನ ಕುಂಡಗಳ ಕುಣಿತಕ್ಕೆ ತಾವೂ ಹೆಜ್ಜೆ ಹಾಕುತ್ತಾರೆ. 
ವರ್ಷವೊಂದಕ್ಕೆ ಮೂವತ್ತು ಲಕ್ಷ ಪ್ರವಾಸಿಗರನ್ನು ಮೈಮರೆಯುವಂತೆ 
ಮಾಡಿರುವ ಯೆಲ್ಲೋಸ್ಟೋನ್ ಪಾರ್ಕ್‌ನಲ್ಲಿ ಎಲ್ಲವೂ ಅದ್ಭುತವೇ . 
ಅದರಲ್ಲೂ ಅರವತೈದು ನಿಮಿಷಗಳಿಗೊಮ್ಮೆ ಕರಾರುವಾಕ್ಕಾಗಿ ಬಿಸಿನೀರನ್ನು 
ಚಿಮ್ಮಿ ಬುಗ್ಗೆ ಏಳಿಸಿ ಪ್ರವಾಸಿಗಳನ್ನು ಸೆಳೆಯುವ ಓಲ್ಡ್ ಫೈತ್‌ಫುಲ್ ಎನ್ನುವ 
ಬುಗ್ಗೆ ವಿಶ್ವವಿಖ್ಯಾತ. ಸುತ್ತಲೂ ಪೈನ್‌ಮರಗಳ ಅರಣ್ಯ ಕೋಟ್ಯಂತರ 
ಬಾಣಗಳನ್ನು ಬಾನಿನೆಡೆಗೆ ಹೂಡಿದಂತೆ ಕಾಣುತ್ತದೆ. 
- ಕ್ರಿ . ಶ. 1978ರ ಬೇಸಗೆ ಇತರ ವರ್ಷಗಳಂತಿರಲಿಲ್ಲ . ಮಳೆಯಿಲ್ಲದ ಒಣ 
ಹವೆ. ನುಗ್ಗಿ ಬಂದ ಶೈತ್ಯದ ಬಿರುಗಾಳಿಗೆ ಮಿಂಚು ಸೇರಿತು. ಆಗಸ್ಟ್ ತಿಂಗಳ 
ಇಪ್ಪತ್ತು. ಇದ್ದಕಿದ್ದಂತೆ ರಾಷ್ಟ್ರೀಯ ಉದ್ಯಾನವನಕ್ಕೆ ಧಗ್ಗನೆ ಬೆಂಕಿ 
ಹೊತ್ತಿಕೊಂಡಿತು. 160 , 000 ಎಕರೆ ಹೊಸ ಜಾಗಕ್ಕೆ ಹಬ್ಬಿತು. ಆಗ 
ಉದ್ಯಾನವನದ ಅರವತ್ತೆರಡು ಸಾವಿರ ಎಕರೆ ಸಂಪೂರ್ಣವಾಗಿ ಬೆಂಕಿಗೆ 
ಆಹುತಿಯಾಯಿತು. ಬೆಂಕಿ ಈ ಕಾಡಿಗೆ ಹೊಸತೇನಲ್ಲ . ಕ್ರಿ .ಶ. 1700 ರಲ್ಲಿ 
ರೆಡ್ ಇಂಡಿಯನ್ನರು ಈ ಭಾಗಕ್ಕೆ ಬಂದಂದಿನಿಂದ ನೂರ ಹದಿನಾರು ಬಾರಿ 
ಇಲ್ಲಿಗೆ ಬೆಂಕಿ ಬಿದ್ದಿದೆ. ಆಗ ಉರಿದ ಜಾಗ ಕೇವಲ 140,000 ಎಕರೆ ಮಾತ್ರ . 
ಈ ಬಾರಿ ಚಾರಿತ್ರಿಕ ಓಲ್ಡ್ ಫೈತ್‌ಫುಲ್‌ ಗೃಹ, ಯೆಲ್ಲೊಸ್ಟೋನ್‌ನ ಪಶ್ಚಿಮದ 
ನಗರ, ಕುಕ್ ನಗರ, ಸಿಲ್ವರ್ ಗೇಟ್ ಒಂದೊಂದೂ ಅಗ್ನಿ ದುರಂತಕ್ಕೆ 
ಬಲಿಯಾಗಿದ್ದವು. ಸಂರಕ್ಷಣೆಗಾಗಿ ಹತ್ತು ಸಾವಿರ ಮಂದಿ ನಾಗರಿಕರು ಮಿಲಿಟರಿ 
ಪಡೆ, ಅಗ್ನಿ ಶಾಮಕ ದಳ, ಬೆಂಕಿಯ ಮೇಲೆ ಸಮರ ಸಾರಿದರು. ಆದರೆ 
ಆ ವೇಳೆಗೆ ಪಾರ್ಕಿನ ಅರ್ಧ ಭಾಗ ಸುಟ್ಟು ಹೋಗಿತ್ತು . ಹಿಂದೆ 
ಸುಡುತ್ತಿದ್ದುದಕ್ಕಿಂತ ನಲವತ್ತೈದು ಪಟ್ಟು ಹೆಚ್ಚು ಬೆಂಕಿ ತೀವ್ರವಾಗಿತ್ತು . ಸುಟ್ಟ 
ಪಾರ್ಕಿನ ಭಾಗ ಚಿರತೆಯ ಮೇಲಿನ ಕಪ್ಪು ಮಚ್ಚೆಗಳಂತೆ ಕಂಡು ಬರುತ್ತಿತ್ತು . 

ಆ ವರ್ಷ ಪಾರ್ಕಿನ ಎಂಟು ಜಾಗಗಳಲ್ಲಿ ಬೆಂಕಿ ಬಿದ್ದಿತ್ತು . ಕೆಲವರು 
ಇದನ್ನು ಅವಜ್ಞೆ , ನಿರ್ಲಕ್ಷ್ಯ , ಅಕ್ಷಮ್ಯ ಅಪರಾಧವೆಂದು ಭಾವಿಸಿದರೆ ಮತ್ತೆ 
ಕೆಲವರಿಗೆ ಇದು ನಿಸರ್ಗದ ಮೋಜಿನ ಆಟವಾಗಿ ಕಂಡಿತ್ತು . ಕಾಡಿನಲ್ಲಿ ತಾನೇ 

ತಾನಾಗಿ ಬೆಂಕಿ ಬೀಳುವುದು ಹೊಸ ವಿಚಾರವೇನಾಗಿರಲಿಲ್ಲ . ಆ ವರ್ಷದ 
ಬೇಸಗೆ ಸಾಧಾರಣ ಮಟ್ಟದಲ್ಲೇ ಪ್ರಾರಂಭವಾಗಿತ್ತು . ಜೂನ್ ತಿಂಗಳಲ್ಲಿ 
ಹೇಳಿಕೊಳ್ಳಬಹುದಾದಂತಹ ಅಪಾಯವಿರುವ ಬಗ್ಗೆ ಯಾವ 
ಮುನ್ಸೂಚನೆಯೂ ಇರಲಿಲ್ಲ . ಆದರೆ ಬೇಸಗೆ ಸುದೀರ್ಘವಾಗಿತ್ತು . ಮಧ್ಯೆ 
ಒಂದೆರಡು ಬಾರಿ ಮಳೆ ಬಿದ್ದುದನ್ನು ಬಿಟ್ಟರೆ ಇಡೀ ಪರಿಸರ ಶುಷ್ಕವಾಗೇ 
ಇತ್ತು . ಮಿಂಚು ಕಾಣಿಸಿಕೊಂಡಾಗ ಪೈನ್ ಮರಗಳಲ್ಲಿ ಕೆಲವು ಸುಟ್ಟು ಬೆಂಕಿ 
ತಂತಾನೇ ಶಮನವಾಗುತ್ತಿತ್ತು . ಆಗೀಗ ಮಾನವ ಮಾಡುತ್ತಿದ್ದ ಕೆಲವು ಅಗ್ನಿ 
ದುರಂತಗಳು ಅಷ್ಟೇನೂ ಗಮನ ಸೆಳೆಯದೆ ಶಮನವಾಗುತ್ತಿದ್ದವು. ಕ್ರಿ . ಶ. 
1880 ರಿಂದ 1970 ರವರೆಗೆ ಉದ್ಯಾನವನದಲ್ಲಿ ಯಾವ ಕಾರಣಕ್ಕಾಗಲಿ ಬೆಂಕಿ 
ಬಿದ್ದರೆ ಅದನ್ನು ಶಮನ ಮಾಡುವ ಪರಿಪಾಠವಿತ್ತು . ಹಳೆಯ ಒಣಗಿದ 
ಮರಗಳು, ಬೀಜ ಎಲೆಗಳ ಸಂಗ್ರಹ ಬೆಳೆಯುತ್ತಲೇ ಹೋಯಿತು. ಕ್ರಿ . ಶ. 
1988ರ ಈ ಭೀಕರ ಅಗ್ನಿ ದುರಂತದಲ್ಲಿ ತೊಂಬತ್ತು ವರ್ಷಗಳ ಹಿಂದಿನ 
ಒಣಗಿದ ಮರಗಳ ಪಾತ್ರವೂ ಇತ್ತು . ಕೆಲವರು 'ಉರಿದರೇನಂತೆ' ಎನ್ನುವ 
ಧೋರಣೆ ತಳೆದರು. ನವನವೀನವಾಗಿ ಹಸುರು ಹುಲ್ಲು ಬೆಳೆದು ಕಾಡಿಗೆ 
ಕಾಡೇ ನವೀಕರಿಸಲು ಕಾಡ್ಗ ಚ್ಚು ಸಹಾಯ ಮಾಡುತ್ತದೆಂದು ನಂಬಿದವರೇ 
ಹೆಚ್ಚು ಮಂದಿ . ಅವು ವನ್ಯ ಜೀವಿಗಳ ವೃದ್ಧಿಗೂ ಸಹಕಾರಿ ಎಂದು ಬಹು 
ಜನರು ಭಾವಿಸಿದ್ದರು. ಅಲ್ಲಲ್ಲೇ ಸಣ್ಣಪುಟ್ಟ ಬೆಂಕಿ ಬಿದ್ದು ಸ್ಥಳೀಯವಾಗಿ 
ಒಣ ಮರಗಳು ಉರಿದರೆ ಭಾರಿ ಅಗ್ನಿ ದುರಂತವಾದಾಗ ಜ್ವಾಲೆ ತೀವ್ರವಾಗಿ 
ಹಬ್ಬುವ ಭಯ ಇದರಿಂದಿರುವುದಿಲ್ಲ ಎಂದು ಉದ್ಯಾನವನದ ಅಧಿಕಾರಿಗಳು 
ಭಾವಿಸಿದ್ದರು. ಹೀಗಾಗಿ ಕೆಲವೊಮ್ಮೆ ನೈಸರ್ಗಿಕವಾಗಿ ಬೆಂಕಿ ಬಿದ್ದರೂ ಅದನ್ನು 
ಗಂಭೀರವಾಗಿ ಪರಿಗಣಿಸಿರಲಿಲ್ಲ . 

ಜುಲೈ ತಿಂಗಳ 21ರ ಹೊತ್ತಿಗೆ 16, 600 ಎಕರೆ ಜಾಗದಲ್ಲಿ ಬೆಂಕಿ 
ಕಾಣಿಸಿಕೊಂಡಾಗ ಲೆಕ್ಕಾಚಾರವೆಲ್ಲ ತಲೆಕೆಳಗಾಗಿತ್ತು . ಬೇಸಗೆಯ ಜೊತೆಗೆ 
ಮಳೆಯ ಸುಳಿವೇ ಇರಲಿಲ್ಲ . ಆಗಸ್ಟ್ 20ರಂದು ಬೆಂಕಿಯ ಪ್ರಕೋಪ 
ಮುಗಿಲಿಗೇರಿತು. ಸೆಪ್ಟೆಂಬರ್ 6ರ ಹೊತ್ತಿಗೆ ೨000 ಅಗ್ನಿಶಾಮಕ ದಳದ ಮಂದಿ 
ಬೆಂಕಿಯನ್ನು ಶಮನ ಮಾಡಲು ಸುದೀರ್ಘ ಹೋರಾಟ ನಡೆಸಿದರು . ಹಲವು 
ಸಾವಿರ ಮಂದಿ ಓಲ್ಡ್ ಫೈತ್‌ಫುಲ್‌ ಗೃಹವನ್ನು ರಕ್ಷಿಸಲು ಹೆಣಗುತ್ತಿದ್ದರು. 
ಇಡೀ ಉದ್ಯಾನವನದ ಉಸ್ತುವಾರಿ ನೋಡಿಕೊಳ್ಳುತ್ತಿದ್ದ ಅಧಿಕಾರಿಗಳ , 
ವಿಶ್ವವಿಖ್ಯಾತ ನೈಸರ್ಗಿಕ ವಿಕೋಪಗಳು / 90 


ಕೆಲಸಗಾರರ ಕಾಲೋನಿಗಳನ್ನು ತುರ್ತಾಗಿ ರಕ್ಷಿಸಬೇಕಾಗಿತ್ತು . ಅಮೇರಿಕದ 
ಸೈನ್ಯದ ತುಕಡಿ ಕಟ್ಟಡದ ಸುತ್ತ ಬೆಳೆದಿದ್ದ ಮುಗಿಲೆತ್ತರದ ಪೈನ್ ಮರಗಳನ್ನು 
ಕೊಚ್ಚುತ್ತ ಜ್ವಾಲೆ ಹರಡದಂತೆ ಮಾಡುವ ಕಾರ್ಯದಲ್ಲಿ ನಿರತವಾಗಿತ್ತು . 
ನೂರಾರು ಮಂದಿ ವಿದೇಶಿ ಪತ್ರಕರ್ತರನ್ನು ಉದ್ದೇಶಿಸಿ, ಅತಿಥಿ ಗೃಹಗಳನ್ನು 
ತೊರೆದು ತಮ್ಮನ್ನು ತಾವು ರಕ್ಷಿಸಿಕೊಳ್ಳುವಂತೆ ಹಲವು ಭಾಷೆಗಳಲ್ಲಿ ಎಚ್ಚರಿಕೆಯ 
ಧ್ವನಿಗಳು ಮೊಳಗಿದವು. ಸ್ವಯಂ ಸೇವಕರು ಪಕ್ಕದ ಹಳ್ಳಿಯ ರೈತರಿಂದ 
ಬೇಸಾಯಕ್ಕೆ ಬಳಸುತ್ತಿದ್ದ ಚಿಮುಕು ನೀರಾವರಿ ಯಂತ್ರಗಳನ್ನು ತಂದು ನೀರನ್ನು 
ಪ್ರೋಕ್ಷಿಸಿ ಬೆಂಕಿಗೆ ಲಕ್ಷ್ಮಣಗೆರೆ ಹಾಕುತ್ತಿದ್ದರು. ಬೆಂಕಿಯು ಗಗನಕ್ಕೇರುತ್ತಿತ್ತು . 
ಗಗನಕ್ಕೆ ವಿಮಾನಗಳೇರುತ್ತಿದ್ದವು. ಜ್ವಾಲೆಗಳನ್ನು ಶಮನ ಮಾಡಲು 
ಗಗನದಿಂದಲೇ ರಾಸಾಯನಿಕಗಳನ್ನು ಸುರಿಸಿ ಹೋಮ ಮಾಡುತ್ತಿದ್ದರು. 
ಮಣಿಯುವ ಬದಲು ಬೆಂಕಿ ಗಂಟೆಗೆ 80 ಕಿ. ಮೀ . ವೇಗದಲ್ಲಿ ನುಗ್ಗಿ ಬರುತ್ತಿತ್ತು. 
ವನ್ಯ ಮೃಗಗಳು ಓಡುತ್ತಿದ್ದರೆ, ನಿಶ್ಚಿಂತತೆಯಿಂದಿದ್ದವುಗಳೆಂದರೆ ಕೇವಲ ಬಿಸಿ 
ನೀರಿನ ಬುಗ್ಗೆಗಳು ಮಾತ್ರ . ಅವುಗಳು ಹುಟ್ಟುವಾಗಲೇ ಮರ ಗಿಡಗಳನ್ನು 
ಧ್ವಂಸ ಮಾಡಿ ತಮ್ಮ ಆಧಿಪತ್ಯ ಸ್ಥಾಪಿಸಿಕೊಂಡಿದ್ದವು. ಈಗಲೂ ಅವು 
ಓಕುಳಿಯಾಡಿದ ಜಾಗ ಬೋಳುಬೋಳು. ಒಮ್ಮೆ ಮಾತ್ರ ಕ್ರಿ . ಶ. 1959ರಲ್ಲಿ 
ಭೂಕಂಪನವಾಗಿ ಓಲ್ಡ್ ಫೈತ್‌ಫುಲ್ ಬುಗ್ಗೆಯ ಕಾಲಚಕ್ರದ ತಿರುಗಣಿಯನ್ನು 
ಹಿಂದು ಮುಂದು ಮಾಡಿತ್ತು . ಮ್ಯಾಡಿಸನ್ ನದಿಗೆ ಅಡ್ಡಗಟ್ಟೆ ಹಾಕಿ 
ಅಟ್ಟಹಾಸದಿಂದ ಕುಣಿದಿತ್ತು . ಪಾರ್ಕಿನ ನೈಸರ್ಗಿಕ ಪರಿಸರದಲ್ಲಿ 
ಮೂವತ್ತೆರಡು ಸಾವಿರ ಜಿಂಕೆಗಳಿಗೆ ಹಸುರು ಹುಲ್ಲು ಎಸಳನ್ನು ಬೆಳೆಸಿ 
ಕಾಪಾಡಿದ್ದ ನೆಲ ಈಗ 250 ಜಿಂಕೆಗಳನ್ನು ಬಲಿ ತೆಗೆದುಕೊಂಡಿತ್ತು . ಒಮ್ಮೊಮ್ಮೆ 
ತೀವ್ರ ಚಳಿಗಾಲದಲ್ಲಿ ಚಳಿಯ ಕೊರೆತ ತಾಳಲಾರದೆ ನೂರಾರು ಸಂಖ್ಯೆಯಲ್ಲಿ 
ವನ್ಯ ಜೀವಿಗಳು ಸಾಯುತ್ತವೆಂದು ಪಾರ್ಕಿನ ಅಧಿಕಾರಿಗಳು 
ಸಮರ್ಥಿಸಿಕೊಂಡರು. ಈ ಬಾರಿಯ ದುರಂತದಲ್ಲಿ ಕೇವಲ ಪೈನ್ ಮರಗಳನ್ನು 
ಹೊಣೆ ಮಾಡುವಂತಿರಲಿಲ್ಲ . ಒಣ ಮರಗಳನ್ನು ಶತಮಾನಗಳ ಕಾಲ 
ಕೊರೆಯುವ ಬೀಟಲ್ ಕೀಟಗಳು ಮರವನ್ನು ಪೊಳ್ಳುಮಾಡಿ ಅಗ್ನಿಕುಂಡಕ್ಕೆ 
ಸಿದ್ದಮಾಡಿದ್ದವು. ಹಣ್ಣು ಕಾಯಿ , ಬೀಜ ಗೊರಟುಗಳನ್ನು ತಿಂದು ಉದುರಿಸಿದ 
ಅಳಿಲುಗಳು ಕೂಡ ಈ ದುರಂತಕ್ಕೆ ಅಳಿಲು ಸೇವೆ ಮಾಡಿದ್ದವು. ನಿಸರ್ಗ 
ಈ ಎಲ್ಲ ಅನುಕೂಲತೆಗಳನ್ನು ಬಳಸಿಕೊಂಡು ಮಿಂಚಿನ ಚಾಟಿ ಬೀಸಿ 

ಜ್ವಾಲೆಯನ್ನು ಏಳಿಸಿತ್ತು . ಅಧಿಕಾರಿಗಳು ಮತ್ತೇನೂ ಮಾಡಲಾಗಲಿಲ್ಲ . 
ವೀಕ್ಷಣಾಲಯದ ಗೋಪುರಗಳನ್ನು ಹತ್ತಿ ದೂರದಲ್ಲಿ ರಭಸದಿಂದ 
ಮುನ್ನುಗ್ಗುತ್ತಿದ್ದ ಬೆಂಕಿಯಿಂದ ರಕ್ಷಿಸಿಕೊಳ್ಳಲು ಎಚ್ಚರಿಕೆಯ ಸಂದೇಶಗಳನ್ನು 
ಬಿತ್ತರಿಸುತ್ತಿದ್ದರು. ಸುಟ್ಟ ಜಾಗದ ವಿಸ್ತೀರ್ಣವನ್ನು ಚಾಚೂ ತಪ್ಪದೆ ವರದಿ 
ಮಾಡುತ್ತಿದ್ದರು. 

ವಿಶ್ವವಿಖ್ಯಾತ ಸಂಶೋಧಕರು- ಸಾಧನೆಗಳು (5ನೇ ಮು .) ಸೂರ್ಯಕಾಂತ 30 .00 
ವಿಶ್ವವಿಖ್ಯಾತ ರಾಜಕೀಯ ಮುತ್ಸದ್ದಿಗಳು (2ನೇ ಮು.) ಸೂರ್ಯಕಾಂತ 20 . 00 
ವಿಶ್ವವಿಖ್ಯಾತ ಒಳನಾಡ ಜಲರಾಶಿ (2ನೇ ಮು.) ಸೂರ್ಯಕಾಂತ 20. 00 
ವಿಶ್ವವಿಖ್ಯಾತ ಪ್ರಕೃತಿಯ ನಿಗೂಢಗಳು ( 3ನೇ ಮು.) ಸೂರ್ಯಕಾಂತ 18 . 00 
ವಿಶ್ವವಿಖ್ಯಾತ ನೈಸರ್ಗಿಕ ವಿಕೋಪಗಳು ( 2ನೇ ಮು .) ಟಿ. ಆರ್. ಅನಂತರಾಮು 28. 00 
ವಿಶ್ವವಿಖ್ಯಾತ ಮಾನವನಿರ್ಮಿತ ಅದ್ಭುತಗಳು ( 4ನೇ ಮು.) ಕೆ. ಪಿ. ಸ್ವಾಮಿ 25. 00 
ವಿಶ್ವವಿಖ್ಯಾತ ನಗರಗಳು (2ನೇ ಮುದ್ರಣ) ಸಿ. ಆರ್. ಕೃಷ್ಣರಾವ್ 28 . 00 

ಜನಪ್ರಿಯ ವಿಜ್ಞಾನ 
ವಿಜ್ಞಾನ ಮತ್ತು ಪವಾಡಗಳು ( 2ನೇ ಮುದ್ರಣ) , ಬಿ. ಪ್ರೇಮಾನಂದ್ 

( ಅನು : ಪಾಂಡುರಂಗ ಶಾಸ್ತ್ರಿ ) 55. 00 
ಏನು ? ಏಕೆ ? ಹೇಗೆ ? ವಿಜ್ಞಾನ ಪ್ರಶೋತ್ತರಗಳು | 
(5ನೇ ಮುದ್ರಣ) . 

ಡಾ || ಆನಂದ ದೇಶಪಾಂಡೆ 25. 00 
ಇದೇಕೆ ಹೀಗೆ ? ( ಸಯನ್ಸ್ ರಿಪೋರ್ಟರ್' ಅಂಕಣದಿಂದ( ಸಂಗ್ರಹ- ಅನುವಾದ : 
ಆಯ್ದ ಪ್ರಶೋತ್ತರಗಳು. 5ನೇ ಮುದ್ರಣ). ಕೊಳ್ಳೇಗಾಲ ಶರ್ಮ) 55.00 
ಮನರಂಜನೆಗಾಗಿ ಭೌತಶಾಸ್ತ್ರ - ಭಾಗ 1 ಯಾಕೊವ್ ಪೆರೆಲ್ಮನ್ 
(3ನೇ ಮುದ್ರಣ) 

( ಅನು : ಕೆ. ಎಲ್. ಗೋಪಾಲಕೃಷ್ಣ ರಾವ್ ) 95. 00 
ಮನರಂಜನೆಗಾಗಿ ಭೌತಶಾಸ್ತ್ರ - ಭಾಗ 2 - ಯಾಕೊವ್ ಪೆರೆಲ್ಬನ್ 
(3ನೇ ಮುದ್ರಣ) 

( ಅನು : ಕೆ. ಎಲ್. ಗೋಪಾಲಕೃಷ್ಣ ರಾವ್) 95. 00 
ವಿಜ್ಞಾನದಲ್ಲಿ ವಿನೋದ( ಎಳೆಯರಿಗಾಗಿ ಎಂ. ಪ್ರೊಲ್ಯಾರ್‌, ಎಲ್ . ಫೋಮಿನ್ 
82 ಪ್ರಯೋಗಗಳು, 9ನೇ ಮುದ್ರಣ) ( ಅನು : ಬಿ. ಶ್ರೀನಿವಾಸ ಕಕ್ಕಿಲ್ಲಾಯ ) 18.00 
ವಿಜ್ಞಾನ ಪ್ರಪಂಚ - ವಿಚಿತ್ರ ಸಂಗತಿಗಳು ( 4ನೇ ಮು .) ಕೈವಾರ ಗೋಪಿನಾಥ್ 20.00 
ವಿಜ್ಞಾನ ಪ್ರಪಂಚ - ಸ್ವಾರಸ್ಯ ಸಂಗತಿಗಳು ( 4ನೇ ಮು .) ಕೈವಾರ ಗೋಪಿನಾಥ್ 18. 00 
ವಿಜ್ಞಾನ ಪ್ರಪಂಚ - ಸಂಶೋಧನೆಯ ಜಗತ್ತು ( 3ನೇ ಮು .)ಕೈವಾರಗೋಪಿನಾಥ್ 18 . 00 
ವೈದ್ಯಲೋಕದಕೌತುಕಗಳು ( 3ನೇ ಮು .) ಡಾ || ಎಚ್. ಡಿ. ಚಂದ್ರಪ್ಪ ಗೌಡ 50.00 
ವಿಜ್ಞಾನಿಗಳೊಡನೆ ರಸನಿಮಿಷಗಳು (6ನೇ ಮು.) ಜೆ. ಆರ್. ಲಕ್ಷ್ಮಣ ರಾವ್ 40.00 


ಕೊಳ್ಳಿ ! 


ಜನಸಾಮಾನ್ಯರಿಗೆ ಎಂಥವಿಜ್ಞಾನ ಬೇಕು ? ( 3ನೇ ಮು .) ಜೆ. ಆರ್. ಲಕ್ಷ್ಮಣ ರಾವ್38.00 
ಚಕ್ರ ( ಜನಪ್ರಿಯ ವಿಜ್ಞಾನ ಲೇಖನಗಳು, 2ನೇ ಮು.) ಜೆ. ಆರ್. ಲಕ್ಷ್ಮಣ ರಾವ್ 38. 00 
ಧೂಮಕೇತು(7ನೇ ಮುದ್ರಣ) . - ಜಿ. ಟಿ. ನಾರಾಯಣ ರಾವ್ 20.00 
ತಾರಾಂತರಂಗ ( 2ನೇ ಮುದ್ರಣ) ಬಿಮಾನ್ ಬಸು ( ಅನು : ಕೊಳ್ಳೇಗಾಲ ಶರ್ಮ) 28. 00 
ಕ್ಯಾಲೆಂಡರ್‌ ಕಥೆ ( 3ನೇ ಮುದ್ರಣ) ಡಾ|| ಮಹೀಧರ ನಳಿನೀಮೋಹನ್ 

- ( ಅನು : ಎ. ಎಚ್. ಗಾಯತ್ರಿ ದೇವಿ) 55 . 00, 
ಅಂತರಿಕ್ಷದಲ್ಲಿ ಮಾನವ (2ನೇ ಮು .) 

ಪಿ. ರಾಧಾಕೃಷ್ಣನ್ 
- ( ಅನು : ಕೆ. ಎಲ್. ಗೋಪಾಲಕೃಷ್ಣ ರಾವ್) 35. 00 
ಸಾಕ್ಷಾತ್ಕಾರದ ದಾರಿಯಲ್ಲಿ (2ನೇ ಮು.) ಬಿ. ಜಿ. ಎಲ್. ಸ್ವಾಮಿ 55 . 00 
ಸಸ್ಯ ಪುರಾಣ ( ಬಿಡಿ ಲೇಖನಗಳು, 2ನೇ ಮು.) ಬಿ. ಜಿ. ಎಲ್. ಸ್ವಾಮಿ 38.00 
ಶರೀರವೋ ರಣರಂಗವೋ ? 

ಬಾಳ ಫ್ರೆಂಡ್ಸ್ 
( 2ನೇ ಮುದ್ರಣ). 

( ಅನು : ಕೊಳ್ಳೇಗಾಲ ಶರ್ಮ) 30.00 
ಸೃಜನಶೀಲ ಸಂಶೋಧಕ ಚಿಂತಕ – ಲೂಯಿ ಪಾಶ್ಚರ್ 
( 2ನೇ ಮುದ್ರಣ) 

ತುಮಕೂರುನಾಗಭೂಷಣ 25 . 00 | 
ವಿಶ್ವದಲ್ಲಿ ಜೀವಾಂಕುರ. ಎಂದು, ಎಂತು? ಎಂ. ಎಸ್ . ಚಡ್ಡಾ, ಬಾಳ ಫೋಂಡ್ಯ 
( 2ನೇ ಮುದ್ರಣ) 

( ಅನು : ಡಾ|| ಎನ್ . ಎಸ್ . ಲೀಲಾ) 40. 00 
ಪೆಡಂಭೂತಗಳು ಅಳಿದವೇಕೆ? ( 6ನೇ ಮು .) ಟಿ. ಆರ್. ಅನಂತರಾಮು 30. 00 
ಬೆಳೆಯುತ್ತಿರುವ ಹಿಮಾಲಯ ( 3ನೇ ಮು .) ಟಿ. ಆರ್. ಅನಂತರಾಮು 22.00 
ಭೂಮಿಯ ವಯಸ್ಸು (4ನೇ ಮುದ್ರಣ) ಟಿ. ಆರ್. ಅನಂತರಾಮು 22 . 00 
ಭೂಗರ್ಭ ಯಾತ್ರೆ ( 3ನೇ ಮುದ್ರಣ) 

ಟಿ. ಆರ್. ಅನಂತರಾಮು 18 . 00 
ಜ್ವಾಲಾಮುಖಿ ( 3ನೇ ಮುದ್ರಣ) 

ಟಿ. ಆರ್. ಅನಂತರಾಮು 18. 00 
ರಾಜರಲೋಹಲೋಹಗಳ ರಾಜ : ಚಿನ್ನ ( 3ನೇ ಮು .) ಟಿ. ಆರ್. ಅನಂತರಾಮು40.00 
ಸಂಪನ್ಮೂಲಗಳಿಗಾಗಿ ಸಮುದ್ರಮಥನ - ಟಿ. ಕೆ. ಎಸ್. ಮೂರ್ತಿ 

( ಅನು : ಟಿ. ಆರ್. ಅನಂತರಾಮು) 28. 00 
ಜೈವಿಕ ವೈವಿಧ್ಯ | 

ಎಚ್. ಆರ್. ಕೃಷ್ಣಮೂರ್ತಿ 30. 00 
- ಆರೋಗ್ಯ- ವೈದ್ಯಕೀಯ - ಮನೋವಿಜ್ಞಾನ 
ನನ್ನರಿವಿನನೇಪಥ್ಯದಲ್ಲಿ 

- ರಾಧಾರಮೇಶ 35 . 00 
ಶ್ರೀಸಾಮಾನ್ಯ ಮತ್ತು ವೈದ್ಯ 

ಡಾ || ಸ. ಜ. ನಾಗಲೋಟಿಮಠ 18 . 00 
ಆಹಾರ, ಪರಿಸರ ಮತ್ತು ಆರೋಗ್ಯ ಟ್ರಿಫರ್ ವಿಲಿಯಮ್ಸ್ ಮತ್ತಿತರರು 
(3ನೇ ಮುದ್ರಣ) 

( ಅನು : ಡಾ|| ಸಿ. ಆರ್. ಚಂದ್ರಶೇಖರ್) 60. 00 


ನಿಂತ ನೆಲವೇ ಕಂಪಿಸುತ್ತದೆ. ಮೌನವಾಗಿದ್ದ ಪರ್ವತದ ಶಿಖರಗಳು 
ಶಿಲಾರಸ ಉಕ್ಕಿಸಿ ಸ್ಫೋಟಿಸುತ್ತವೆ. ಚಂಡಮಾರುತ ಅಮಾಯಕ ಜನರ 
ಮೇಲೆ ಅಪ್ಪಳಿಸಿ ಜಲಸಮಾಧಿ ಮಾಡುತ್ತದೆ. ಬೆಟ್ಟ ಸರಿದು ಜೀವದೊಂದಿಗೆ 
ಚೆಲ್ಲಾಟವಾಡುತ್ತದೆ. ನೀರ್ಗಲ್ಲು ನದಿಗಳು ಕಣಿವೆಗಳನ್ನೇ ಮುಳುಗಿಸುತ್ತವೆ. 
ತಲೆಯ ಮೇಲೆ ಕಲ್ಲೆಳೆಯುತ್ತವೆ. ನಡುಬೇಸಗೆಯಲ್ಲಿ ಮಿಂಚು ಮಿಂಚಿ 
ಒಣಗಿದ ಕಾಡನ್ನು ಧಗ್ಗನೆ ಉರಿಸಿ ಬೂದಿ ಮಾಡುತ್ತದೆ. ತುಫಾನು ಕಣ್ಣಿಗೆ 
ಮಣ್ಣೆರಚುತ್ತದೆ. ಜೀವದೊಂದಿಗೆ ಕಣ್ಣುಮುಚ್ಚಾಲೆಯಾಡುತ್ತದೆ. ನದಿಗಳು 
ನೆರೆ ಎಬ್ಬಿಸಿ ಕುಣಿಯುತ್ತವೆ. ಭೂಮಿಯ ಮೇಲೆ ಒಂದಲ್ಲ ಒಂದು ಭಾಗ 
ಸದಾ ಈ ವಿಕೋಪಗಳ ಸರಮಾಲೆಗೆ ತುತ್ತಾಗುತ್ತದೆ. 

ಭೂಮಿಯ ಒಳ ಹೊರಗಿನ ಈ ಬೀಭತ್ಯ ಕ್ರಿಯೆಯೊಂದಿಗೆ 
ಹೊಂದಾಣಿಕೆ ಮಾಡಿಕೊಂಡೇ ಭೂಮಿಯ ಮೇಲೆ ಮಾನವನ ಬದುಕು 
ಸಾಗಿದೆ. 
- ಶ್ರೀ ಟಿ . ಆರ್ . ಅನಂತರಾಮು ಅವರು ಬರೆದಿರುವ ಈ ಪುಸ್ತಕದಲ್ಲಿ 
ವಿಶ್ವವಿಖ್ಯಾತ ನೈಸರ್ಗಿಕ ವಿಕೋಪಗಳ ವಿಧ್ವಂಸಕ ಕಾರ್ಯಗಳ ರೋಚಕ 
ವಿವರಣೆ ಇದೆ. ಸಾವುನೋವಿನ ಹೃದಯ ವಿದ್ರಾವಕ ಸಂಗತಿಗಳ ದಾರುಣ 
ಚಿತ್ರವಿದೆ. 

ಈ ಲೇಖಕರ ' ಪೆಡಂಭೂತಗಳು ಅಳಿದವೇಕೆ ?', ' ಬೆಳೆಯುತ್ತಿರುವ 
ಹಿಮಾಲಯ ', 'ಭೂಮಿಯ ವಯಸ್ಸು ', ' ಭೂಗರ್ಭಯಾತ್ರೆ', 
' ಜ್ವಾಲಾಮುಖಿ' ಮತ್ತು ' ರಾಜರ ಲೋಹಲೋಹಗಳ ರಾಜ- ಚಿನ್ನ ' - 
ಎಂಬ ಪುಸ್ತಕಗಳು ಪ್ರಕಟವಾಗಿವೆ. 

